

اصلاح معاشرہ

سورہ حجرات کی روشنی میں

بلال عبدالحی حسنی ندوی

ناشر

سید احمد شہید اکیڈمی، دار عرفات،

تکلیہ کلاں، رائے بریلی

جملہ حقوق محفوظ

طبع اول

۱۴۳۰ھ / ۲۰۰۹ء

نام کتاب:	اصلاح معاشرہ (سورہ حجرات کی روشنی میں)
مؤلف:	بلال عبدالحی حسنی ندوی
صفحات:	۱۵۲
کمپوزنگ:	محمد اسحاق ندوی

ناشر

سید احمد شہید اکیڈمی، دار عرفات،
تکلیہ کلاں، رائے بریلی

فہرست

۴۹	بے ادبوں کی ناچھی	۶	مقدمہ
۵۱	طریقہ ادب	۹	دو باتیں
۵۲	فیصلہ میں احتیاط	۱۱	اصلاح معاشرہ
۵۲	اسلام کا امتیاز	۱۶	قرآن مجید کی تعلیمات
۵۲	دوسروں کا لحاظ	اصلاح معاشرہ کے بنیادی.....
۵۵	تفتیش کی ضرورت	۲۹	اصول سورہ حجرات کی روشنی میں
۵۶	آنحضرت صلی اللہ علیہ وسلم کا طریقہ	۳۳	عظمت رسالت
۵۷	فاسق ناقابل اعتبار	۳۳	فلسفہ کی تاریخ
۵۸	سنی سنائی باتوں پر یقین کا نقصان	۳۴	پیغمبروں کی ضرورت
۵۸	اصولی باتیں	۳۵	آخری پیغمبر حضرت محمد صلی اللہ علیہ وسلم
۶۱	رسالت کا حق	۳۷	محبت و اطاعت کی مثالیں
۶۱	تین بنیادی حقوق	۳۸	عظمت و اطاعت کی بنیاد
۶۲	عظمت و اطاعت	شان نبوت میں بے ادبی کفر کا.....
۶۲	اسوۂ کاملہ	۳۴	پیش خیمہ
۶۵	اطاعت مطلقہ	۴۵	تقویٰ کی کسوٹی
۶۶	صحابہؓ پر اللہ کا انعام	۴۵	تقویٰ کیا ہے؟
۶۸	بعد میں آنے والوں کے لیے خطرہ	۴۶	تقویٰ کا راستہ
۷۱	صلاح و اصلاح کا اسلامی نظام	۴۷	تقویٰ کی علامت
۷۱	عالمگیر فساد	۴۷	تقویٰ کا بلند معیار
۷۱	اعمال کی خاصیتیں	۴۹	ادب اور محبت کی اعلیٰ مثال

۹۸	سماج کی تین بیماریاں	۷۲	اصلاح کی دعوت
۹۸	مریض سماج کی فکر	۷۳	آپس کے جھگڑوں کا وبال
۹۹	بدگمانی	۷۳	صلح صفائی کا حکم
۱۰۰	تحقیق کی ضرورت	۷۶	صلح کرانے کے آداب
۱۰۱	بدگمانی کے نقصانات	۷۹	اخوت اسلامی
۱۰۳	بدگمانی کا علاج	۷۹	ایمانی اخوت کی طاقت
۱۰۳	حسن ظن	۷۹	آنحضرت صلی اللہ علیہ وسلم کا.....
۱۰۵	تجسس	۷۹	فیض تربیت
۱۱۱	غیبت	۸۰	صحابہ کی زندگی
۱۱۲	غیبت کے اسباب	۸۲	رشتہ محبت
۱۱۳	اس گناہ کی شدت	۸۳	زندگی کا مزہ
۱۱۴	اگر معافی نہ مانگی جاسکے	۸۶	اصلاح معاشرہ کے قیمتی اصول
۱۱۴	محال غیبت میں شرکت کا وبال	۸۶	قومی عصبیت
۱۱۵	غیبت کا ایک علاج	۸۷	اسلام کی تعلیم
۱۱۶	غیبت سے روکنے والے کا اجر	۸۸	خواتین سے خطاب
۱۱۷	خیر کی کنجی	۸۹	”لمز“
۱۱۷	توبہ وسیلہ رحمت	۹۰	برے ناموں سے پکارنا
۱۲۰	وحدتِ آدمیت	۹۱	بندوں کے حقوق
۱۲۰	اونچ نیچ کی بنیادیں	۹۲	زبان کی خرابیاں
۱۲۳	جاہلیت نئے قالب میں	۹۴	بدترین بات
۱۲۴	نشان امتیاز	۹۵	توبہ کی قیمت

۱۴۷	تحفہ ربانی	۱۲۵	قبیلوں کی تقسیم کا مقصد
۱۴۷	اللہ تعالیٰ کے احسانات	۱۲۶	طبعی شرافت
۱۴۷	سب سے بڑا احسان	۱۲۷	صدق تقویٰ کا زینہ
۱۴۸	توفیق الہی	۱۲۸	شعائر اللہ کی عظمت
۱۴۹	غلط فہمی کا ازالہ	۱۳۰	ایفائے عہد اور درگزر
۱۵۱	آخری بات	۱۳۰	اہل تقویٰ کی صفات
		۱۳۱	صبر
		۱۳۲	نیکیوں کی بنیاد
		۱۳۳	عزت کا معیار
		۱۳۵	اسلام اور ایمان
		۱۳۵	اسلام اور ایمان کا فرق
		۱۳۶	اسلام لانے والوں کی قسمیں
		۱۳۷	بدوؤں کا حال
		۱۳۸	قرآنی تلقین
		۱۳۹	دعوتِ فکر
		۱۴۲	حقیقت ایمان
		۱۴۲	ایمان صرف اقرار کا نام نہیں
		۱۴۳	یقین کی ضرورت
		۱۴۴	حقیقی ایمان کا نتیجہ
		۱۴۴	موجودہ صورت حال
		۱۴۵	ایمان کی کسوٹی



بِسْمِ اللّٰهِ الرَّحْمٰنِ الرَّحِیْمِ

مقدمہ

از حضرت مولانا سید محمد رابع حسنی ندوی مدظلہ
ناظم ندوۃ العلماء و صدر آل انڈیا مسلم پرسنل لاء بورڈ
الحمد لله رب العالمین والصلاة والسلام على رسولہ الکریم
خاتم النبیین محمد بن عبد اللہ الامین وعلى أصحابہ الغر الميامین و بعد
فقد قال الله تعالى في كتابه المبين ﴿وَلَقَدْ أَنْزَلْنَا إِلَيْكُمْ كِتَابًا فِيهِ ذِكْرُكُمْ
أَفَلَا تَعْقِلُونَ﴾ (انبیاء/۱۰) (ہم تمہارے پاس ایسی کتاب بھیج چکے ہیں کہ اس میں
تمہاری نصیحت موجود ہے، کیا پھر بھی تم نہیں سمجھتے)۔

اس طرح اللہ تعالیٰ نے ہم کو اس بات کی طرف متوجہ کیا ہے کہ ہم اپنے حال
وچال کے لیے اس کے اس صحیفہ سماوی کو جو اس نے آخری آسمانی صحیفہ کے طور پر اپنے
آخری نبی حضرت محمد صلی اللہ علیہ وسلم پر اتارا اپنے پیش نظر رکھیں کہ اس میں ہمارے
بھی حالات زندگی کے لیے رہبری فرمائی ہے، یہ رہبری اسی امت کے لیے جو نبی
آخر الزماں کی امت کہلاتی ہے پوری طرح لائق توجہ و استفادہ ہے، اس امت کے
علاوہ دیگر امتوں میں دین کو اپنے اندازہ سے طے کردہ عقیدہ و عبادت تک محدود سمجھا
گیا ہے لیکن امت محمدیہ علی صاحبہا الصلوٰۃ والتسلیم کے لیے دین صرف مذکورہ دو
پہلوؤں تک محدود نہیں رہا بلکہ زندگی کے دیگر پہلوؤں پر بھی مشتمل رکھا گیا ہے، اس
میں آپس کے تعلقات اور ایک دوسرے پر ایک دوسرے کے حقوق، دوستی اور دشمنی

کے حدود، ظلم و زیادتی اور اسی طرح کے دیگر پہلو سب دین کے زمرہ میں آتے ہیں اور ان سب میں ہم کو قرآن مجید سے رہبری ملتی ہے، قرآن مجید کی مختلف سورتوں میں جگہ جگہ ان مذکورہ امور کے سلسلہ میں توجہ دلائی گئی ہے اور بعض سورتوں میں انفرادی اخلاق اور اجتماعی حقوق کا تذکرہ زیادہ وسعت کے ساتھ کیا گیا ہے مثلاً سورۃ الحجرات میں متعدد اخلاقی و اجتماعی امور میں صحیح طریقہ اختیار کرنے اور اخلاق حسنہ اپنانے کی ہدایت کی گئی ہے، عقیدہ و عبادت کے ساتھ اخلاقی و اجتماعی معاملات میں وابستگی کو دین کا جزء لاینفک قرار دیا گیا ہے اور مسلمان کا اسلام ان سب پر عمل کرنے پر ہی مکمل اسلام بنتا ہے، چنانچہ ہر مسلمان کے لیے ضروری ہو جاتا ہے کہ اس بات کا خیال رکھے کہ اس کا دین ناقص دین نہ رہے بلکہ کامل دین ہو، دین کے تمام پہلوؤں پر عمل کرنے پر ہی دین کامل ہوگا اور اسی میں جامع دین کی صفت پیدا ہوگی لیکن افسوس ہے کہ اکثر لوگ اخلاقیات اور اجتماعی زندگی کے مختلف پہلوؤں کے لیے مقرر کردہ اصول جو قرآن مجید میں اور حدیث رسول صلی اللہ علیہ وسلم میں بتائے گئے نظر انداز کر دیتے ہیں اور دنیا میں دیگر قوموں کا جو چلن ہے اسی کو اختیار کرتے رہتے ہیں۔

اس میں ایک کوتاہی ہمارے علماء دین کی بھی ہے کہ وہ جس طرح عقائد و عبادات کی تصحیح و تلقین کی کوشش کرتے ہیں لوگوں کے اخلاق و صفات و معاملات کو بھی اسلامی صفت کا اور دینی روح کا بنانے کی طرف بھی توجہ دلائیں، اجتماعی زندگی اور انفرادی اخلاق اور اہل تعلق کے حقوق اور انسانی خصوصیات کا بہتر طریقہ اختیار کرنے سے جو معاشرہ وجود میں آتا ہے وہ بلند کردار کا انسانی معاشرہ بنتا ہے جس میں سب کو راحت حاصل ہوتی ہے اور ہمدردی اور آپس کا تعاون اور اخلاقی برتاؤ اور خیر پسندی کی صفات عمل میں آتی ہیں، سورۃ بنی اسرائیل میں، سورۃ لقمان میں، سورۃ حجرات میں خاص طور پر ایک ہی جگہ متعدد اخلاقی نصیحتیں ملتی ہیں، ان میں خود اپنے کو اچھے کردار کا

بنانا اور دوسرے کے جو حقوق بنتے ہیں ان کا لحاظ کرنا اور پروردگار عالم کی عطا کردہ نصیحتوں سے صحیح طور پر اور مناسب ڈھنگ سے فائدہ اٹھانا اور دوسروں کو فائدہ پہنچانا بتایا گیا ہے۔

ہم کو مسرت ہے کہ مولوی بلال عبدالحی حسنی ندوی نے اپنے دیگر علمی و دینی کاموں میں یہ کام بھی شامل کیا کہ قرآن مجید کی سورہ حجرات کی روشنی میں ان اعمال صالحہ کی طرف توجہ دلائی ہے اور بہت سلیقہ سے ان باتوں کی تلقین کی ہے، زبان اور اسلوب سہل اور آسان رکھا ہے جس کو پڑھنے والا اس میں دلچسپی محسوس کرے گا، اللہ تعالیٰ سے دعا ہے کہ ان کی یہ کوشش زیادہ سے زیادہ نافع ہو اور اللہ تعالیٰ کے یہاں قبولیت حاصل کرے۔

محمد رابع حسنی ندوی
دائرہ شاہ علم اللہ، تکیہ کلاں
رائے بریلی



دوبائیں

عرصہ سے خیال تھا کہ سورہ حجرات کی روشنی میں معاشرہ کی اصلاح کا دستور العمل پیش کیا جائے، جب استاذ محترم مولانا نذرا لکھنوی صاحب نے ”تعمیر حیات“ میں سلسلہ وار کچھ لکھنے کا حکم فرمایا تو اسی مضمون کی طرف ذہن گیا اور ایک ایک آیت پر مضامین کا سلسلہ شروع کیا گیا، اللہ کا شکر ہے کہ وہ تکمیل کو پہنچا تو مستقل رسالہ کی شکل میں عمومی فائدہ کے لیے اس کی اشاعت مناسب معلوم ہوئی، بس وہی مضامین ناظرین کی خدمت میں پیش ہیں، جو کچھ مفید باتیں سامنے آئیں وہ محض اللہ کی توفیق سے ہیں اور جو غلطیاں دیکھیں جائیں وہ راقم سطور کی طرف محول کی جائیں۔

راقم اپنے محسن و مربی عم محترم و معظم حضرت مولانا سید محمد رابع حسنی ندوی دامت برکاتہم کا ممنون ہے کہ مشغولیت کے باوجود حضرت نے بیش قیمت مقدمہ تحریر فرمایا، جس سے رسالہ کی قدر و قیمت میں اضافہ ہوا۔

اپنے ان دوستوں اور عزیزوں کا بھی شکریہ ادا کیا جاتا ہے جنہوں نے رسالہ کی اشاعت کے لیے محنت کی، خاص طور پر عزیز مولوی محمد اسحاق ندوی اور عزیز مولوی محمد عمر عثمان ندوی شکریہ کے مستحق ہیں جنہوں نے بڑی دلچسپی سے پروف کی تصحیح اور تخریج کا کام پورا کیا اور عزیز القدر مولوی محمد نفیس خاں ندوی نے ہمیشہ کی طرح اس کی طباعت و اشاعت اپنے ذمہ لی۔

اللہ تعالیٰ سب کو اس کے اجر میں شامل فرمائے اور اس رسالہ کو معاشرہ کی اصلاح کے لیے مفید اور نافع فرمائے۔ آمین۔

بلال عبدالحی حسنی ندوی

مرکز الامام ابی الحسن الندوی

دار عرفات، دائرہ شاہ علم اللہ، رائے بریلی

یکم ربیع الاول ۱۴۳۱ھ



اصلاح معاشرہ

اسلام نے انسان کو اجتماعی نظام سے جوڑا تھا لیکن مغرب نے فرد کی آزادی کا دلفریب نعرہ دے کر انسانوں کو خانوں میں بانٹ دیا، ایک انسان سے دوسرے انسان کا تعلق کاروبار بن کر رہ گیا، بعض سفر کرنے والوں نے بتایا کہ انگلینڈ میں جگہ جگہ بورڈ پر لکھا ہوا ملا کہ "Mind your own business" یعنی آپ اپنا کام کیجیے۔ کوئی کچھ بھی کرے چھپ کر کے یا علی الاعلان کرے، کسی کو بولنے کی گنجائش نہیں، اس لیے کہ یہ اس کی آزادی کے خلاف ہے، لیکن اسی پر ایک سوالیہ نشان لگ جاتا ہے کہ دیکھنے والا اگر کچھ کہنا چاہے تو اس پر بندش لگانا کیا آزادی رائے کے خلاف نہیں ہے؟ واقعہ یہ ہے کہ یہ سب خود ساختہ اصطلاحات ہیں جن کے پردہ میں انسانوں کو جانوروں کی زندگی اختیار کرنے کی دعوت دی جا رہی ہے۔

ایک بڑے عالم کے پاس یورپ کی ایک تنظیم کے کچھ نمائندے آزادی رائے کے سلسلہ میں کچھ سوالات کرنے پہنچے، انھوں نے کہا کہ پہلے میں ایک سوال کرنا چاہتا ہوں کہ اس میں کچھ حدود و قیود ہیں یا نہیں؟ جواب میں انھوں نے کہا کہ ہم تو اس میں کوئی قدغن لگانا نہیں چاہتے۔ مولانا نے کہا کہ اگر کوئی یہ رائے رکھتا ہے کہ دنیا بھر کے دولت مندوں کی دولت چھین کر غریبوں میں تقسیم کر دینی چاہیے اور وہ اس کے لیے عملی اقدامات شروع کر دے تو کیا اس پر کوئی پابندی لگائی جائے گی؟ اگر نہ لگائی جائے تو حالات بگڑتے جائیں گے اور اگر لگائی جائے تو یہ آزادی رائے کے خلاف ہے۔

اسلام نے بے شک آزادی کی اجازت دی ہے لیکن اس کے حدود متعین

کیے ہیں، ایک آدمی کو کھانے کی اجازت ہے لیکن دوسروں سے چھین کر نہیں، ضرورت سے زیادہ نہیں، انسان اپنی جنسی خواہشات پوری کر سکتا ہے لیکن حدود میں رہ کر، اسلام ہم جنسی کی اجازت نہیں دیتا، اور کوئی بھی معقول مذہب اور فلسفہ اس کی اجازت نہیں دے سکتا، ایک مرد صرف اسی عورت سے یہ تعلق رکھ سکتا ہے جس سے اس نے نکاح کیا ہو اور اس کی ذمہ داریاں اپنے ذمہ لی ہوں، اس کے علاوہ کسی غیر کی طرف غلط نگاہ ڈالنا بھی اسلام میں جرم ہے۔

واقعہ یہ ہے کہ آج سماج کی خرابیاں اسی مطلق العنان آزادی کی دین ہیں جس نے انسانوں کو جانور بنا دیا ہے اور برائیاں فیشن بنتی جا رہی ہیں اور آزادی کے نام پر ان پر دبیز پردے ڈال دیئے جاتے ہیں۔

سماج افراد سے بنتا ہے، اجتماعیت محبت و سلوک سے پیدا ہوتی ہے، افراد جب تک اپنے اندر محبت و ایثار نہ پیدا کریں اس وقت تک اجتماعیت پنپ نہیں سکتی، اس میں صرف اپنی لذت، اپنی راحت، اپنی دولت کا فلسفہ چھوڑنا لازم ہے، سماج کی فکر، اس کو صحیح رخ پر لانے کی ضرورت کا احساس اور انسانوں کو انسان بنانے کا جذبہ جب تک پیدا نہیں ہوگا، اور اس کے لیے اپنی لذت و راحت کو تھوڑے دینے اور ضرورت پڑ جائے تو اپنے فائدے سے دست بردار ہو جانے اور دوسروں کے لیے قربانی دینے کا عزم و حوصلہ جب تک پیدا نہیں ہوگا اور اس کے لیے ہر سماج میں کچھ افراد سبہ کف کھڑے نہیں ہو جائیں گے اس وقت تک حالات میں تبدیلی نہیں لائی جاسکتی۔

حد سے زیادہ بڑھی ہوئی مال کی محبت، اسراف و فضول خرچی، نام و نمود کی حرص، بے حیائی، لذت اندوزی کے بے جا جذبات، یہ سب وہ برائیاں ہیں جنہوں نے آج پوری دنیا کو اپنے شکنجے میں جکڑ رکھا ہے، اور اس سے بڑھ کر خطرہ کی بات یہ ہے کہ برائیوں کو برائی کہنے والے ختم ہوتے جا رہے ہیں اور اگر کوئی اچھی طبیعت

رکھنے والا ہمت بھی کرتا ہے تو دس لوگ اس کی ہمت کو توڑنے کے لیے کھڑے ہو جاتے ہیں۔

اسلام بھلائیوں کو بڑھا دیتا ہے، خیر کو پھیلاتا ہے اور خیر پھیلانے والوں کی ہمت افزائی کرتا ہے اور برائیوں پر روک لگاتا ہے، اس نے دنیا میں زندگی گزارنے کا ایک ایسا اجتماعی نظام پیش کیا ہے جس میں ہر طبقہ کے لیے بھلائی ہے، اقتصادی نظام سے لے کر معاشرتی اور اخلاقی نظام تک اس میں ایک طرف کچھ آزادی دی گئی ہے، دوسری طرف ایسے حدود متعین کیے گئے ہیں کہ انسان انسانیت کا بھرم قائم رکھے، اپنے اخلاق و کردار میں وہ ایسا نمونہ پیش کرے جس سے یہ معلوم ہو کہ اس کی سوچ کچھ اور ہے، اور اس کے لیے یہ دنیا ہی سب کچھ نہیں ہے بلکہ وہ ایک دوسری زندگی کو سامنے رکھ کر جیتتا ہے، زندگی کی لگام اس کے ہاتھ میں ہے، خواہشات اس کو نہیں چلاتیں بلکہ وہ خواہشات کو چلانا جانتا ہے اور ان کو کنٹرول میں رکھتا ہے، اس کی حیثیت حاکم کی ہے محکوم کی نہیں، وہ اپنے نفس کا غلام نہیں ہے بلکہ نفس کی باگ ڈور اس کے ہاتھ میں ہے۔

اجتماعی زندگی کے اصول جب بھی بنائے جائیں گے اس میں ہر ایک کا خیال رکھنا ہوگا، ہر طبقہ کو اس کا حق دینا ہوگا، غریبوں کے حقوق، مالداروں کے حقوق، رشتہ داروں کے حقوق، غیروں کے حقوق، پڑوسیوں کے حقوق، کچھ وقت ساتھ گزارنے والوں کے حقوق، سب کے اپنے اپنے خانے ہیں اور ہر ایک کو اس کی جگہ رکھنا اور توازن کو بگڑنے نہ دینا اسلام کی تعلیم ہے۔

ہر ایک کی اپنی جگہ ہے، اس کو اس کی جگہ اعتدال کے ساتھ قائم رکھنا سماج کے لیے ضروری ہے، لیکن انسانی عقل نے جب بھی اس کا نظام خود طے کیا ہے وہ افراط و تفریط کا شکار ہوئی ہے، ہر عقل کا ایک سانچہ ہوتا ہے جس میں وہ پروان چڑھتی

ہے اور ڈھلتی ہے، اس پر ماحول کے بھی اثرات پڑتے ہیں اور تربیت کرنے والوں کے بھی، نظام تعلیم کے بھی اور آس پاس پنپنے والی فکری آراء کے بھی، عقل اپنے اسی ڈھلے ڈھلائے سانچے سے سوچتی ہے اور فیصلہ کرتی ہے، اس کے نتیجہ میں اس کے اندر جھکاؤ پیدا ہو جاتا ہے اور وہ توازن قائم نہیں رکھ پاتی، اس لیے سماجی نظام کو توازن کے ساتھ باقی رکھنے کے لیے ضروری ہے کہ انسانوں کے پیدا کرنے والے نے انسانوں کے لیے جو اجتماعی نظام تجویز کیا ہے اور اپنے پیغمبروں کے ذریعہ وہ دنیا کے انسانوں تک پہنچایا ہے اس کا کھلے دل سے مطالعہ کیا جائے اور اس کی روشنی میں پورا نظام طے کیا جائے، وہ نظام خدا کی آخری کتاب قرآن مجید میں موجود ہے، اور آخری نبی حضرت محمد صلی اللہ علیہ وسلم نے اس کو مزید وضاحت اور تفصیل کے ساتھ انسانوں کے سامنے پیش کیا ہے اور ایک ایک چیز کی وضاحت کی ہے۔

اس میں سب سے بڑی ذمہ داری مسلمانوں پر ہے، ان کے پاس نظام ہے، اور مسلمانوں کی پوری تاریخ ہے کہ ہر دور میں اصلاح کرنے والے اور برائیوں پر تکبیر کرنے والے پیدا ہوتے رہے ہیں، اس کی وجہ یہی ہے کہ ان کے پاس کتاب الہی اور شریعت مصطفوی ہے، دوسری قوموں کی تاریخ پڑھ جائیے، صدیوں میں کوئی مصلح نظر آتا ہے، اور اس کی تعلیمات کا بھی اگر جائزہ لیا جائے تو صرف چند ہی چیزوں پر اس کے یہاں زور ملتا ہے، لیکن سماج کا نقشہ کیا ہونا چاہیے اور اس کی کیا بنیادیں ہیں اس کی تفصیلات پیش کرنے سے وہ عاجز ہیں۔

اس وقت دنیا دور ہے پرکھڑی ہے، اسلام کا پیش کیا ہوا سماجی نظام ہی تنہا وہ متوازن، جامع اور مکمل نظام ہے جو بگڑتے حالات کو سنبھال سکتا ہے، لیکن آج ان لوگوں کی بڑی تعداد ہے جو اس پر غور کرنے کو تیار نہیں، اور خود مسلمانوں کا حال یہ ہے کہ وہ اس نظام کے صحیح نمائندے نہیں، ان کے حالات کو دیکھ کر اسلام کی جو تصویر ابھر

کر لوگوں کے سامنے آتی ہے وہ نہایت ناقص تصویر ہے، اس وقت ایک طرف مسلمانوں کی بڑی ذمہ داری ہے، مسلمانوں نے اگر صحیح نظام نہ پیش کیا، اسلام کی صحیح ترجمانی نہ کی اور خود بھی وقت کے دھارے میں بہتے رہے تو دنیا کی تباہی میں وہ بھی مجرموں کے کٹہرے میں کھڑے نظر آئیں گے، اور دوسری طرف دنیا کے ہوش رکھنے والوں اور سمجھ بوجھ رکھنے والوں کی بھی ذمہ داری ہے، وہ دنیا کے مختلف نظاموں کا تجربہ کر چکے، یہودیوں نے تو پہلے ہی دم توڑ دیا، اور وہ بجائے انسانیت کی رکھوالی کے اس کے قاتل بن گئے، عیسائیت بھی دنیا کو کوئی صاف اور بے خطر راستہ نہ دے سکی، اس کی مذہبی کتابوں میں وہ ہدایت موجود بھی نہیں ہیں بقول کسی عیسائی مفکر کے: ”حضرت عیسیٰ اگر یکجا کی جائیں تو اخبار کے ڈیڑھ کالم سے نہیں بڑھ سکیں گی۔“ اس صورت حال میں ڈوبتی دنیا کو اگر سہارا مل سکتا ہے تو صرف اسلام سے! دنیا اس کا تجربہ کر چکی ہے، حضرات خلفائے راشدین کے دور میں جب پورے اسلام پر عمل تھا، دنیا نے امن و اطمینان اور راحت و سکون کی صدیوں کے بعد سانس لی تھی، اور پھر عرصہ تک اس کی ٹھنڈی ہوائیں چلتی رہیں، ایک عورت بے خوف و خطر ایک شہر سے دوسرے شہر چلی جاتی، کسی کے لیے چوں چرا کی گنجائش نہیں تھی، پھر جب مسلمانوں نے اسلام کو چھوڑا تو حالات کچھ کے کچھ ہو گئے۔

آج دنیا کو دوبارہ پلٹنے کی ضرورت ہے، جو تجربہ ہو چکا اگر وہ دہرا دیا جائے تو شاید حالات پھر بدل جائیں، لیکن اس کے لیے آسمانی تعلیمات کا سہارا لینے کی ضرورت ہے، قرآن مجید جس کو لوگوں کی ہدایت کے لیے بھیجا گیا، اس کی روشنی میں آنے کی ضرورت ہے۔



قرآن مجید کی تعلیمات

قرآن مجید اللہ کی آخری کتاب ہے، جس کو اللہ نے دنیا میں بسنے والے تمام انسانوں کے لیے اپنے آخری نبی حضرت محمد مصطفیٰ صلی اللہ علیہ وسلم پر اتارا ہے، اس کو ”ہدیٰ للناس“ بھی کہا گیا ہے، تمام لوگوں کے لیے وہ ایسا راستہ ہے جو اس کو اختیار کرے گا وہ دنیا و آخرت کی زندگی میں اپنی مراد کو پائے گا، اس کو اختیار کرنے والے متقی پر ہیزگار کہلاتے ہیں، ان کی زندگی پاکیزہ اور محتاط ہوتی ہے، وہ ہمہ وقت اپنے رب سے ڈرتے رہتے ہیں، گویا کہ اس سے فائدہ اٹھانے والے متقی ہوتے ہیں اور عملاً ایسے ہی لوگوں کو اس سے راستہ ملتا ہے اسی لیے دوسری جگہ اس کو ”هُدًى لِّلْمُتَّقِينَ“ یعنی متقیوں کے لیے ہدایت کہا گیا ہے۔

قرآن مجید کی سب سے پہلی دعوت توحید کی ہے، ہر ہر زمانے میں اللہ نے اپنے پیغمبروں کو اسی کے لیے بھیجا، ہر ایک کی دعوت یہی تھی ﴿يَا قَوْمِ اعْبُدُوا اللَّهَ مَا لَكُمْ مِنْ إِلَهٍ غَيْرُهُ﴾ (۱) (اے میری قوم کے لوگو! اللہ کی بندگی کرو اس کے علاوہ تمہارا کوئی معبود نہیں)، قرآن مجید کی بیشتر آیتوں میں اللہ کی وحدانیت کو صاف صاف بیان کیا گیا ہے، مثالوں سے اس کی ربوبیت کو بتایا گیا ہے، اللہ کی ذات اور اس کی صفات میں شرک کی جگہ جگہ مذمت کی گئی ہے اور صاف صاف کہہ دیا گیا ہے: ﴿إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ﴾ (۲) (اللہ اس کو نہیں معاف کرے گا کہ اس کے ساتھ شرک کیا جائے اور اس کے علاوہ جسے چاہے گا معاف

کرے گا)، جو بھی قرآن مجید میں غور و تدبر سے کام لے گا یا صرف کسی سمجھنے ہی کی کوشش کرے گا، اس کے دل میں شرک سے نفرت بیٹھ جائے گی، قرآن مجید کے ایک بڑے عالم نے یہ بات لکھی ہے: ”قرآن مجید کا پڑھنے والا سب کچھ ہو سکتا ہے مگر مشرک نہیں۔“ (۱)

اصلاح عقیدہ کے بعد جس چیز پر قرآن مجید میں سب سے زیادہ زور دیا گیا ہے وہ اصلاح معاشرہ ہے، سماجی اور اخلاقی برائیوں کو دور کرنے کی جگہ جگہ تلقین کی گئی ہے، انفرادی اور اجتماعی حقوق و معاملات کو بڑی اہمیت کے ساتھ بیان کیا گیا ہے، حضرات انبیاء کرام علیہم السلام میں بعضوں کی بعثت کے مقاصد میں اخلاق و معاملات کی خرابیاں دور کرنے کا تذکرہ ملتا ہے۔

حضرت شعیب کی قوم معاملات کی خرابیوں میں حد سے آگے بڑھ گئی تھی، ناپ تول میں کمی کرنا اور ڈنڈی مارنا ان کا شیوہ بن گیا تھا، حضرت شعیب اسی لیے بھیجے گئے کہ وہ دعوت توحید کے ساتھ ان کی اس بد معاملگی کو دور فرمائیں، چنانچہ اپنی قوم کو خطاب کرتے ہوئے وہ اس کا تذکرہ فرماتے ہیں:

﴿يَا قَوْمِ اعْبُدُوا اللَّهَ مَا لَكُمْ مِنْ إِلَهٍ غَيْرُهُ وَلَا تَنْقُصُوا
الْمِكْيَالَ وَالْمِيزَانَ إِنِّي أَرَاكُمْ بِخَيْرٍ وَإِنِّي أَخَافُ عَلَيْكُمْ
عَذَابَ يَوْمٍ مُّحِيطٍ﴾ (۲)

(اے میری قوم کے لوگو! اللہ کی بندگی کرو، اس کے سوا تمہارا کوئی معبود نہیں اور ناپ تول میں کمی مت کرو، میں تمہیں مزے میں دیکھ رہا ہوں، اور مجھے تم پر اس دن کے عذاب کا اندیشہ ہے جو گھیر لینے والا ہے)۔

حضرت لوطؑ کی قوم بے حیائی اور بد فعلی میں مبتلا تھی، حضرت لوطؑ کو اسی لیے بھیجا گیا کہ وہ ان کو تنبیہ کریں اور اس گندگی سے ان کو نکلنے کی کوشش فرمائیں، اپنی قوم کو خطاب کرتے ہوئے جگہ جگہ وہ ان کی اس خباثت کا تذکرہ فرماتے ہیں:

﴿اِنَّتُمْ اَنْتُمْ اَلْعٰلَمِيْنَ وَتَدْرُوْنَ مَا خَلَقَ لَكُمْ

رَبُّكُمْ مِنْ اَزْوَاجِكُمْ بَلْ اَنْتُمْ قَوْمٌ عٰدُوْنَ﴾ (۱)

(کیا دنیا جہاں میں تم مردوں سے خواہش پوری کرتے ہو اور تمہارے رب نے جو بیویاں بنائی ہے ان کو تم نے چھوڑ رکھا ہے البتہ تم حد سے تجاوز کرنے والے لوگ ہو)۔

موجودہ سماج میں بھی یہ دو برائیاں ایسی ہیں جو ہزار خرابیوں کی بنیاد ہیں، ایک مال کی حد سے بڑھی ہوئی محبت اور دوسرے بے حیائی۔ رشوت، سود، جھوٹ، وعدہ خلافی، بدعہدی، مال کی بے جا تقسیم، حق تلفی، قتل و غارت گری اور نہ جانے کتنے جرائم ہیں جن کے پیچھے ان ہی دو خرابیوں کا ہاتھ ہے، جب مال کی محبت حد سے بڑھ جاتی ہے تو دوسروں کے حقوق فراموش ہو جاتے ہیں اور انسان مال حاصل کرنے اور اس کو جمع کرنے کی ہر جائز ناجائز تدبیر کرتا ہے، وہ یہ بھی بھول جاتا ہے کہ اس کو مرنا ہے، اللہ کے سامنے حاضر ہونا ہے، اس کی پوری زندگی اسی ادھیڑ بن میں گزرتی ہے کہ کس طرح دولت برہائی جائے پھر وہ اس حد تک گر جاتا ہے کہ خود چند لکوں کے حصوں کے لیے دوسروں کا بڑے سے بڑا نقصان کرنے پر آمادہ ہو جاتا ہے، اس کا ضمیر ملامت کرنا چھوڑ دیتا ہے اور مال و دولت کے دلدل میں وہ دھنستا چلا جاتا ہے۔

اسی طرح دوسری برائی بے حیائی ہے، یہ بھی ایسا خطرناک مرض ہے کہ انسان اس کے لیے سب کچھ بھلا دیتا ہے، یہاں تک کہ نہ اس کو اپنی عزت کا خیال رہ

جاتا ہے اور نسل انسانی کے تحفظ کا، وہ تھوڑی دیر کے مزہ کے لیے اپنا سب کچھ داؤں پر چڑھا دینے کے لیے تیار ہو جاتا ہے۔

یہ دونوں خرابیاں سماج میں بڑھتی چلی جا رہی ہیں اور اس میں بڑا ہاتھ مغربی تہذیب کا ہے، جس نے انسان کو بالکل جانوروں کی سی آزادی دے دی ہے، ایک شریف انسان جن چیزوں کا پہلے تصور نہیں کر سکتا تھا آج وہ چیزیں برسر بازار ہو رہی ہیں اور ان کو ترقی کی علامت سمجھا جانے لگا ہے اور ثقافت کا ایک حصہ قرار دے دیا گیا ہے۔ اسلام نے اس زیادتی پر زبردست نکیر کی ہے، اس کے حدود و قیود متعین کیے ہیں، جنسی خواہش کی تکمیل سے اسلام نہیں روکتا لیکن اس کے لیے نکاح کی شرط لگاتا ہے تاکہ اعتدال قائم رہے اور نسل انسانی کو گھن نہ لگ جائے، قرآن مجید میں کامیابی حاصل کرنے والوں کی صفات میں اس کا تذکرہ ہے:

﴿وَالَّذِينَ هُمْ لِأُزْوَاجِهِمْ حَافِظُونَ إِلَّا عَلَىٰ أَزْوَاجِهِمْ أَوْ
مَا مَلَكَتْ أَيْمَانُهُمْ فَإِنَّهُمْ غَيْرُ مَلُومِينَ فَمَنْ ابْتَغَىٰ وَرَاءَ
ذَلِكَ فَآوَلَيْكَ هُمُ الْعَادُونَ﴾ (۱)

(جو اپنی شرم گاہوں کی حفاظت کرنے والے ہیں، بجز اپنی بیویوں کے اور اپنی باندیوں کے تو وہاں وہ ملامت کے مستحق نہیں اور جس نے اس سے آگے کچھ خواہش کی تو ایسے ہی لوگ حد سے آگے بڑھ جانے والے ہیں)۔

زن کی شدت کا بیان ان الفاظ میں ہے:

﴿وَلَا تَقْرَبُوا الزِّنَىٰ إِنَّهُ كَانَ فَاحِشَةً وَمَقْتًا وَسَاءَ
سَبِيلًا﴾ (۲)

(اور زنا کے قریب بھی مت جانا وہ تو بڑی بے حیائی ہے اور بدترین راستہ ہے) (اپنی خواہش کی تکمیل کا)۔
بے حیائی کو عام کرنے والوں پر بھی سخت نکیر کی گئی ہے:

﴿إِنَّ الَّذِينَ يُحِبُّونَ أَنْ تَشِيعَ الْفَاحِشَةُ فِي الَّذِينَ آمَنُوا لَهُمْ عَذَابٌ أَلِيمٌ فِي الدُّنْيَا وَالْآخِرَةِ﴾ (۱)

(جو لوگ اہل ایمان میں بے حیائی پھیلانا چاہتے ہیں ان کے لیے دنیا و آخرت میں اذیت ناک عذاب ہے)۔

اسی لیے زنا کی تہمت لگانے والے کو کوڑے مارنے کا حکم ہے۔

جنسی خواہش ہر ایک میں ہوتی ہے، اس کو ختم کر دینے سے بھی منع کیا گیا ہے، بعض صحابہ نے اس کی اجازت چاہی تھی لیکن آپ صلی اللہ علیہ وسلم نے اس سے منع فرمادیا، البتہ فرمایا کہ ایسے شخص کو نکاح کر لینا چاہیے اور اگر نکاح پر قدرت نہ ہو تو روزوں کی کثرت اس کے لیے مفید ہے اس سے یہ خواہش کم ہو جاتی ہے اور نفس پر قابو پانا آسان ہو جاتا ہے۔

اسی طرح اسلام مال کی محبت سے روکتا ہے اس میں غلو اور انتہا پسندی پر قدرغن لگاتا ہے، نہ وہ بقدر ضرورت مال کو رکھنے سے روکتا ہے، اور نہ مطلق جمع کرنے سے منع کرتا ہے اگر اس کے حق کی ادائیگی ہوتی رہے، اللہ کے راستہ میں خرچ کیا جاتا رہے، سنت سینت رکھنے والوں اور خرچ نہ کرنے والوں کے بارے میں ارشاد ہوتا ہے:

﴿وَالَّذِينَ يَكْنِزُونَ الذَّهَبَ وَالْفِضَّةَ وَلَا يَنْفِقُونَهَا فِي سَبِيلِ اللَّهِ فَبَشِّرْهُمْ بِعَذَابٍ أَلِيمٍ يَوْمَ يُحْمَىٰ عَلَيْهَا فِي نَارِ جَهَنَّمَ فَتُكْوَىٰ بِهَا جِبَاهُهُمْ وَجُنُوبُهُمْ وَظُهُورُهُمْ هَذَا مَا

كَتَرْتُمْ لِنَفْسِكُمْ فَذُوقُوا مَا كُنْتُمْ تَكْتَبُونَ ﴿١﴾

(جو لوگ سونا چاندی جمع کرتے ہیں اور اللہ کے راستہ میں اس کو خرچ نہیں کرتے تو ان کو دردناک عذاب کی خوش خبری دے دیجیے جس دن اس کو دوزخ کی آگ میں تپایا جائے گا پھر اس سے ان کی پیشانیاں اور ان کے پہلو اور ان کی پٹھیں داغی جائیں گی، یہی وہ ہے جو تم نے اپنے لیے جمع کر کے رکھا تھا، بس جو تم نے جمع کیا تھا اس کا مزہ چکھو)۔

خرچ کرنے والوں کے بارے میں آنحضرت صلی اللہ علیہ وسلم نے یہاں تک ارشاد فرمایا:

”لا حسد إلا في اثنتين رجل آتاه الله مالا، فسلطه على هلكته في الحق، ورجل آتاه الله حكمة فهو يقضي بها ويعلمها.“ (۲)

(دو طرح کے لوگ قابل رشک ہیں، ایک وہ جس کو اللہ نے مال دیا ہو اور صحیح جگہ خرچ کرنے پر اس کو لگا دیا ہو، دوسرے وہ شخص جس کو اللہ نے حکمت و دانائی دی ہو تو وہ اس کے ذریعہ فیصلہ کرتا ہو اور اس کی تعلیم دیتا ہو)۔

سماج کی اور خرابیوں کو بھی مختلف آیات میں واضح کیا گیا ہے اور ان سے بچنے کی تلقین کی گئی، ایک دوسرے کے حقوق بتائے گئے ہیں اور ان کا خیال رکھنے کا حکم دیا گیا ہے، ان میں سب سے بڑا حق ماں باپ کا بتایا گیا ہے، مخصوص مقامات پر اللہ جل شانہ نے اپنے حق کے ساتھ والدین کے حق کا تذکرہ فرمایا ہے، ایک جگہ ارشاد ہے:

﴿أَنْ اشْكُرْ لِي وَلِوَالِدَيْكَ إِلَيَّ الْمَصِيرُ﴾ (۱)

(میرے احسان مند ہو اور اپنے ماں باپ کے اور میری طرف لوٹ کر آنا ہے)۔

آگے فرمایا جا رہا ہے:

﴿وَإِنْ جَاهَدَاكَ عَلَىٰ أَنْ تُشْرِكَ بِي مَا لَيْسَ لَكَ بِهِ عِلْمٌ

فَلَا تُطِعْهُمَا وَصَاحِبُهُمَا فِي الدُّنْيَا مَعْرُوفًا﴾ (۲)

(اور اگر وہ تمہیں اس پر مجبور کریں کہ تم میرے ساتھ شریک کرو جس کے بارے میں تم علم نہیں رکھتے تو ان کی بات مت ماننا اور دنیا میں ان کے ساتھ بھلائی کرتے رہنا)۔

ایک حدیث میں آتا ہے کہ حضرت اسماء بنت صدیقؓ نے آنحضرت صلی اللہ علیہ وسلم سے دریافت کیا کہ میری والدہ مشرکہ ہیں وہ چاہتی ہیں کہ میں ان کے ساتھ سلوک کروں۔ آپ صلی اللہ علیہ وسلم نے فرمایا ہاں ان کے ساتھ سلوک کرتی رہو۔ شرک جیسی مبغوض ترین چیز کے باوجود دنیا میں ماں باپ کے ساتھ حسن سلوک کرنے اور ان کی خدمت کرنے کی جو تلقین کی جا رہی ہے اس سے ہمیں اس کی اہمیت معلوم ہوتی ہے، مغربی تہذیب نے ماں باپ کے تعلق کو بھی جس طرح تارتار کر دیا ہے وہ اس کے خاص تاجرانہ ذہن کا نتیجہ ہے۔ امریکہ میں رہنے والے ایک صاحب نے اپنا واقعہ سنایا کہ جب میری اہلیہ ڈیلیوری (Delivery) کے سلسلہ میں ڈاکٹر کے یہاں گئیں تو اس نے پہلا سوال یہ کیا کہ آپ شادی شدہ ہیں؟ پھر جب بچہ کی ولادت ہوئی تو اس نے سوال کیا کہ کیا آپ بچہ کو لے جائیں گی؟ ایک ڈیڑھ سال بعد جب دوبارہ ضرورت پڑی تو اس نے گھور کر دیکھا۔

اس پوری گفتگو سے مغربی ذہنیت کا پتہ چلتا ہے کہ اول تو حفاظت نسب کا تصور ہی وہاں مٹ کر رہ گیا ہے۔ دوسری بات جو سامنے آئی ہے اس سے ان کی شقاوت قلبی کا پتہ چلتا ہے کہ بچہ کی ولادت ہونے کے بعد بھی ماں کو بچہ سے کوئی تعلق نہیں ہوتا اسی لیے عام طور پر لوگ بچوں کو اسپتال میں چھوڑ کر فارغ ہو جاتے ہیں۔ تیسرے یہ بات سامنے آتی ہے کہ ایک کے بعد دوسرے بچہ ان کے یہاں ایک عجوبہ کی چیز ہے، اس کی وجہ صرف یہی ہے کہ وہ حساب لگاتے ہیں کہ بچہ ہوگا تو اتنے ہزار ڈالر خرچ ہوں گے، اس کی تعلیم پر اتنے لاکھ ڈالر خرچ آئے گا اور جب وہ کسی قابل ہوگا تو وہ الگ ہو جائے گا اور بوڑھے ماں باپ کا سہارا بننے کے بجائے ان کو بوڑھوں کے گھر (Old House) میں لے جا کر ڈال دے گا۔

اس ذہنیت نے ماں باپ کے پاکیزہ رشتوں میں بھی ایسی دراریں ڈال دی ہیں کہ پورا نظام کرپٹ (Corrupt) ہو کر رہ گیا ہے۔

قرآن مجید اس تاجرانہ ذہنیت کی نفی کرتا ہے، اور ماں باپ کے رشتہ کو بڑی اہمیت سے بیاں کرتا ہے، اور یہ حکم دیتا ہے کہ خواہ دنیا کے اعتبار سے بے فائدہ ہو کر رہ جائیں لیکن ان کی خدمت سعادت اخروی کا راستہ ہے، جنت کو ماں کے قدموں کے نیچے بتایا گیا ہے اور باپ کو جنت کا قیمتی دروازہ کہا گیا ہے اور یہاں تک ارشاد ہوتا ہے:

﴿وَأِمَّا يَنْتَلِعَنَّ عِنْدَكَ الْكِبَرَ أَحَدُهُمَا أَوْ كِلَاهُمَا فَلَا تَقُلْ لَهُمَا آيَاتٍ وَلَا تَنْهَرْهُمَا وَقُلْ لَهُمَا قَوْلًا كَرِيمًا وَأَخْفِضْ لَهُمَا جَنَاحَ الذُّلِّ مِنَ الرَّحْمَةِ وَقُلْ رَبِّ ارْحَمْهُمَا كَمَا رَبَّيْنِي صَغِيرًا﴾ (۱)

(تمہارے پاس اگر دونوں یا دونوں میں سے ایک بڑھاپے کو پہنچ

جائیں تو ان سے ان کی بھی مت کرنا اور نہ ان کو جھڑکنا اور ان دونوں سے نرم بات کرنا، اور ان کے لیے محبت و رحمت کے ساتھ سراپا تو وضع بن جانا اور کہنا کہ اے رب ان دونوں پر رحم فرما جس طرح انھوں نے بچپن میں مجھے پالا پوسا۔

عظمت انسانیت قرآن مجید کا ایک اہم موضوع ہے: ”وَلَقَدْ كَرَّمْنَا بَنِي آدَمَ“ (اور ہم نے بنو آدم کو عزت دی ہے) کہہ کر خالق کائنات نے عظمت کا تاج انسان کے سر پر رکھا ہے، لیکن خود انسان کو احترام انسانیت کی تلقین فرمائی ہے اور یہاں تک فرمادیا گیا:

﴿مَنْ قَتَلَ نَفْسًا بِغَيْرِ نَفْسٍ أَوْ فَسَادٍ فِي الْأَرْضِ فَكَأَنَّمَا قَتَلَ النَّاسَ جَمِيعًا وَمَنْ أَحْيَاهَا فَكَأَنَّمَا أَحْيَا النَّاسَ جَمِيعًا﴾ (۱)

(جس نے کسی کی جان کو بغیر کسی جان کے یا بغیر زمین میں بگاڑ کے قتل کر دیا گویا اس نے تمام انسانوں کو قتل کر دیا اور جس نے اس کی زندگی رکھی تو گویا اس نے تمام لوگوں کو زندگی دی)۔

زمانہ جاہلیت میں عورت سر بازار رسوائی تھی، اس کی قیمت جانور سے زیادہ نہ تھی، صرف عربوں ہی میں نہیں بلکہ اس وقت کی بڑی بڑی حکومتوں میں اس کو صرف ضرورت پوری کرنے کا ایک ذریعہ سمجھا جاتا تھا، اسی لیے اگر لڑکی پیدا ہو جاتی تو سر شرم سے جھک جاتے اور کتنے درندہ صفت لوگ اس معصوم کو اپنے ہاتھوں سے قتل کر دینے کو باعث فخر جانتے تھے، قرآن مجید نے ان کی اس درندگی کی جڑ کاٹ دی، ارشاد فرمایا:

﴿وَإِذَا بُشِّرَ أَحَدُهُم بِالْأُنثَىٰ ظَلَّ وَجْهُهُ مُسْوَدًّا وَهُوَ كَظِيمٌ﴾

يَتَوَارَىٰ مِنَ الْقَوْمِ مِنْ سُوءِ مَا بُشِّرَ بِهِ أَيُمْسِكُهُ عَلَىٰ هُونٍ أَمْ
يَدُسُّهُ فِي التُّرَابِ أَلَا سَاءَ مَا يَحْكُمُونَ ﴿١﴾

(اور جب ان میں سے کسی کوڑکی کی خوشخبری دی جاتی ہے تو اس کا چہرہ سیاہ پڑ جاتا ہے اور وہ گھونٹ جاتا ہے، اس بری خوشخبری کی وجہ سے وہ لوگوں سے منہ چھپائے پھرتا ہے، ذلت کے ساتھ اس کو مرنے دے یا مٹی میں داب آئے، خوب سن لو کیسے بدترین فیصلے وہ کیا کرتے تھے)۔

سورہ لقمان میں حضرت لقمانؑ نے اپنے بیٹے کو جو نصیحت فرمائی ہے قرآن مجید میں اس کو نقل کر کے تمام مسلمانوں کے لیے نصیحت کی چیز بتا دیا گیا ہے، اس میں خاص طور پر یہ تین آیتیں اپنے اندر پیش بہا خزانہ رکھتی ہیں اور ان میں سماج کی اصلاح کے لیے کیسے بنیادی اصول بتا دیے گئے ہیں:

﴿يَا بُنَيَّ أَقِمِ الصَّلَاةَ وَأْمُرْ بِالْمَعْرُوفِ وَانْهَ عَنِ الْمُنْكَرِ
وَاصْبِرْ عَلَىٰ مَا أَصَابَكَ إِنَّ ذَٰلِكَ مِنْ عَزْمِ الْأُمُورِ وَلَا تَصْعَقْ
خَدَّكَ لِلنَّاسِ وَلَا تَمَسَّ فِي الْأَرْضِ مَرْحًا إِنَّ اللَّهَ لَا يُحِبُّ
كُلَّ مُخْتَالٍ فَخُورٍ وَأَقْصِدْ فِي مَشْيِكَ وَاغْضُضْ مِنْ
صَوْتِكَ إِنَّ أَنْكَرَ الْأَصْوَاتِ لَصَوْتُ الْحَمِيرِ ﴿٢﴾

(اے میرے بیٹے! نماز قائم رکھو، بھلائی کی تلقین کرتے رہو اور برائی سے روکتے رہو اور تمہیں جو تکلیف پہنچے اس پر صبر کرتے رہو، یقیناً یہ بڑی عزیمت کے کام ہیں، اور لوگوں کے لیے گال مت پھلاؤ اور زمین میں اکر کر مت چلو، یقیناً اللہ کسی اکڑنے

والے، تکبر کرنے والے کو پسند نہیں کرتا، اور درمیانی چال چلو اور
آواز دھیمی رکھو یقیناً کر یہہ ترین آواز گدھے کی آواز ہے۔)

اسی طرح سورہ فرقان میں ”عِبَادُ الرَّحْمٰنِ“ (اللہ کے خاص بندوں) کی
جن صفات کا تذکرہ ہے وہ ہر مومن کے لیے ایک قیمتی تحفہ ہیں، اللہ کا جو بندہ بھی ان
اعلیٰ صفات کو اختیار کرے گا وہ رحمت الہی کا خاص طور پر مستحق ہوگا، اور اللہ کے ساتھ
اس کو خاص نسبت حاصل ہو جائے گی:

﴿وَعِبَادُ الرَّحْمٰنِ الَّذِيْنَ يَمْشُوْنَ عَلٰى الْاَرْضِ هَوْنًا وَّ اِذَا
خَاطَبَهُمُ الْجَاهِلُوْنَ قَالُوْا سَلَامًا ۝ وَالَّذِيْنَ يَبِيْتُوْنَ لِرَبِّهِمْ
سُجَّدًا وَّ قِيَامًا ۝ وَالَّذِيْنَ يَقُوْلُوْنَ رَبَّنَا اصْرِفْ عَنَّا عَذَابَ
جَهَنَّمَ اِنَّ عَذَابَهَا كَانَ غَرَامًا ۝ اِنَّهَا سَاءَتْ مُسْتَقَرًّا
وَّ مُقَامًا ۝ وَالَّذِيْنَ اِذَا اَنْفَقُوْا لَمْ يُسْرِفُوْا وَّلَمْ يَقْتُرُوْا وَّ كَانُ
بَيْنَ ذٰلِكَ قَوَامًا ۝ وَالَّذِيْنَ لَا يَدْعُوْنَ مَعَ اللّٰهِ اِلٰهًا اٰخَرَ
وَلَا يَقْتُلُوْنَ النَّفْسَ الَّتِي حَرَّمَ اللّٰهُ اِلَّا بِالْحَقِّ وَلَا يُزْنُوْنَ وَّمَنْ
يَفْعَلْ ذٰلِكَ يَلْقُ اٰثَامًا ۝ يُضَعَّفْ لَهٗ الْعَذَابُ يَوْمَ الْقِيَامَةِ
وَيَخْلُدُ فِيْهِ مُهَانًا ۝ اِلَّا مَنْ تَابَ وَاٰمَنَ وَعَمِلَ صَالِحًا
فَاُولٰٓئِكَ يُبَدِّلُ اللّٰهُ سَيِّئَاتِهِمْ حَسَنٰتٍ وَّ كَانَ اللّٰهُ غَفُوْرًا
رَّحِيْمًا ۝ وَّمَنْ تَابَ وَعَمِلَ عَمَلًا صَالِحًا فَاِنَّهٗ يَتُوْبُ اِلَى
اللّٰهِ مُتَابًا ۝ وَالَّذِيْنَ لَا يَشْهَدُوْنَ الزُّوْرَ وَاِذَا مَرُّوا بِاللَّغْوِ مَرُّوْا
كِرَامًا ۝ وَالَّذِيْنَ اِذَا ذُكِّرُوْا بِآيٰتِ رَبِّهِمْ لَمْ يَخْرُوْا عَلَيْهَا
صُمًّا وَّ غَمِيًّا ۝ وَالَّذِيْنَ يَقُوْلُوْنَ رَبَّنَا هَبْ لَنَا مِنْ اَزْوَاجِنَا
وَدُرِّيٰتِنَا قُرَّةَ اَعْيُنٍ وَّ اجْعَلْنَا لِلْمُتَّقِيْنَ اِمَامًا ۝ اُولٰٓئِكَ يُجْزَوْنَ

الْعُرْفَةَ بِمَا صَبَرُوا وَيَلْقَوْنَ فِيهَا تَحِيَّةً وَسَلَامًا * خَلِدِينَ فِيهَا
حَسُنَتْ مُسْتَقَرًّا وَمُقَامًا * قُلْ مَا يَعْبُؤُا بِكُمْ رَبِّي لَوْلَا
دُعَاؤُكُمْ فَقَدْ كَذَّبْتُمْ فَسَوْفَ يَكُونُ لِزَامًا * ﴿۱﴾

(اور رحمن کے خاص بندے وہ ہیں جو زمین پر تواضع کے ساتھ چلتے ہیں اور جب نادان لوگ ان کو مخاطب کرنا چاہتے ہیں، تو وہ سلام کہہ کر گزر جاتے ہیں ☆ اور جو اپنے رب کے لیے سجدے کرتے اور قیام میں رات بتا دیتے ہیں ☆ اور جو یہ دعا کرتے رہتے ہیں کہ اے ہمارے رب جہنم کے عذاب کو ہم سے پھیر دیجیے یقیناً اس کا عذاب بڑی سزا ہے ☆ بلاشبہ وہ نہایت بری جائے قرار اور جائے مقام ہے ☆ اور جو خرچ کرتے ہیں تو نہ زیادتی کرتے ہیں نہ کمی اور وہ اعتدال پر قائم رہتے ہیں ☆ اور جو اللہ کے ساتھ اور کسی معبود کو نہیں پکارتے اور کسی ایسی جان کو جسے اللہ نے حرام کر دیا ہو ناحق قتل نہیں کرتے اور زنا نہیں کرتے اور جو ایسا کرے گا وہ بڑے گناہ میں پڑے گا ☆ قیامت کے دن اس کا عذاب دوگنا کر دیا جائے گا اور ہمیشہ اسی میں ذلیل ہو کر رہے گا ☆ ہاں جو توبہ کر لے اور ایمان لے آئے اور اچھے کام کرے، تو ایسوں کی برائیوں کو اللہ نیکیوں سے بدل دیتا ہے، اور اور بڑی مغفرت کرنے والا نہایت رحم فرمانے والا ہے ☆ اور جو رجوع کرے اور اچھے کام کرے تو وہ یقیناً اللہ کی طرف رجوع کرنے والا ہے ☆ اور جو جھوٹی گواہی نہیں دیتے اور جب لغو کے پاس

گزرتے ہیں تو شریفانہ گزر جاتے ہیں ☆ اور جب ان کے رب کی آیتوں سے ان کو نصیحت کی جاتی ہے تو ان پر بہرے اور اندھے ہو کر نہیں گر پڑتے ☆ اور جو یہ دعا کرتے رہتے ہیں کہ اے ہمارے رب ہماری بیبیوں کو اور ہماری اولاد کو ہمارے لیے آنکھوں کی ٹھنڈک بنا دیجیے اور ہمیں پرہیزگاروں کا پیشوا کر دیجیے ☆ ایسوں ہی کو بدلہ میں بالا خانے دیے جائیں گے ان کے صبر کے عوض میں اور اس میں ان کو سلام و دعا کے نذرانے پیش کیے جائیں گے ☆ اسی میں ہمیشہ رہیں گے، وہ کیا خوب جائے قرار اور جائے مقام ہے ☆ آپ کہہ دیجیے کہ اگر ہماری عبادت نہ ہوئی تو تمہارے رب کو تمہاری کوئی پرواہ نہ ہوگی تو تم جھٹلا بھی دیتے تو وہ (عذاب) چمٹ ہی جاتا ☆)۔

قرآن مجید کی سورتوں میں جو سورت اصلاح معاشرہ کے لیے بنیادی حیثیت رکھتی ہے وہ سورہ حجرات ہے، اس میں سماج کی برائیوں کا تذکرہ بھی ہے اور ان کا علاج بھی، رب العالمین نے جو انسان کا بھی خالق ہے اور اس کی نفسیات کا بھی خالق و مالک ہے اس میں اس نے انسان کی بنیادی کمزوریوں کو بیان فرما دیا ہے۔



اصلاح معاشرہ کے بنیادی اصول سورہ حجرات کی روشنی میں

قرآن مجید اللہ کا کلام ہے، اس کا لفظ لفظ اعجاز سے بھرا ہوا ہے، دنیا میں بسنے والے ہر انسان کو اس میں خطاب کیا گیا ہے اور ہر ایک کی ذہنی سطح کا اس میں خیال رکھا گیا ہے، اس کی مختلف آیتوں اور مختلف سورتوں میں انسان کی رہنمائی کا پورا سامان موجود ہے، اس کے کسی گوشہ گوشہ کو تشنہ نہیں چھوڑا گیا، کوئی بھی اگر کھلے دل سے اس کا مطالعہ کرتا ہے تو خواہ وہ ہدایت سے کتنا ہی دور ہو، حقائق اس کے سامنے کھلنے لگتے ہیں اور آہستہ آہستہ وہ اپنے پیدا کرنے والے سے قریب ہوتا جاتا ہے، اس کی تلاوت قرب الہی کا سب سے بڑا ذریعہ ہے، اس میں زندگی کا جو دستور دیا گیا ہے وہ پوری دنیا کے لیے سلامتی اور ترقی کا ضامن ہے، سماجی و اخلاقی نظام جو اس میں بنایا گیا ہے وہ کسی بھی سماج کے لیے منارہ نور کی حیثیت رکھتا ہے۔

سورہ حجرات جو صرف اٹھارہ آیتوں پر مشتمل ہے، سماج کے لیے ایک عظیم رہبر سورہ ہے، جس میں عقیدہ و اخلاق کی تعلیمات کے ساتھ انسانی حقائق کو اس طرح بیان کیا گیا ہے کہ عقل پر سے پردے ہٹتے چلتے جاتے اور ایسے بلند آفاق سامنے آتے ہیں جن کی طرف انسانی عقل کی رسائی بغیر رہبری کے ممکن نہیں تھی، اس میں دل کی غذا اور روح کی شفا کا ایسا سامان موجود ہے کہ اگر اس کو اختیار کر لیا جائے تو سکون و اطمینان کی حقیقی دولت انسان کو نصیب ہوتی ہے۔

اس میں دنیا کے قیام و بقا اور صلاح کے بنیادی اصول بیان کیے گئے ہیں اور اس پھر اس کو باقی رکھنے کا طریقہ بھی بتایا گیا ہے اور ایسے صاف ستھرے سماج کی تشکیل کی گئی ہے جو اشرف المخلوقات کے لیے ضروری ہے اور اس پر اس کی کامیابی کا انحصار ہے۔

سورہ شریفہ کا آغاز اس بنیادی عقیدہ پر کیا گیا ہے جس پر ہر خیر کی عمارت تعمیر ہوتی ہے، بندہ کا اپنے رب سے کیا تعلق ہونا چاہیے اور رسول خدا صلی اللہ علیہ وسلم کی عظمت و محبت کیسی ہونی چاہیے، جب تک اس میں استحکام نہ ہو، اگلے سب احکامات تقریباً بے سود ہیں۔

اللہ کا سچا مومن بندہ کسی بھی کام میں جب تک حکم الہی نہ معلوم ہو آگے نہیں بڑھتا، اللہ کے سامنے اور اس کے رسول کے سامنے خود اس کی کوئی رائے نہیں ہوتی بلکہ وہ ہر حکم کے آگے سر تسلیم خم کر دیتا ہے۔

اللہ اور اس کے رسول صلی اللہ علیہ وسلم کے حق کے بعد ایک دوسرے کے حقوق اور معاملات اور معاشرت کے آداب بیان کیے گئے ہیں، کسی کے بارے میں سنی سنائی باتوں پر یقین نہ کیا جائے، فیصلہ بغیر تحقیق کے نہ ہو، جب تک پورا اطمینان نہ ہو کوئی غلط رائے قائم نہ کی جائے۔

سرشت انسانی دیکھ کر فرشتوں نے کہا تھا کہ یہ تو زمین میں بگاڑ کرنے والے اور خون بہانے والے لوگ ہیں، آپس کی لڑائیاں اور جھگڑے انسانی مزاج میں داخل ہے، اسی لیے صلح صفائی کر دینے کو اسلام میں بڑی اہمیت حاصل ہے، اور بار بار یہ کہا گیا کہ اہل ایمان ایک دوسرے سے ایسا تعلق رکھتے ہیں جیسے ایک ہی جسم ہو، ان کو بھائیوں کی طرح مل جل کر رہنا چاہیے، پھر ان امراض کا بیان کیا گیا ہے جن کی جڑیں بڑی گہری ہوتی ہیں اور وہ سماج کو کھوکھلا کر کے رکھ دیتی ہیں جیسے ایک دوسرے کا مذاق اڑانا، برے ناموں سے پکارنا، بدگمانی کرنا، ٹوہ میں رہنا، غیبت کرنا، دوسروں کے

معاملات میں ناحق مداخلت کرنا۔

عام طور پر چونکہ یہ باتیں خود پسندی سے پیدا ہوتی ہیں اس لیے یہ بات بھی صاف کر دی گئی کہ سب ایک ہی ماں باپ کی اولاد ہیں، کسی کو کسی دوسرے پر کوئی امتیاز حاصل نہیں، اگر امتیاز ہے تو صرف تقویٰ کی بنا پر، اور تقویٰ خود پسندی پر کاری ضرب لگاتا ہے۔

اخیر میں یہ بات بھی وضاحت کے ساتھ بیان کر دی گئی کہ انسان کا خود اپنے بارے میں ایمان اور تقویٰ کا دعویٰ کرنا کافی نہیں، اس کے لیے دلیل چاہیے اور وہ دلیل ایسا یقین ہے کہ اس کے بعد پھر جان و مال کی قربانی آسان ہو جائے، یہ سچائی کی علامت ہے، اور اگر اللہ نے کسی کو توفیق عطا فرمادی ہے تو اس کو اللہ کا شکر کرنا چاہیے، اس میں کسی کی شان کو کوئی دخل نہیں، جو ملتا ہے محض اللہ کے فضل سے اور توفیق سے ملتا ہے، اور یہ سب کچھ دل کی گہرائیوں سے ہونا چاہیے، جو صورت حقیقت سے خالی ہو وہ اللہ کے یہاں مقبول نہیں، اور اللہ زمین و آسمان کے ڈھکے چھپے سے بھی واقف اور اندر باہر کے سب کاموں سے بھی واقف ہے۔



أَعُوذُ بِاللَّهِ مِنَ الشَّيْطَانِ الرَّجِيمِ

بِسْمِ اللَّهِ الرَّحْمَنِ الرَّحِيمِ

﴿يَا أَيُّهَا الَّذِينَ آمَنُوا لَا تَقْدُمُوا بَيْنَ يَدَيْ

اللَّهِ وَرَسُولِهِ وَأَتَقُوا اللَّهَ إِنَّ اللَّهَ سَمِيعٌ عَلِيمٌ﴾

يَا أَيُّهَا الَّذِينَ آمَنُوا لَا تَرْفَعُوا أَصْوَاتَكُمْ فَوْقَ

صَوْتِ النَّبِيِّ وَلَا تَجْهَرُوا لَهُ بِالْقَوْلِ كَجَهْرِ

بَعْضِكُمْ لِبَعْضٍ أَنْ تَحْبَطَ أَعْمَالُكُمْ وَأَنْتُمْ

لَا تَشْعُرُونَ﴾

”اللہ کے نام سے جو بہت مہربان، نہایت رحم فرمانے والا ہے۔

اے ایمان والو! اللہ اور اس کے رسول سے آگے مت ہو، اور

اللہ سے ڈرتے رہو، بلاشبہ اللہ خوب سنتا، خوب جانتا ہے۔

اے ایمان والو! اپنی آوازوں کو نبی کی آواز پر بلند مت کرو، اور

جس طرح تم ایک دوسرے کو زور زور سے پکارتے ہو اس طرح

نبی کو زور سے مت پکارو کہ کہیں تمہارے سب کام بیکار چلے

جائیں اور تمہیں احساس بھی نہ ہو۔“

عظمتِ رسالت

فلسفہ کی تاریخ

انسان کی فطرت میں داخل ہے کہ وہ دوسروں کی نقل اتارتا ہے، کبھی اپنے باپ دادا کے طور طریق اختیار کرتا ہے کبھی کسی غیر سے متاثر ہو کر اس کو اپنا مطاع بنا لیتا ہے، فلسفوں کی تاریخ بھی یہی رہی ہے، بڑے سے بڑا فلسفی، مفکر جب کوئی فلسفہ یا فکر پیش کرتا ہے تو اس کے سامنے بھی چند مثالیں ہوتی ہیں، ان کو وہ ایک نئے سانچے میں ڈھال کر اس طرح پیش کر دیتا ہے کہ وہ بالکل نئی چیز نظر آتی ہے، اگر اس کا تجزیہ کیا جائے تو سوائے نئے سانچے کے اس میں کوئی نئی بات ملنی مشکل ہے۔

اجزاء کی نئی ترتیب جب قائم کی جاتی ہے تو بات کبھی بگڑتی ہے اور کبھی بنتی ہے، یورپ کے فکر و فلسفہ کا بھی یہی حال ہے، ان سے کہیں سمجھنے میں غلطی ہوتی ہے اور کہیں نئی ترتیب قائم کرنے میں، اگر کھلے دل سے غور کیا جائے اور غیر جانبدارانہ مطالعہ کیا جائے تو تقریباً تمام فلسفوں اور افکار کے پس منظر میں اسلامی فکر و فلسفہ نظر آتا ہے، لیکن زیادہ تر یہ استفادہ منہی ہے، اس کی بنیادی وجہ یہ ہے کہ عام طور پر ان مفکرین نے اسلام کے مطالعہ سے پہلے ہی ایک مفروضہ قائم کر رکھا ہے جو اسلام کی بالکل غلط تصویر پیش کرتا ہے، عام انسانیت کے لیے یہ ایک ناسور سے کم نہیں، یہی وجہ ہے کہ یہ سائنسی اکتشافات اور جدید تحقیقات اکثر و بیشتر مفید ہونے کے بجائے نقصان دہ ثابت ہو رہی ہیں، اس کی وجہ یہی ہے کہ اسلام نے قوت و اخلاق میں توازن کو قائم رکھا تھا، جہاں

ایک طرف اسلام قوت و شوکت بڑھانے کی تعلیم دیتا ہے وہیں اس طاقت کے استعمال کا طریقہ بھی بتاتا ہے، عدل و انصاف سکھاتا ہے، حدود و قیود متعین کرتا ہے، جہاں وہ علم و ہنر میں انسان کو بلند یوں تک پہنچاتا ہے، وہیں اس کی تعلیم یہی ہے کہ وہ علم اللہ کے نام کے ساتھ جڑا رہے تاکہ وہ انسانیت کے لیے رحمت و برکت بن سکے، یہ وہ پیغمبرانہ تعلیم ہے جو اسلام نے پیش کی ہے، آج دنیا نے اس کو فراموش کر دیا، واقعہ یہ ہے کہ اس باب میں بھی سب سے اونچا نمونہ پیغمبروں کا ہے جن کا براہ راست رابطہ خالق کائنات سے ہے، اللہ تعالیٰ نے اپنے ان برگزیدہ بندوں کا انتخاب اسی لیے فرمایا کہ وہ عالم انسانیت کی رہنمائی کریں اور اس کو صحیح فکر و عمل سے آراستہ کریں۔

پیغمبروں کی ضرورت

انسان اس سے خوب واقف ہے کہ وہ فرشتوں کی نقل نہیں اتار سکتا، دونوں کی فطرت الگ ہے، انسان غلطی کر سکتا ہے فرشتے غلطی کر ہی نہیں سکتے، اس لیے وہ انسان ہی کی نقل اتارتا ہے اور یہ سمجھتا ہے کہ یہ اس کی قدرت میں ہے، اسی لیے اللہ تعالیٰ نے اپنے پیغمبروں کو انسانوں میں سے انتخاب کیا، یہ ممکن تھا کہ کوئی فرشتہ آسمان سے اسی لیے اتار دیا جاتا، لیکن اس میں ایک انسان کے لیے مطاع و مقتدا بننے کی صلاحیت نہیں تھی، انسان یہ عذر پیش کر سکتا تھا کہ یہ مخلوق ہی الگ ہے، اس کی ساخت پر داخ کا انسان سے کوئی جوڑ نہیں، ایک انسان فرشتے کی نقل کیسے اتار سکتا ہے اسی لیے اللہ تعالیٰ نے انسانوں میں پیغمبروں کو پیدا کیا لیکن یہ بھی انسانی فطرت کا حصہ ہے کہ وہ اتباع اسی کی کرتا ہے جس کو بلند سمجھتا ہے اور اس کی عظمت اس کے دل کی گہرائیوں میں ہوتی ہے، اسی لیے اللہ تعالیٰ نے پیغمبروں کو اونچا اٹھایا، ان کو معصوم بنایا، اور ان کو ان صفات و اخلاق سے آراستہ کیا جو انسانیت کے لیے معراج کی حیثیت رکھتی ہیں، پھر ان کو معجزات دے کر وہ بلندی عطا فرمادی جو صرف انہیں کا خاصہ ہے۔

آخری پیغمبر حضرت محمد صلی اللہ علیہ وسلم

ان تمام پیغمبروں میں آخری پیغمبر حضرت محمد مصطفیٰ صلی اللہ علیہ وسلم کو اللہ تعالیٰ نے رحمۃ للعالمین بنایا اور آپ کی رسالت کو مکافی اعتبار سے تمام عالم ہی کے لیے نہیں بلکہ کل عالموں کے لیے اور زمانی اعتبار سے قیامت تک کے لیے وسعت عطا فرمائی، اور سارے انسانوں کے لیے جو قیامت تک پیدا ہوتے رہیں گے آپ صلی اللہ علیہ کی ذات کو نمونہ قرار دیا گیا، اعلان ربانی ہے: ﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ﴾ (۱) ”اور تمہارے لیے اللہ کے رسول (صلی اللہ علیہ وسلم) کی ذات میں بہترین نمونہ موجود ہے۔“

آپ صلی اللہ علیہ وسلم پر یہ سلسلہ نبوت ختم کر دیا گیا اور اعلان ہو گیا: ﴿مَا كَانَ مُحَمَّدٌ أَبَا أَحَدٍ مِّن رِّجَالِكُمْ وَلَكِن رَّسُولَ اللَّهِ وَخَاتَمَ النَّبِيِّينَ﴾ (۲) ”تمہارے مردوں میں سے محمد (صلی اللہ علیہ وسلم) کسی کے باپ نہیں ہیں لیکن وہ تو اللہ کے رسول اور خاتم النبیین ہیں۔“

اسی طرح آپ کی شریعت کو بھی آخری اور مکمل شریعت بتایا گیا، اور صاف صاف کہہ دیا گیا کہ اسلام اپنی مکمل اور دائمی شکل میں آ گیا، اب اس میں کمی بیشی کی کوئی گنجائش باقی نہیں رہی: ﴿الْيَوْمَ أَكْمَلْتُ لَكُمْ دِينَكُمْ وَأَتَمَمْتُ عَلَيْكُمْ نِعْمَتِي وَرَضِيْتُ لَكُمُ الْإِسْلَامَ دِينًا﴾ (۳) ”آج میں نے تمہارے لیے تمہارے دین کو مکمل کر دیا اور تم پر اپنی نعمت تمام کر دی اور تمہارے لیے اسلام کو بطور دین کے پسند کر لیا۔“

چونکہ آپ صلی اللہ علیہ وسلم کا اسوہ عالمی اور دائمی ہے اس لیے آپ صلی اللہ علیہ وسلم کو کمالات انبیاء کا مجموعہ بنایا گیا اور وہ عظمت بخشی گئی جو کسی کو نہ حاصل ہو سکی

ہے اور نہ ہو سکے گی، امامت انبیاء کا شرف آپ کو حاصل ہوا، مقام محمود آپ کا حق ہے اور قیامت میں شفاعت عظمیٰ آپ صلی اللہ علیہ وسلم ہی فرمائیں گے، اللہ تعالیٰ نے آپ کی عظمت کو مخفی نہیں رکھا بلکہ اس کا اعلان فرمادیا ﴿وَرَفَعْنَا لَكَ ذِكْرَكَ﴾ (۱) ”ہم نے آپ کے ذکر کو بلند کیا۔“ آپ کی محبت کو دلوں میں اتار دیا گیا، اس کو ایمان کا حصہ قرار دیا گیا، آنحضرت صلی اللہ علیہ وسلم نے خود فرمایا: ”لَا يُؤْمِنُ أَحَدُكُمْ حَتَّىٰ أَكُونَ أَحَبَّ إِلَيْهِ مِنْ وَالِدِهِ وَوَلَدِهِ وَالنَّاسِ أَجْمَعِينَ.“ (۲) ”تم میں سے کوئی بھی اس وقت تک مومن کامل نہیں ہو سکتا جب تک کہ میں اس کے نزدیک اس کے والد اس کی اولاد اور تمام لوگوں سے زیادہ محبوب نہ بن جاؤں۔“

روایت میں آتا ہے کہ حضرت عمر رضی اللہ عنہ نے فرمایا کہ: اللہ کے رسول! ہر ایک کی محبت مغلوب ہو چکی لیکن معلوم ہوتا ہے کہ ابھی اپنی ذات سے تعلق زیادہ ہے۔ آپ صلی اللہ علیہ وسلم نے فرمایا: عمر! ابھی نہیں، حضرت عمرؓ نے قدرے توقف کے بعد فرمایا کہ اب تو اپنی ذات سے زیادہ آپ کی محبت معلوم ہوتی ہے، فرمایا: ہاں اب۔ (ایمان مکمل ہوا)۔ (۳)

حضرت خبیبؓ کو جب پھانسی پر لٹکایا گیا تو کسی مشرک نے کہا کہ ہاں اب تو تم یہ سوچتے ہو گے کہ (معاذ اللہ) محمد (صلی اللہ علیہ وسلم) تمہاری جگہ ہوتے اور تم چھوٹ جاتے؟ حضرت خبیبؓ نے فرمایا کہ ”مجھے تو یہ بھی پسند نہیں کہ آپ صلی اللہ علیہ وسلم کے قدم مبارک میں کاٹا بھی چبھے اور میں چھوٹ جاؤں۔“ حضرات صحابہ کی محبت و عقیدت کا حال یہ تھا کہ مشرکین مکہ نے اس کی گواہی دی، صلح حدیبیہ کے موقع پر عروہ بن مسعود ثقفی جب آپ صلی اللہ علیہ وسلم سے گفتگو کر کے مشرکین مکہ کے پاس گیا

(۱) سورہ انشراح/۴
 (۲) صحیح بخاری، کتاب الایمان، باب حب الرسول من
 الایمان/۱۵، صحیح مسلم/۴۴
 (۳) بیہقی، شعب الایمان/۱۴، ۱۳۷۱

تو اس نے کہا کہ ”میں نے عرب و عجم کے بادشاہوں کو دیکھا ہے، ان کے درباروں میں گیا ہوں لیکن بخدا میں نے محمد (صلی اللہ علیہ وسلم) کے ساتھیوں کو جتنا محمد کا فدائی دیکھا اس کی مثال مجھے کہیں نہ ملی، وہ تھوکتے ہیں تو تھوک زمین پر گرنے نہیں پاتا، وضو کرتے ہیں تو وضو کا پانی وہ اپنے ہاتھوں میں لے کر اپنے منہ پر مل لیتے ہیں۔“ (۱)

محبت و اطاعت کی مثالیں

حضرات صحابہ آنحضرت صلی اللہ علیہ وسلم کے اولین مخاطب تھے، آپ کے تربیت یافتہ تھے، ان کے واسطے سے سارے عالم میں دین پھیلنا تھا، اس لیے اللہ تعالیٰ نے اس جماعت کو بھی منتخب بنایا تھا، اس جماعت کے دل و دماغ پر آنحضرت صلی اللہ علیہ وسلم کی محبت و عظمت کے جو گہرے نقوش ثبت ہوئے تھے اس کی مثال ملنی مشکل ہے، اسی محبت و عظمت کا نتیجہ تھا کہ اطاعت و اتباع میں بھی وہ اپنی مثال آپ تھے، شراب کی حرمت سے پہلے ان میں ایک بڑی تعداد اس کی عادی تھی، لیکن جس لمحہ اس کی حرمت کا اعلان ہوا منہ سے لگے جام انھوں نے الٹ دیئے، منگے توڑ دیئے گئے، مدینہ منورہ میں شراب بہ رہی تھی۔ (۲)

ایک صحابی ریشم کا لباس پہن کر حاضر خدمت ہوئے، آپ نے ناپسندیدگی ظاہر فرمائی اور اظہارِ کراہت کے لیے فرمایا کہ اس کو جا کر جلا دو، وہ گھر گئے تنور کی آگ بھڑک رہی تھی، جا کر وہ اس میں ڈال دیا، دوبارہ آپ کی خدمت میں آئے تو آپ صلی اللہ علیہ وسلم نے فرمایا کہ وہ لباس تم نے کیا کیا؟ انھوں نے کہا کہ میں نے آگ میں جلا دیا، آپ نے فرمایا کہ عورتوں کے لیے وہ حلال تھا وہ تم گھر میں دے دیتے، انھوں نے کہا کہ آپ کے فرمان کے بعد اس کی گنجائش ہی کہاں تھی کہ میں

(۱) صحیح بخاری، کتاب الشروط، باب الشروط فی الجہاد/ ۱۵

(۲) ابوداؤد، کتاب الاشریہ/ ۱۹۸

اس کو باقی رکھتا۔ (۱)

ان کی محبت و عظمت کا حال یہ تھا کہ آپ صلی اللہ علیہ وسلم کے چشم و ابرو کے وہ منتظر رہتے، ارشاد ہوتے ہی پہلے مرحلہ میں عمل شروع فرمادیتے، کبھی کبھی اس کی تفصیل و وضاحت بعد میں ہوتی، اس کی مثال اوپر آچکی ہے، کچھ اسی طرح کا واقعہ حضرت عبداللہ بن مسعود کے ساتھ پیش آیا، آپ صلی اللہ علیہ وسلم خطبہ دے رہے تھے، وہ مسجد نبوی کے دروازے تک پہنچے تھے کہ آپ صلی اللہ علیہ وسلم نے اعلان فرمایا کہ تمام لوگ بیٹھ جائیں، وہ وہیں بیٹھ گئے، آپ صلی اللہ علیہ وسلم نے فرمایا: اندر آ جاؤ انھوں نے فرمایا کہ آپ کے ارشاد کے بعد اس کی گنجائش ہی کہاں تھی کہ ام عبد کا بیٹا کھڑا رہتا۔ (۲)

نقل و اتباع کے مزاج کی بہترین تصویر صحابہ کی زندگی تھی، انھوں نے پوری طرح سے اپنے رخ کو اس ایک ذات کی طرف کر دیا تھا جس سے بہتر کسی کی زندگی لائق اتباع نہیں ہو سکتی تھی، انھوں نے ساری محبت و عظمت کا محور اسی ذات کو قرار دیا تھا جس نے ان کو نبی زندگی بخشی تھی، اس کے آگے اب کسی محبت و عظمت کی کوئی حیثیت نہیں تھی اور تھی تو اسی کے واسطے سے تھی، اس ذات کے اشارہ کے آگے جانیں قربان تھیں۔

عظمت و اطاعت کی بنیاد

اس قدسی جماعت کے درمیان ایک تعداد ان بدوؤں کی بھی تھی جو اسلام تو لے آئے تھے لیکن ان میں بعضوں کا حال وہ تھا جو سورۃ الحجرات کے اخیر میں بیان کیا گیا ہے:

﴿قَالَتِ الْأَعْرَابُ آمَنَّا قُلْ لَمْ تُؤْمِنُوا وَلَكِنْ قُولُوا أَسْلَمْنَا وَلَمَّا

(۱) ابوداؤد، باب فی الحمرة / ۴۰۶۸، صحیح مسلم، باب النهی عن لبس الرجل الثوب

المعصر / ۵۵۵۷، مصنف ابن ابی شیبہ و ابن ماجہ، باب کراهیة المعصر للرجال / ۳۷۳۳

(۲) مستدرک حاکم، کتاب الجمعة / ۱۰۲۸

يَدْخُلِ الْإِيمَانُ فِي قُلُوبِكُمْ ﴿١﴾

”اعراب (بدو) کہتے ہیں کہ ہم ایمان لے آئے، آپ فرمادیتے تھے کہ تم ایمان والے نہیں ہوئے، ہاں تم یہ کہو کہ ہم مسلمان ہو گئے، ابھی ایمان تمہارے دلوں میں (پوری طرح) داخل نہیں ہوا۔“

ان لوگوں کے دلوں میں اول تو آنحضرت صلی اللہ علیہ وسلم کی عظمت اس انداز سے نہ تھی جو ان حضرات صحابہ کے اندر اتر چکی تھی جو آپ صلی اللہ علیہ وسلم کے تربیت یافتہ تھے۔ دوسرے یہ کہ وہ آداب محبت و عظمت سے بھی ناواقف تھے، اپنے کام کاج میں مشغولیت کی بنا پر ان کو آپ کی صحبت و تربیت میں رہنے کے مواقع حاصل نہ ہو سکے تھے، ان کے مزاج میں بھی عام طور پر سختی ہوتی تھی، اس لیے کبھی کبھی آنحضرت صلی اللہ علیہ وسلم کے ساتھ ان کا رویہ نامناسب ہو جاتا تھا اور اس کا احساس بھی ان کو نہیں ہو پاتا تھا، اس کے متعدد واقعات حدیث و سیرت میں موجود ہیں۔

آنحضرت صلی اللہ علیہ وسلم کو چونکہ عالم انسانیت کا مطاع بنایا گیا تھا اور اطاعت کا صحیح جذبہ اسی وقت پیدا ہوتا ہے جب عظمت دل میں اتر چکی ہو، اس لیے اللہ تعالیٰ نے اہل ایمان کو بطور خاص اس کا مکلف کیا کہ وہ اپنے کسی قول و فعل سے ایسا مظاہرہ نہ کریں جو آنحضرت صلی اللہ علیہ وسلم کی عظمت کے خلاف ہو، اور جس طرح اپنی اطاعت کے ساتھ رسول کی اطاعت کو مربوط کیا اور فرمایا: ﴿أَطِيعُوا اللَّهَ وَ أَطِيعُوا الرَّسُولَ﴾ (۲) ”اللہ کی اطاعت کرو اور رسول کی اطاعت کرو۔“

اسی طرح اپنی عظمت کے ساتھ رسول کی عظمت کو بھی مربوط فرمایا، سورۃ الحجرات کی ابتدائی آیات کا حاصل یہی ہے کہ اللہ تبارک و تعالیٰ کی عظمت مطلق دلوں میں ہونی چاہیے کہ وہ خالق کل اور مالک کل ہے، اس کے بعد پھر رسول کی عظمت ضروری ہے کہ وہ بندوں کو خالق سے جوڑنے کا واحد ذریعہ ہے، انسانوں کے

اندر اللہ تعالیٰ نے عمومی طور پر نقل و اتباع کا مزاج رکھا ہے، اس کا بنیادی مقصد یہی ہے کہ اس کا رخ رسول کی طرف ہو، اور پھر رسولوں میں بھی وہ رسول جو امام الرسل ہو، خاتم الانبیاء، رحمۃ للعالمین ہو، دلوں کا رخ اس کی طرف اگر نہ ہو تو پھر کس کی طرف ہوگا؟ انسانیت کی عظمت آپ صلی اللہ علیہ وسلم پر ختم ہے اور اس عظمت کا نتیجہ یہی ہونا چاہیے کہ جو اس پر ایمان رکھتا ہو وہ اپنے قول و فعل سے اس کے خلاف نہ کرے تاکہ اطاعت کا عام مزاج پیدا ہو، سورۃ الحجرات کی پہلی آیت میں یہی حقیقت بیان کی گئی ہے ارشاد ہوتا ہے:

﴿يَا أَيُّهَا الَّذِينَ آمَنُوا لَا تَقَدِّمُوا بَيْنَ يَدَيْ اللَّهِ وَرَسُولِهِ﴾ (۱)

”اے ایمان والو! اللہ اور اس کے رسول کے آگے مت ہو۔“

آیت شریفہ میں رسول کی عظمت اور اولیت و تقدم کے حق کو ذہن و دماغ میں راسخ کرنے کے لیے اللہ تعالیٰ نے اپنی عظمت کے ساتھ عظمت رسول کو جوڑا ہے اور یہ بات صاف کر دی ہے کہ اللہ کے ساتھ اس کے رسول کا حق سب سے بڑھ کر ہے، ہر لحاظ سے ایک ایمان والے کو اس کا خیال رہنا چاہیے۔

اگرچہ آیت شریفہ میں خطاب اولین اہل ایمان کو ہے اور اس کے شان نزول میں جو واقعات نقل کیے جاتے ہیں ان سے بھی یہی اندازہ ہوتا ہے لیکن محققین علماء کا یہ اصول ہے کہ ”العبرة بعموم اللفظ لا بخصوص السبب“ (اعتبار الفاظ کے عموم ہی کا کیا جائے گا، کسی خاص سبب سے اس حکم کو مربوط نہیں رکھا جائے گا)۔ اس طرح یہ حکم قیامت تک کے مسلمانوں کے لیے ہے، ہر فیصلہ کے وقت زندگی کے ہر موڑ پر ہر حال میں ہر ایمان والے کو سوچنا ہے پھر آگے بڑھنا ہے، کہیں کسی ”غیر“ کی عظمت تو جڑ نہیں پکڑ رہی ہے، نفس کے تقاضے کہیں اتنے غالب تو نہیں ہوتے جارہے ہیں کہ ان کو اولیت دی جانے لگی ہو، عرف و عادت اور رسم و رواج کے بندھن

کہیں اتنے مضبوط تو نہیں ہو رہے ہیں کہ اللہ اور اس کے رسول کی رسی کی گرفت اس کے سامنے ڈھیلی پڑنے لگی ہو، آیت شریفہ میں بڑی عمومیت کے ساتھ یہ حقیقت واضح کر دی گئی ہے کہ ایمان والوں کو بہر صورت حق اللہ اور حق الرسول کو مقدم ہی رکھنا ہے، اسی لیے آگے تاکید کے طور پر ”وَأَتَّقُوا اللَّهَ“ ارشاد فرمایا گیا کہ یہ شان تقویٰ ہے، آگے آیت میں اسی کو تقویٰ کی کسوٹی قرار دیا گیا ہے، عظمت ہوگی تو لحاظ ہوگا، اتباع آسان ہوگا، اور سب کچھ دل کی گہرائیوں کے ساتھ ہوگا، اسی لیے آگے فرمایا: ﴿إِنَّ اللَّهَ سَمِيعٌ عَلِيمٌ﴾ ”بے شک اللہ خوب سننے والا خوب جاننے والا ہے۔“ اس میں یہ وارننگ دے دی گئی کہ یہ عظمت و محبت اور اطاعت اپنی حقیقت کے ساتھ ضروری ہے، محض صورت کافی نہیں۔

شان نبوت میں بے ادبی کفر کا پیش خیمہ

اسی سورت کی دوسری آیت میں اس کی ایک واضح مثال دی گئی ہے، ارشاد

ہوتا ہے:

﴿يَا أَيُّهَا الَّذِينَ آمَنُوا لَا تَرْفَعُوا أَصْوَاتَكُمْ فَوْقَ صَوْتِ النَّبِيِّ وَلَا

تَجْهَرُوا لَهُ بِالْقَوْلِ كَجَهْرِ بَعْضِكُمْ لِبَعْضٍ﴾ (۱)

”اے ایمان والو! اپنی آوازوں کو نبی کی آواز پر بلند مت کرو، اور جس

طرح تم ایک دوسرے کو زور زور سے پکارتے ہو اس طرح نبی کو زور سے

مت پکارو۔“

اس آیت شریفہ میں پہلے تو ”يَا أَيُّهَا الَّذِينَ آمَنُوا“ کو دہرایا گیا ہے، تاکہ

اہل ایمان دوبارہ متوجہ ہو جائیں اور یہ بھی واضح ہو جائے کہ آگے جو کچھ کہا جانے

والا ہے وہ ایمان ہی کا حصہ ہے، اہل ایمان کو اپنے ایمان کے تحفظ کے لیے اس کا

خیال رکھنا ضروری ہے، جس کو نعمت مل چکی ہو اور اس کو نعمت کی قیمت کا کچھ اندازہ بھی ہو وہ اس نعمت کے تحفظ کے لیے کیا کچھ نہیں کر سکتا۔

اس نعمت ایمان کے تحفظ کے لیے عمومیت کے ساتھ پہلی آیت میں جو کچھ کہا گیا تھا اب اس دوسری آیت میں اس کی ایک ایسی مثال دی جا رہی ہے جس سے ہر خاص و عام بات کو سمجھ لے، نبی کے سامنے جب آواز بلند کرنے سے روکا جا رہا ہے، جو عربوں کے اس ماحول میں کوئی بہت زیادہ خلاف ادب بات نہیں تھی، بے تکلفی ان کے مزاج میں داخل تھی لیکن اس کے باوجود رسول اللہ صلی اللہ علیہ وسلم کی شان و عظمت کے سامنے اس کو بھی بے ادبی قرار دیا جا رہا ہے، تو آپ صلی اللہ علیہ وسلم کے کسی فیصلہ اور حکم کے آگے بڑھ جانا اور اس کی اتباع نہ کرنا، اس کی اہمیت کو دل و جان سے تسلیم نہ کرنا کس درجہ خلاف ادب ہوگا، اسی لیے قرآن مجید کی دوسری آیت میں صراحت کے ساتھ یہ بات کہہ دی گئی: ﴿فَلَا وَرَبِّكَ لَا يُؤْمِنُونَ حَتَّىٰ يُحَكِّمُوكَ فِيمَا شَجَرَ بَيْنَهُمْ ثُمَّ لَا يَجِدُوا فِيْٓ اَنْفُسِهِمْ حَرَجًا مِّمَّا قَضَيْتَ وَيُسَلِّمُوا تَسْلِيمًا﴾ (۱)

”آپ کے رب کی قسم وہ ہرگز اس وقت تک مسلمان نہیں ہو سکتے جب تک وہ اپنے تمام نزاعات میں آپ کو فیصلہ کرنے والا نہ بنا لیں پھر وہ آپ کے فیصلہ پر اپنے دل میں کوئی تنگی محسوس نہ کریں اور پوری طرح سر تسلیم خم کر دیں۔“

آپ صلی اللہ علیہ وسلم کی وفات ہو چکی لیکن آپ کی تعلیمات و ارشادات موجود ہیں۔ آپ صلی اللہ علیہ وسلم کا اسوہ شریفہ سامنے ہے، ہر ہر امتی پر فرض ہے کہ اس کے دل میں آپ صلی اللہ علیہ وسلم سے نسبت رکھنے والی ہر ہر چیز کی عظمت ہو، مسجد نبوی کا احترام اور وہاں اپنی آواز کو پست رکھنا ایمان اور تقویٰ کی بات ہے، آپ کی تعلیمات اور طریقہ ہر چیز پر مقدم ہو، بڑی سے بڑی خواہش کی اس کے سامنے کوئی حیثیت نہ ہو، جب حضور صلی اللہ علیہ وسلم کا حکم سامنے آئے تو ہر چیز بیچ ہو، یہ عظمت

رسالت کی علامت ہے، عظمت سے اطاعت کا جذبہ پیدا ہوتا ہے، اور انسان کے اندر اللہ نے جو اطاعت کا مزاج رکھا ہے اس کا رخ درست ہو جاتا ہے، آگے وارنگ دی گئی ہے:

﴿أَنْ تَحْبَطَ أَعْمَالُكُمْ وَأَنْتُمْ لَا تَشْعُرُونَ﴾ (۱)

”کہیں تمہارے سب کام بیکار چلے جائیں اور تمہیں احساس بھی نہ ہو۔“

آیت کے اس ٹکڑے میں تمام اعمال کے ضائع جانے کا خطرہ ظاہر کیا جا رہا ہے اور یہ کفر و شرک کے بعد ہوتا ہے اس کی وجہ یہ ہے کہ تیز گفتگو کر دینا اور بلند آواز سے بولنا اگرچہ سوائے ادب کی اس حد میں نہیں ہے کہ کفر تک بات پہنچ جائے لیکن یہ اس کا پیش خیمہ ضرور ہے، ہلکی سی بھی بے ادبی ہوئی اور طبیعت اس میں رنگ گئی تو آہستہ آہستہ بات اس حد تک پہنچ جاتی ہے جہاں کفر کے حدود شروع ہو جاتے ہیں اور بے ادبی کی وہ شکل سامنے آ جاتی ہے کہ پھر ایمان باقی نہیں رہتا، اسی لیے ”وَأَنْتُمْ لَا تَشْعُرُونَ“ فرمایا، چونکہ سب کچھ آہستہ آہستہ ہوتا ہے اس لیے آدمی محسوس بھی نہیں کر پاتا اور وہ کفر کی سرحدوں میں داخل ہو جاتا ہے، یہاں پہنچ کر اس کے تمام اعمال اور ساری نیکیاں بیکار ہو جاتی ہیں۔

دل کو ٹٹولنے کی ضرورت ہے، افکار و خیالات کی نگہداشت ضروری ہے، اعمال کا جائزہ لیتے رہنا لازم ہے، کہیں کوئی ایسی شکل سامنے نہ آئے پائے کہ اللہ اور اس کے رسول پر کسی چیز کو مقدم کیا جانے لگا ہو، اگر ایسا ہے تو یہ خطرہ کی علامت ہے۔



﴿إِنَّ الَّذِينَ يُعْضُونَ أَصْوَاتَهُمْ عِنْدَ رَسُولِ اللَّهِ
 أُولَئِكَ الَّذِينَ امْتَحَنَ اللَّهُ قُلُوبَهُمْ لِلتَّقْوَى لَهُمْ
 مَغْفِرَةٌ وَأَجْرٌ عَظِيمٌ﴾ * إِنَّ الَّذِينَ يُنَادُونَكَ مِنْ
 وَرَاءِ الْحُجُرَاتِ أَكْثَرُهُمْ لَا يَعْقِلُونَ * وَلَوْ أَنَّهُمْ
 صَبَرُوا حَتَّى تَخْرُجَ إِلَيْهِمْ لَكَانَ خَيْرًا لَهُمْ
 وَاللَّهُ غَفُورٌ رَحِيمٌ﴾ *

”بلاشبہ جو لوگ اپنی آوازوں کو نبی کے سامنے پست رکھتے ہیں، ایسوں ہی کے دلوں کو اللہ نے تقویٰ کے لیے پرکھ لیا ہے، ان کے لیے مغفرت ہے اور بڑا اجر ہے، یقیناً جو لوگ آپ کو حجروں کے باہر سے آواز دیتے ہیں ان میں اکثر سمجھتے نہیں، اور اگر وہ صبر کرتے یہاں تک آپ (خود ہی) ان کے پاس نکل کر آجاتے تو یہ ان کے لیے بہتر تھا، اور اللہ بہت مغفرت کرنے والا، نہایت رحم فرمانے والا ہے۔“

تقویٰ کی کسوٹی

تقویٰ کیا ہے؟

ایمان کے ساتھ قرآن مجید میں تقویٰ کا ذکر بار بار ملتا ہے، تقویٰ احتیاط کا نام ہے، زندگی اسی دھیان کے ساتھ گزرے کہ دامن آلودہ نہ ہو، مزاج میں احتیاط داخل ہو جائے، قدم بڑھے تو اس خیال کے ساتھ کہ یہ اقدام شریعت کے خلاف تو نہیں ہے۔ تقویٰ درحقیقت دل کا فعل ہے جس کا اظہار انسان کی عملی زندگی میں ہوتا ہے، زندگی کے مختلف مراحل میں اس کا عکس جمیل نظر آتا ہے، دل اگر تقویٰ کے رنگ میں رنگ چکا ہے تو زندگی کے ہر موڑ پر اس کی تصویر سامنے آجاتی ہے، قرآن مجید میں مختلف مواقع پر تقویٰ اختیار کرنے کی تلقین کی گئی ہے، ایک جگہ ارشاد ہے: ﴿يَا أَيُّهَا الَّذِينَ آمَنُوا اتَّقُوا اللَّهَ حَقَّ تَقَاتِهِ﴾ (۱) ”اے ایمان والو! اللہ کا تقویٰ اس طرح اختیار کرو جیسا کہ اس کے تقویٰ کا حق ہے۔“

پھر اس کی وضاحت کرتے ہوئے ارشاد ہوتا ہے: ﴿فَاتَّقُوا اللَّهَ مَا اسْتَطَعْتُمْ﴾ (۲) ”پس اللہ کا تقویٰ اختیار کرو جتنا تم استطاعت رکھتے ہو۔“ دنیا و آخرت میں اس کے بہترین نتائج کا ذکر بھی قرآن مجید میں جا بجا ملتا ہے، دو تین جگہ یہاں تک فرما دیا گیا کہ: ”اللہ تعالیٰ تقویٰ اختیار کرنے والوں کے ساتھ ہے، اس کی نصرت، عنایت، محبت، عطا و کرم سب اس کے لیے ہے۔“ ارشاد ہوتا ہے: ﴿إِنَّ اللَّهَ مَعَ الَّذِينَ اتَّقَوْا﴾ (۳) ”بیشک اللہ ان لوگوں کے ساتھ ہے

جنہوں نے تقویٰ اختیار کیا۔“ ﴿وَاعْلَمُوا أَنَّ اللَّهَ مَعَ الْمُتَّقِينَ﴾ (۱) ”جان لو کہ اللہ تعالیٰ تقویٰ والوں کے ساتھ ہے۔“

تقویٰ کا راستہ

قرآن مجید میں تقویٰ اختیار کرنے کا نسخہ بھی بتایا گیا ہے: ﴿يَا أَيُّهَا الَّذِينَ آمَنُوا اتَّقُوا اللَّهَ وَكُونُوا مَعَ الصَّادِقِينَ﴾ (۲) ”اے ایمان والو! اللہ کا تقویٰ اختیار کرو، اور سچے لوگوں کی صحبت میں رہو۔“

صحبت صادقین تقویٰ اختیار کرنے اور دل کو اس کے رنگ میں رنگنے کا سب سے آسان اور زود اثر نسخہ ہے، اس کے بغیر تقویٰ کا رنگ پختگی کے ساتھ نہیں چڑھ سکتا، صادقین اللہ کے وہ خاص بندے ہیں جن کے قول و عمل اور ظاہر و باطن میں کوئی تضاد نہیں، ان کے اعمال کی شفافیت ان کے دل کی صفائی کا مظہر ہے، ان کا عمل ان کے قول کی تفسیر ہے، اور قول دل کی ترجمانی کرتا ہے، ایمان ان کے دلوں میں اس طرح اتر چکا ہوتا ہے کہ ان کے رویں روئیں سے ایمان کا نور جھلکتا ہے، صادقین کا یہ تسلسل قرن اول سے قائم ہے اور یہ سلسلہ قیامت تک جاری ہے گا۔

عبادت بھی حصول تقویٰ کا راستہ ہے، اللہ تعالیٰ فرماتا ہے: ﴿يَا أَيُّهَا النَّاسُ اعْبُدُوا رَبَّكُمُ الَّذِي خَلَقَكُمْ وَالَّذِينَ مِنْ قَبْلِكُمْ لَعَلَّكُمْ تَتَّقُونَ﴾ (۳) ”اے لوگو! اپنے رب کی بندگی کرو جس نے تم کو پیدا کیا اور ان لوگوں کو پیدا کیا جو تم سے پہلے ہوئے ہیں تاکہ تم متقی بن جاؤ۔“

ان عبادتوں میں بھی تقویٰ کا مزاج بنانے میں روزہ کو خاص اہمیت حاصل ہے، ارشاد ہوتا ہے: ﴿يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِنْ قَبْلِكُمْ لَعَلَّكُمْ تَتَّقُونَ﴾ (۴) ”اے ایمان والو! تم پر روزے فرض کیے

گئے جیسا کہ ان لوگوں پر فرض کیے گئے جو تم سے پہلے گزرے ہیں، تاکہ تم متقی بن جاؤ۔“

تقویٰ کی علامت

حصولِ تقویٰ کی علامت کیا ہے؟ آدمی متقی کب ہوتا ہے؟ قرآن مجید ہی میں اس کی بھی وضاحت موجود ہے: ﴿وَمَنْ يُعَظِّمْ شَعَائِرَ اللَّهِ فَإِنَّهَا مِنْ تَقْوَى الْقُلُوبِ﴾ (۱) ”جو شعائر اللہ کی عظمت کرے تو یہ دل کے تقویٰ کی بات ہے۔“

شعائر اللہ میں ہر وہ چیز شامل ہے جس کی نسبت اللہ کی طرف ہو، احکام الہی بھی اس میں داخل ہیں، جب کسی حکم کی نسبت اللہ کی طرف کی جائے تو گردنِ عظمت سے جھک جائے، ظاہر ہے کہ رسول اللہ صلی اللہ علیہ وسلم کے دیئے ہوئے احکامات بھی اسی میں شامل ہیں، آپ جو کچھ بھی فرماتے ہیں وہ اللہ ہی کا فرمایا ہوا ہے۔

ع کفیتہ او کفیتہ اللہ بود

تقویٰ کا بلند معیار

ان تمام شعائر اللہ میں جن میں بیت اللہ بھی شامل ہے سب سے بلند مقام رسول اللہ صلی اللہ علیہ وسلم کو حاصل ہے، آپ صلی اللہ علیہ وسلم محبت رب کا مظہر اتم ہیں، یہی وجہ ہے کہ آپ صلی اللہ علیہ وسلم کی عظمت کو تقویٰ کی کسوٹی قرار دیا گیا ہے، سورۃ الحجرات کی تیسری آیت میں پوری صراحت کے ساتھ ارشاد ہوتا ہے:

﴿إِنَّ الَّذِينَ يَغُضُّونَ أَصْوَاتَهُمْ عِنْدَ رَسُولِ اللَّهِ أُولَٰئِكَ الَّذِينَ

أَمْتَحَنَ اللَّهُ قُلُوبَهُمْ لَلتَّقْوَى.﴾ (۲)

”بلاشبہ جو لوگ اپنی آوازوں کو نبی کے سامنے پست رکھتے ہیں، ایسوں

ہی کے دلوں کو اللہ نے تقویٰ کے لیے پرکھ لیا ہے۔“

کل مخلوقات میں عظمت و محبت کا سب سے بڑا مظہر آنحضرت صلی اللہ علیہ وسلم کی ذات اقدس ہو تو یہ تقویٰ کی سب سے بڑی نشانی ہے، لیکن جس طرح تقویٰ دل کا فعل ہے اسی طرح یہ عظمت بھی دل کی گہرائیوں کے ساتھ ہو، اس کا یقینی اور لازمی نتیجہ یہی ہوگا کہ ایمان والا قدم قدم پر چوکنے گا، کوئی کام بھی آپ صلی اللہ علیہ وسلم کی شان عالی کے خلاف نہ ہو، ضمیر کا احساس جاگ جائے، طریقہ رسول صلی اللہ علیہ وسلم اختیار کرنے کی شدید رغبت اور اس کی مخالفت سے شدید نفرت کا جذبہ پیدا ہو جائے۔

آنحضرت صلی اللہ علیہ وسلم کی عظمت و محبت جتنی بڑھتی جاتی ہے تقویٰ کا معیار اتنا ہی بلند ہوتا جاتا ہے، لیکن یہ دھیان ہٹنے نہ پائے کہ یہ عظمت اسی لیے ہے کہ آپ صلی اللہ علیہ وسلم اللہ کے محبوب ترین بندہ ہیں، عبدیت کاملہ آپ ہی کو حاصل ہے اور یہی مقام معراج ہے: ﴿سُبْحٰنَ الَّذِیْ اَسْرٰی بِعَبْدِہٖ لَیْلًا مِّنَ الْمَسْجِدِ الْحَرَامِ اِلٰی الْمَسْجِدِ الْاَقْصٰی﴾ (۱) ”وہ ذات پاک ہے جو راتوں رات لے گئی اپنے بندہ کو مسجد حرام سے مسجد اقصیٰ کی طرف۔“

عظمت و تقدیس میں اگر حد دوسے تجاوز ہو گیا اور عبد کو معبود والہ کا درجہ دے دیا گیا، تو یہ درحقیقت شان رسالت میں توہین کے مرادف ہے، کسی کی تعریف اگر حد سے بڑھادی جائے تو تعریف نہیں رہ جاتی بلکہ تنقیص بن جاتی ہے۔

سورۃ الحجرات کی اس تیسری آیت میں ادب و تعظیم کی جو مثال پیش کی گئی ہے وہ بہت عام فہم مثال ہے، اس کے پیش کرنے کا اصل مقصد آپ کی عظمت کی طرف امت کو متوجہ کرنا ہے، یہ عظمت اطاعت کا زینہ ہے اور اطاعت تقویٰ کی نشانی ہے۔

جو لوگ بھی اپنے دلوں کو رسالت کی عظمت سے منور کر لیتے ہیں اور تقویٰ ان کا مزاج بن جاتا ہے ان کے لیے ارشاد ہوتا ہے:

﴿لَهُمْ مَغْفِرَةٌ وَأَجْرٌ عَظِيمٌ﴾ (۱)

”ان کے لیے مغفرت ہے اور بڑا اجر ہے۔“

ادب اور محبت کی اعلیٰ مثال

حضرت عبداللہ بن عباسؓ سے منقول ہے کہ جب سورہ حجرات کی دوسری آیت نازل ہوئی جس میں نبی کی آواز سے اپنی آواز کو پست رکھنے کا حکم دیا گیا ہے تو حضرت ابوبکر صدیق رضی اللہ عنہ کا حال یہ ہو گیا کہ وہ نبی صلی اللہ علیہ وسلم سے سرگوشی کے انداز میں گفتگو فرماتے تھے کہ کہیں آواز تیز نہ ہو جائے، (۲) اس کے بعد ہی یہ تیسری آیت نازل ہوئی۔

اس میں حضرت ابوبکرؓ کے مقام صدیقیت کی طرف بھی اشارہ ہے جو کمال تقویٰ کا مقام ہے، اور اس میں امت کو اس مقام تک پہنچنے کا راستہ بھی دے دیا گیا ہے، جو صدیقین کا مقام ہے، لیکن ان میں حضرت ابوبکر رضی اللہ عنہ صدیق اکبر ہیں اور صدیقین میں بھی صدیقیت کے اس بلند ترین مرتبہ کو انہیں کے ساتھ خاص کر دیا گیا ہے۔

بے ادبوں کی نا سمجھی

اسی سورہ کی چوتھی اور پانچویں آیت میں اس واقعہ کی طرف اشارہ ہے جس کی بنا پر سورہ حجرات کی یہ ابتدائی آیات نازل ہوئیں اور ایک طرح سے یہ دونوں آیتیں تیسری آیت کا تمہ بھی ہیں، وہاں پوری وضاحت کے ساتھ یہ بات کہہ دی گئی تھی کہ تقویٰ کی کسوٹی یہ ہے کہ آنحضرت صلی اللہ علیہ وسلم کی ذات اقدس کے ساتھ ہر طرح کا احترام اور ادب و تعظیم ملحوظ رکھی جائے یہاں تک کہ ان کی آواز پر اپنی آواز کو

پست رکھا جائے، آواز بلند کرنے والوں اور شان رسالت کا لحاظ نہ کرنے والوں کی نا سنجھی کا اعلان ہو رہا ہے، ارشاد ہوتا ہے:

﴿إِنَّ الَّذِينَ ينادُونَكَ مِنْ وَرَاءِ الْحُجُرَاتِ أَكْثَرُهُمْ لَا يَعْقِلُونَ﴾ (۱)
 ’یقیناً جو لوگ آپ کو حجروں کے باہر سے آواز دیتے ہیں ان میں اکثر سمجھتے نہیں۔‘

اس آیت کے شان نزول میں واقعہ یہ بیان کیا جاتا ہے کہ بنو تمیم کے کچھ لوگ ایک ضرورت سے آپ کی خدمت میں حاضر ہوئے، وہ وقت آپ کے قیلو لے کا تھا، آپ صلی اللہ علیہ وسلم حجرہ شریفہ میں آرام فرما رہے تھے، وہ لوگ جاہلی رواج کے مطابق آتے ہی باہر سے آپ کو پکارنے لگے، زمانہ جاہلیت کا رواج یہ تھا کہ جب شعراء و بلغاء کا کوئی وفد کسی بادشاہ یا امیر کے پاس جاتا تو وہ قریب پہنچ کر باہر ہی سے آواز دیتا کہ ہم اشراف عرب ہیں، اصحاب فصاحت و بلاغت ہیں، ہم تعریف کر دیں تو باعث شرف ہے اور اگر مذمت کر دیں تو باعث ذلت ہے۔ (۲)

بنو تمیم کے اس وفد نے بھی یہی طریقہ اختیار کیا، ان میں اکثریت تو ان لوگوں کی تھی جو ابھی تک مسلمان نہیں ہوئے تھے، لیکن ان میں چند مسلمان بھی تھے، چونکہ یہ طریقہ شان رسالت کے منافی تھا، اس لیے اس پر اللہ کی طرف سے سرزنش کی گئی، اور قیامت تک کے لیے یہ پیغام دے دیا گیا کہ شان رسالت میں ادنیٰ بے ادبی بلکہ کوئی بھی ایسا عمل جس میں بے ادبی کا شائبہ بھی ہو رب العالمین کو سخت ناپسند ہے، ادنیٰ بے ادبی بھی گستاخی کا پیش خیمہ ہے اور شان رسالت میں گستاخی کفر صریح ہے جو کہ بڑے سے بڑے اعمال کو بے کار کر دینے کے لیے کافی ہے اسی لیے اوپر ”أَنْ تَحْبَطَ أَعْمَالُكُمْ“ کہا جا چکا ہے، (کہیں تمہارے سب کام بیکار چلے جائیں)۔

”الحجرات“ حجرات کی جمع ہے، اس کے معنی کمرہ کے آتے ہیں، آنحضرت صلی اللہ علیہ وسلم کی ازواج مطہرات کے حجرے اس انداز کے تھے کہ ستون کھجور کے تنے کے تھے اور چھپر کھجور کی چھال سے تیار کر کے ڈال دیا گیا تھا اور بجائے دروازوں کے کمبل کے پردے پڑے ہوئے تھے، یہ اس دور کی بات ہے جب دنیا کے خزانے حضور کے قدموں میں نچھاور ہو رہے تھے۔

ان آواز دینے والوں کے بارے میں اللہ تعالیٰ نے ”لَا يَعْقُبُونَ“ (وہ سمجھ نہیں رکھتے) فرمایا ہے، اس لیے کہ وہ عام بادشاہوں میں اور آنحضرت صلی اللہ علیہ وسلم میں فرق نہیں کر سکے، اور وہ یہ بھی نہ سمجھ سکے کہ ان کو اس کا کیا نقصان پہنچنے والا ہے، یہ ان کی ناسمجھی کی کھلی دلیل تھی۔

طریقہ ادب

آگے صحیح طریقہ بتایا جا رہا ہے، ارشاد ہوتا ہے:

﴿وَلَوْ أَنَّهُمْ صَبَرُوا حَتَّىٰ تَخْرُجَ إِلَيْهِمْ لَكَانَ خَيْرًا لَّهُمْ﴾ (۱)
 اور اگر وہ صبر کرتے یہاں تک آپ (خود ہی) ان کے پاس نکل کر آجاتے تو یہ ان کے لیے بہتر تھا۔“

کہ یہ کمال ادب تقویٰ کی علامت ہے اور جب تقویٰ مزاج میں داخل ہو جاتا ہے تو انسان کے اندر وہ احساس پیدا ہو جاتا ہے جس کے ذریعہ وہ اچھے برے میں فرق کرتا ہے، اچھائی کی طرف شدید رغبت پیدا ہو جاتی ہے اور برائی سے شدید نفرت محسوس ہونے لگتی ہے۔

﴿وَاللَّهُ غَفُورٌ رَّحِيمٌ﴾

”اور اللہ بہت مغفرت کرنے والا، نہایت رحم فرمانے والا ہے۔“

پراختتام آیت کا فرمادیا کہ کوئی بھی غلطی کے بعد ندامت کے ساتھ حاضر ہو تو اللہ تعالیٰ پھر اس کی گرفت نہیں فرماتے بلکہ غفو و درگزر کا معاملہ فرماتے ہیں۔

اس آیت شریفہ میں بنیادی طور پر محاسن اخلاق اختیار کرنے کی بھی دعوت دی گئی ہے، اسلام کی یہ اخلاقی تعلیم ہر ایک کے لیے ہے، یہاں تک کہ ہر جان رکھنے والے کے ساتھ اچھا برتاؤ کرنے کی تلقین کی گئی ہے، لیکن سب سے بڑھ کر جو ذات اقدس عظمت و ادب کی مستحق ہے وہ ذات نبوی صلی اللہ علیہ وسلم ہے جن کے بارے میں قرآن مجید کی گواہی ہے ”إِنَّكَ لَعَلَىٰ خُلُقٍ عَظِيمٍ“ (۱) (بے شک آپ بلند ترین اخلاق پر قائم ہیں) دوسری طرف آیت شریفہ میں جاہلی رسوم و عادات کو ترک کرنے کی بھی تلقین کی گئی ہے، اسلام اپنے پورے نظام کے ساتھ آچکا، جاہلیت کے کسی نعرہ، کسی طریقہ، کسی رواج کے لیے اب کوئی گنجائش نہیں۔



﴿يَا أَيُّهَا الَّذِينَ آمَنُوا إِن جَاءَكُمْ فَاسِقٌ مِّن بَنِيكُمْ
فَتَبَيَّنُوا أَن تُصِيبُوا قَوْمًا بِجَهَالَةٍ فَتُصْحَبُوا
عَلَىٰ مَا فَعَلْتُمْ نَادِمِينَ﴾

”اے ایمان والو! اگر کوئی فاسق تمہارے پاس کوئی خبر لے کر
آئے تو اچھی طرح جانچ لو کہ کہیں تم نادانی میں کسی قوم کو نقصان
پہنچا بیٹھو، پھر تمہیں اپنے کیے پر پچھتاوا ہو۔“

فیصلہ میں احتیاط

اسلام کا امتیاز

دوسرے تمام مذاہب و ادیان میں یہ اسلام کا نمایاں امتیاز اور اس کی اہم ترین خصوصیت ہے کہ اس میں زندگی کے ہر شعبہ کے لیے رہنمائی موجود ہے، زندگی کا کوئی گوشہ ایسا نہیں ہے جو تشنہ رہ گیا ہو اور اس میں تسکین قلب و نظر کا سامان نہ کیا گیا ہو، انفرادی زندگی کے مسائل ہوں یا اجتماعی زندگی کی دشواریاں اور پیچیدگیاں، ہر مشکل کا حل اسلام کی روشن اور پاکیزہ تعلیمات میں موجود ہے، اگر اسلام کے ان معاشرتی مسائل و تعلیمات کو سماج میں برتا جائے تو وہ سماج ظلم اور حق تلفیوں کے عالمی ماحول میں امن و آشتی کا ایسا گہوارہ بن سکتا ہے جو ساری دنیا کے لیے نمونہ ہو، اور شاید دنیا کو آج ایسے ماحول کی سب سے زیادہ ضرورت ہے۔

دوسروں کا لحاظ

اجتماعی زندگی ایک دوسرے پر اعتماد کے ساتھ مربوط ہے اور یہ ایک انسانی ضرورت ہے، اس اعتماد کے نتائج اگر صرف اپنی ذات تک محدود ہیں تو فیصلہ کرنے والا آزاد ہے، وہ غور کر کے کچھ بھی فیصلہ کر سکتا ہے، لیکن اگر اس اعتماد کے نتائج متعدی ہیں اور اس کی وجہ سے دوسروں پر بھی اس کا اثر پڑ رہا ہے تو اس صورت میں فیصلہ کرنے والا آزاد نہیں ہے، وہ جب تک پوری تحقیق نہیں کر لیتا اور جس پر اس نے اعتماد کیا ہے اس کی سچائی اور امانت داری جس کو اصطلاح میں ”عدالت“ کہتے ہیں ظاہر نہیں

ہو جاتی اس وقت تک وہ فیصلہ کرنے کا مجاز نہیں، اس لیے کہ ہو سکتا ہے کہ وہ اعتماد کر کے کوئی اقدام کر بیٹھے اور اس کا نقصان دوسروں کو بھگتنا پڑے، سورۃ الحجرات کی چھٹی آیت میں اسلام کے اجتماعی نظام زندگی کے اسی اہم جزء کی طرف توجہ دلائی گئی ہے، ارشاد ہوتا ہے:

﴿يَا أَيُّهَا الَّذِينَ آمَنُوا إِن جَاءَكُمْ فَاسِقٌ مِّن بَنِيكُم مِّن آئِنٍ أَوْ تَصِيؤًا
قَوْمًا مَّ بِيحَالًا فَتُصَبِّحُوا عَلَىٰ مَا فَعَلْتُمْ نَادِمِينَ﴾ (۱)

”اے ایمان والو! اگر کوئی فاسق تمہارے پاس کوئی خبر لے کر آئے تو اچھی طرح جانچ لو کہ کہیں تم نادانی میں کسی قوم کو نقصان پہنچا بیٹھو، پھر تمہیں اپنے کیے پر پچھتاوا ہو۔“

تفتیش کی ضرورت

یہ معاشرہ کا ایک فرض ہے کہ عام طور پر لوگ کان کے کچے ہوتے ہیں، فوری طور پر فیصلہ کرنے میں ان کو کوئی باک نہیں ہوتا، اور اس پر ان کو ناز ہوتا ہے، اس کو وہ قوت فیصلہ سے تعبیر کرتے ہیں، حالانکہ حکم شرعی یہ ہے کہ فیصلہ کرنے سے پہلے خوب جانچ پرکھ لیا جائے کہ کسی پر ناحق اس کی زد تو نہیں پڑ رہی ہے، کوئی مظلوم تو نہیں بن رہا ہے، پوری تحقیق کے بعد جب شرح صدر ہو جائے تو فیصلہ کیا جائے، عزم کے ساتھ کیا جائے اور اللہ پر اعتماد ہو۔

عام طور پر اجتماعی کاموں میں، اداروں میں، تحریکات میں یہ ناسور پیدا ہو جاتا ہے، ایک بڑا گناہ بدترین گناہ وہ لوگ کرتے ہیں جن کا کام ہی کان بھرنا ہے، اور دوسری بڑی غلطی وہ لوگ کرتے ہیں جو بغیر تحقیق کے ان کی بات تسلیم کر لیتے ہیں، اس کے نتیجے میں دلوں میں دراڑیں پڑ جاتی ہیں اور بعض مرتبہ بڑے بڑے دینی و دعوتی

کام، ادارے اور تحریکات شقاق و نفاق کا شکار ہو جاتے ہیں۔

اس آیت شریفہ میں سماج کے اس ناسور کو بند کیا گیا ہے، ہر سنی سنائی بات، کسی کے بارے میں کسی کا کوئی تبصرہ بغیر تحقیق کے مان لینا اور اس کا حوالہ دینے لگنا یا اس کے حوالہ سے اقدام کرنے لگنا بالکل غیر اسلامی عمل ہے، حدیث میں آتا ہے:

”کفی بالمرء کذباً أن يحدث بكل ما سمع“ (۱) (آدمی کے جھوٹا ہونے کے لیے یہی کافی ہے کہ جو سنے اس کو بیان کرنے لگے)۔

آنحضرت صلی اللہ علیہ وسلم کا طریقہ

اس آیت کے شان نزول کے بارے میں متعدد روایات ہیں، یہ واقعہ منقول ہے کہ آنحضرت صلی اللہ علیہ وسلم نے حضرت ولید بن عقبہ کو قبیلہ بنوالمصطلق زکوٰۃ وصول کرنے کے لیے بھیجا، جب ان کو معلوم ہوا کہ ولید بن عقبہ زکوٰۃ وصول کرنے کے لیے آرہے ہیں تو انہوں نے خود ہی مال زکوٰۃ جمع کیا اور اس کو لے کر اپنے اپنے علاقہ سے باہر نکل آئے تاکہ وہ خود ہی زکوٰۃ حضرت ولید کے حوالہ کر دیں اور ان کا استقبال بھی ہو جائے، اسلحہ وغیرہ ان کے ساتھ تھے۔ ادھر کسی نے حضرت ولید کو یہ خبر پہنچائی کہ یہ لوگ زکوٰۃ دینا نہیں چاہتے اسی لیے تم کو قتل کرنے کے لیے آرہے ہیں، حضرت ولید نے اس کو سچ سمجھا اور واپس آ کر حضور صلی اللہ علیہ وسلم کو پورا قصہ سنایا، بعض حضرات کی رائے ہوئی کہ ان پر فوراً حملہ کرنا چاہیے، لیکن آنحضرت صلی اللہ علیہ وسلم نے حضرت خالد بن ولید رضی اللہ عنہ کو تحقیق حال کے لیے بھیجا تو معلوم ہوا کہ ساری باتیں غلط تھیں، کسی نے حضرت ولید کو بالکل غلط خبر دی تھی، وہ لوگ پوری طرح اسلام پر قائم ہیں اور زکوٰۃ کی ادائیگی کے لیے وہ خود ہی پہلے سے تیار تھے بلکہ بعض روایات میں تو یہ ہے کہ وہ مال زکوٰۃ لے کر خود ہی حضور صلی اللہ علیہ وسلم کی خدمت

(۱) مصنف ابن ابی شیبہ، باب ما کرہ للرجل أن يحدث بكل ما سمع ۲۶۳/۱

میں حاضر ہو گئے، اسی واقعہ پر یہ آیت شریفہ نازل ہوئی۔ (۱)

فاسق ناقابل اعتبار

عربی زبان میں فاسق چپکے سے نکل جانے والے کو کہتے ہیں، اور اصطلاح شریعت میں فاسق اس کو کہتے ہیں جو احکامات شریعت سے نکل جائے اور اللہ کی نافرمانی کرے، بعض لوگوں کو غلط فہمی ہوئی اور انھوں نے فاسق کا اطلاق حضرت ولید پر کر دیا لیکن کہیں سے بھی اس کا مصداق حضرت ولید نہیں ہو سکتے اس لیے کہ انہوں نے تو جو کچھ ان کو بتایا گیا اس کی خبر حضور صلی اللہ علیہ وسلم کو کر دی، اپنی طرف سے کوئی بات نہیں کہی، ان پر کہیں سے کذب کا اطلاق نہیں ہو سکتا ہے، اور پھر (معاذ اللہ) اگر انہوں نے غلط بیانی کی ہوتی تو ”یا ایہا الذین آمنوا“ کی تعبیر استعمال نہ ہوتی بلکہ ”یا ایہا النبی“ کی تعبیر استعمال ہوتی، خطاب صرف آپ صلی اللہ علیہ وسلم کو ہوتا اس لیے کہ انہوں نے تو حضور صلی اللہ علیہ وسلم کو خبر دی تھی جبکہ آیت شریفہ میں تمام اہل ایمان کو خطاب ہے، اس میں حضرت ولید بطور خاص شامل ہیں۔ لفظ فاسق کا اول تو اطلاق اس شخص پر ہو رہا ہے جس نے حضرت ولید کو غلط خبر دی تھی، دوسری بات یہ ہے کہ آیت تو بے شک اس پس منظر میں نازل ہوئی لیکن اب جو حکم دیا جا رہا ہے وہ قیامت تک کے لیے ہے، اس میں کسی فاسق کی تعیین نہیں ہے کہ کوئی بھی فاسق خبر دے تو اس کا اعتبار نہیں کیا جائے گا اور ظاہر ہے کہ جب فاسق پر اس سلسلہ میں اعتماد نہیں کیا جائے گا تو کافر و مشرک بدرجہ اولیٰ اس میں داخل ہیں۔

”نبأ“ اہم خبر اور قصہ کے معنی میں ہے اس کا اطلاق عام طور پر کسی بڑی یا اہم خبر پر ہوتا ہے، یہاں فاسق اور نبادونوں نحو (عربک گرامر) کی اصطلاح کے مطابق نکرہ استعمال ہوئے ہیں، اس میں عموم کا مفہوم ہوتا ہے، اس میں اشارہ اس بات کی

طرف ہے کہ کیسی ہی خبر ہو اگر اس کے اندر اہمیت ہے اور اس کو بتانے والا فاسق ہے تو اعتبار نہیں، اسی طرح کیسا ہی شخص ہو معاشرہ میں اس کی بڑی عزت ہو، دولت مند ہو، صاحب منصب ہو اگر اس کے اندر فسق ہے تو اس کی بات معتبر نہیں، ”تبین“ کی ضرورت ہے، یعنی تحقیق و جستجو کے بعد ہی فیصلہ ہو سکتا ہے، اس سے یہ بات بھی واضح ہو جاتی ہے کہ فیصلہ کرنے کے لیے نہ قیل و قال کا اعتبار کیا جائے گا اور نہ گمان کی بنا پر فیصلہ ہوگا، جب تک یقین یا ظن غالب نہ ہو جائے۔ ہاں اگر کوئی معمولی بات بتائی جا رہی ہے یا کوئی ایسی خبر دے رہا ہے جس کا کسی پر کوئی اثر پڑنے والا نہیں تو اس میں تحقیق بھی لازم نہیں ہے۔

سنی سنائی باتوں پر یقین کا نقصان

آگے گمان یا سنی سنائی باتوں کی بنا پر جو فیصلے کر دیئے جاتے ہیں اس کے نقصان کا بیان ہے۔

”أَنْ تُصِيبُوا قَوْمًا بِجَهَالَةٍ“ کوئی قوم تمہاری ناواقفیت یا طیش کا شکار نہ ہو جائے، جہالت کے دونوں مفہوم ہو سکتے ہیں ایک مفہوم اس کا ناواقفیت کا ہے یہ علم کی ضد ہے اور دوسرا مفہوم اس کا طیش میں آجانے کا ہے یہ حلم کی ضد ہے، ظاہر ہے دونوں صورتوں میں جب حقیقت حال سامنے آتی ہے تو سوائے ندامت کے اور کچھ ہاتھ نہیں آتا، اسی لیے فرمایا ”فَتُصِيبُوا عَلٰی مَا فَعَلْتُمْ نَادِمِينَ“ اپنے کیے پر پھر تم کو نادم ہونا پڑے۔

اصولی باتیں

اس آیت سے بعض اصولی مسائل سامنے آتے ہیں:

۱- غیر معروف شخص کی نہ شہادت کا اعتبار ہے اور نہ روایت کا، قاضی اس

وقت گواہی قبول کر سکتا ہے جب گواہ معروف و معتبر ہو، عادل و ثقہ ہو، اسی طرح روایت حدیث میں بھی اسی راوی کا اعتبار ہے جو معروف ہو، ”جہالتہ راوی“ اصول حدیث کی مستقل اصطلاح ہے، اس کے معنی راوی کا ناواقف ہونا نہیں ہے بلکہ راوی کے بارے میں ناواقفیت مراد ہے، یہ جہالتہ راوی ان دس اسباب طعن میں داخل ہے جن کی بنا پر راوی مطعون ہو جاتا ہے اور اس کی روایات قبول نہیں کی جاتیں۔ (۱)

۲- کسی بھی ایسے عمل سے احتراز ہونا چاہیے جو باعث ندامت ہو، اس میں سارے گناہ اور بے احتیاطیاں شامل ہیں بطور خاص قاضی جب کسی کے بارے میں حد تعزیر، تاوان یا سزا کا فیصلہ کرے تو اس کو بہت تفتیش و تحقیق کے بعد فیصلہ لینا چاہیے، ورنہ وہ خود قابل مواخذہ ہے۔



(۱) نزہة النظر فی شرح نخبۃ الفکر / ۱۳۲-۱۳۳، مطبوعہ سید احمد شہید اکیڈمی دارعرفات، رائے بریلی

﴿وَأَعْلَمُوا أَنَّ فِيكُمْ رَسُولَ اللَّهِ لَوْ يُطِيعُكُمْ فِي كَثِيرٍ مِّنَ الْأَمْرِ لَعَنِتُّمْ وَلَكِنَّ اللَّهَ حَبَّبَ إِلَيْكُمُ الْإِيمَانَ وَزَيَّنَهُ فِي قُلُوبِكُمْ وَكَرَّهَ إِلَيْكُمُ الْكُفْرَ وَالْفُسُوقَ وَالْعِصْيَانَ، أُولَٰئِكَ هُمُ الرَّاشِدُونَ، فَضْلًا مِّنَ اللَّهِ وَنِعْمَةً، وَاللَّهُ عَلِيمٌ حَكِيمٌ﴾

”اور جان رکھو کہ اللہ کے رسول تم میں موجود ہیں، اگر وہ اکثر چیزوں میں تمہاری بات مانیں گے تو تم مشکل میں پڑ جاؤ گے، البتہ اللہ ہی نے تمہارے لیے ایمان میں رغبت پیدا فرمادی اور کفر و نافرمانی اور معصیت سے تمہیں بیزار کیا، یہی لوگ راہ ہدایت پر ہیں، (جو ہوا وہ) اللہ کے فضل سے اور اس کے احسان سے، اور اللہ خوب جاننے والا، حکمت والا ہے۔“

رسالت کا حق

تین بنیادی حقوق

امت پر رسول اللہ صلی اللہ علیہ وسلم کے بے شمار احسانات ہیں، ان احسانات کے نتیجہ میں امت پر جو حقوق عائد کیے گئے ہیں ان میں تین بہت ہی اہم اور بنیادی حقوق ہیں، اور یہ تینوں عقیدہ رسالت سے متعلق ہیں، امت اس وقت تک اپنے نبی صلی اللہ علیہ وسلم کی احسان شناس نہیں ہو سکتی اور نہ ہی اس کا عقیدہ رسالت درست ہو سکتا ہے جب تک وہ ان تینوں حقوق کو سمجھنے والی اور ان کو ادا کرنے والی نہ ہو، ان میں سب سے پہلا حق ”عظمت“ کا ہے، یہ عقیدہ رسالت کا جزء ہے کہ نبی آخر الزماں حضرت محمد صلی اللہ علیہ وسلم کو کل مخلوقات میں سب سے افضل سمجھا جائے، آپ صلی اللہ علیہ وسلم نے خود یہ اعلان فرما دیا: ”أنا سيد ولد آدم ولا فخر“ (۱) (میں تمام اولاد آدم کا سردار ہوں اور میں یہ بطور فخر کے نہیں) بلکہ اظہار حقیقت کے لیے کہہ رہا ہوں۔ دوسرا حق ”محبت“ کا ہے، آپ صلی اللہ علیہ وسلم سے بڑھ کر کوئی محبوب نہ ہو، نہ ماں باپ، نہ مال و تجارت اور نہ ہی اپنی ذات، اللہ تعالیٰ کا ارشاد ہے: ”النبیُّ أَوْلَىٰ بِأَلْمُؤْمِنِينَ مِنْ أَنفُسِهِمْ“ (۲) (نبی ایمان والوں کے لیے اپنی جانوں سے زیادہ محبوب ہیں)۔

اور خود آپ صلی اللہ علیہ وسلم نے ارشاد فرمایا ہے: ”لا يؤمن أحدكم حتى أكون أحب إليه من والده وولده والناس أجمعين“ (تم میں کوئی اس وقت تک

مومن نہیں ہو سکتا جب تک میں اس کے نزدیک اس کے والد، اس کی اولاد اور تمام لوگوں سے زیادہ محبوب نہ ہو جاؤں۔ (۱)

تیسرا اہم ترین حق آپ صلی اللہ علیہ وسلم کی ”اطاعت“ کا ہے، یہ حق عقیدہ رسالت کا اہم ترین جزء ہے، جو آپ صلی اللہ علیہ وسلم کو واجب الطاعتہ نہ سمجھے وہ ایمان سے خارج ہے، اللہ تعالیٰ کا ارشاد ہے: ”أَطِيعُوا اللَّهَ وَأَطِيعُوا الرَّسُولَ“ (اللہ کی اطاعت کرو اور رسول کی) رسول اللہ صلی اللہ علیہ وسلم کی رائے کو اپنی خواہشوں، رغبتوں کے مطابق کرنا غیر ایمانی فعل ہے، سورہ حجرات کی اس آیت میں ارشاد ہوتا ہے:

﴿وَأَعْلَمُوا أَنَّ فِيكُمْ رَسُولَ اللَّهِ لَوْ يُطِيعُكُمْ فِي كَثِيرٍ مِّنَ الْأَمْرِ لَعَنِتُّمْ﴾ (۲)

”اور جان رکھو کہ اللہ کے رسول تم میں موجود ہیں، اگر وہ اکثر چیزوں میں تمہاری بات مانیں گے تو تم مشکل میں پڑ جاؤ گے۔“

عظمت و اطاعت

عظمت رسالت سے متعلق شروع میں جو بات عرض کی جا چکی ہے، وہ بات ایمان کی ہے، حضور صلی اللہ علیہ وسلم کی حیات طیبہ میں کون ایمان والا اس سے واقف نہیں کہ آپ صلی اللہ علیہ وسلم بنفس نفس تشریف فرما ہیں لیکن جذبہ اطاعت کو ابھارنے کے لیے یہ تعبیر اختیار کی جا رہی ہے تاکہ عظمت رسالت دل میں بیٹھ جائے اور اطاعت کا جذبہ پیدا ہو جائے، اللہ کی طرف سے یہ احسان جتلا یا جا رہا ہے کہ تمہیں یہ خصوصیت حاصل ہے کہ رسول اللہ صلی اللہ علیہ وسلم تم میں موجود ہیں، تم براہ راست

(۱) صحیح بخاری، کتاب الایمان، باب حب الرسول من الایمان/۱۵، صحیح مسلم/۴۴

(۲) سورہ حجرات/۷

مستفید ہو رہے ہو، آپ صلی اللہ علیہ وسلم جو فرماتے ہیں وہ اللہ کی طرف سے ہے، تمام کے تمام تشریحی احکامات اللہ تعالیٰ کی طرف سے نازل کردہ ہیں، ان میں کسی کی رغبت اور خواہشات کو دخل نہیں، آپ صلی اللہ علیہ وسلم جو رائے قائم فرماتے ہیں وہ اللہ تعالیٰ کی طرف سے مؤید ہوتی ہے، اللہ تعالیٰ ہر طرح کے مصالِح اور ضروریات کے جاننے والے ہیں، علیم وخبیر ہیں، جو حکم بھی رسول کی جانب سے دیا جائے، اس میں چوں چرا کی گنجائش نہیں، اگر رسول اللہ صلی اللہ علیہ وسلم خود رائے طلب فرمائیں یا آپ کو مشورہ دیا جائے اور اس میں کسی قسم کا اصرار نہ ہو تو اس کی اجازت ہے، اس کے متعدد واقعات حدیث و سیرت میں موجود ہیں۔

غزوہ بدر کے موقع پر حضرت حباب بن منذر رضی اللہ عنہ کا مشورہ آپ صلی اللہ علیہ وسلم نے قبول فرمایا (۱)، غزوہ خندق کے موقع پر خود آپ صلی اللہ علیہ وسلم نے حضرت سلمان فارسیؓ سے مشورہ لیا (۲)، غزوہ احد کے موقع پر آنحضرت صلی اللہ علیہ وسلم کی رائے مدینہ میں قیام کی تھی لیکن وہ صحابہ جو غزوہ بدر میں شریک نہ ہو سکے تھے جذبہ جہاد اور شوق شہادت سے سرشار تھے (۳)، انھوں نے باہر نکل کر مقابلہ کرنے کی رائے دی، آپ صلی اللہ علیہ وسلم نے ان کی طیب خاطر کے لیے ان کی رائے قبول فرمائی، اس کا کچھ نقصان بھی ہوا، غزوہ احد میں بڑے بڑے صحابہ کرام شہید ہوئے، حضرات صحابہ رضی اللہ عنہم کو اگر یہ اندازہ ہو جاتا کہ آپ صلی اللہ علیہ وسلم حکم دے رہے ہیں اور آپ صلی اللہ علیہ وسلم کی خواہش اس میں ہے تو فوراً تسلیم خم کر دیتے اور اگر کوئی مشورہ کی بات ہوتی تو مشورہ بھی دیتے، حضرت بریرہؓ جو حضرت عائشہؓ کی خادمہ تھیں، ان کو آپ صلی اللہ علیہ وسلم نے ایک خانگی مشورہ دیا، انھوں نے دریافت کیا کہ

(۱) سیرت ابن ہشام ۱/۳۷۸ (۲) زاد المعاد، کتاب الجہاد والمغازی، فضل رأی سلمان

(۳) زرقانی ۲/۲۵

بحفر الخندق / ۲۴۰

اللہ کے رسول! یہ آپ کا حکم ہے یا صرف خانگی مشورہ ہے؟ جب آپ صلی اللہ علیہ وسلم نے فرمایا کہ حکم نہیں صرف مشورہ ہے تو انہوں نے معذرت فرمائی، اور آپ صلی اللہ علیہ وسلم نے اس کو قبول فرمایا، حکم نہیں دیا۔ (۱)

اسوۂ کاملہ

یہ ساری تفصیل اس زمانہ تک محدود تھی جب احکامات شریعت نازل ہو رہے تھے، ان میں کبھی رد و بدل بھی ہوتا، احکامات منسوخ بھی ہوتے، لیکن تینیس سال کی مدت میں جب یہ شریعت مکمل ہو گئی اور آپ صلی اللہ علیہ وسلم دنیا سے تشریف لے گئے تو یہ پورا نظام متعین ہو گیا، اب کسی حکم میں تبدیلی کی کوئی گنجائش باقی نہیں رہی، اور نہ اس کی گنجائش باقی رہی کہ کسی مسئلہ میں آپ صلی اللہ علیہ وسلم سے کچھ دریافت کیا جاسکتا ہو، آپ صلی اللہ علیہ وسلم نے ہر چیز تفصیلی طور پر بیان فرمادی، اب آپ صلی اللہ علیہ وسلم کے لائے ہوئے نظام شریعت کی پیروی ہر امتی کا فرض ہے، اور جو کچھ منقول ہے وہ حکم شریعت ہے، یہ تقسیم اب کسی طرح ممکن نہیں کہ کسی مسئلہ کو آپ صلی اللہ علیہ وسلم کی بشری رائے کہہ کر چھوڑ دیا جائے، کوئی اگر ایسا سوچتا یا رائے رکھتا ہے تو یہ اس کے لیے خطرے کی بات ہے، آپ صلی اللہ علیہ وسلم اسوۂ کاملہ ہیں، آیت شریفہ میں خطاب براہ راست حضرات صحابہؓ سے ہے، لیکن بالواسطہ پوری امت کو خطاب کیا جا رہا ہے، اور جس طرح قرن اول میں ترتیب بدل جانے کے نتیجے میں حیرانی و سرگردانی کا خطرہ تھا وہ خطرہ آج بھی ہے، آپ صلی اللہ علیہ وسلم کو پوری امت کے لیے مطاع بنایا گیا، ہر امتی کی حیثیت بنیادی طور پر مطاع کی ہے، اسی طرح آپ صلی اللہ علیہ وسلم کی لائی ہوئی شریعت کی حیثیت بھی مطاع کی ہے، علمائے امت کو ناسمین رسول اسی بناء پر کہا گیا ہے کہ وہ آپ صلی اللہ علیہ وسلم کی لائی ہوئی شریعت کے حامل ہیں، ان

(۱) صحیح بخاری، کتاب النکاح، باب شفاعۃ النبی صلی اللہ علیہ وسلم

کے ان فیصلوں میں جو قرآن و سنت سے مأخوذ ہوں ان کی پیروی بھی لازم ہے، درحقیقت یہ ان کی پیروی نہیں بلکہ نبی صلی اللہ علیہ وسلم کی پیروی ہے۔

اطاعت مطلقہ

جس طرح آپ صلی اللہ علیہ وسلم حیات طیبہ میں مطاع تھے، اسی طرح آج بھی مطاع ہیں، اور آپ کی اطاعت کا مظہر آپ کی شریعت کا اتباع ہے اور جس طرح آپ کی حیات طیبہ میں آپ کی رائے کو کسی کی خواہش و ضرورت یا مصلحت کی خاطر تبدیل کر دینے میں سخت حیرانی کا اندیشہ ہے، قرآن مجید میں صاف کہہ دیا گیا ہے: ﴿لَوْ يُطِيعُكُمْ فِي كَثِيرٍ مِّنَ الْأَمْرِ لَعَنِتُمْ﴾ ”اگر وہ (یعنی نبی صلی اللہ علیہ وسلم) بہت سے امور میں تمہاری بات مانیں تو تم چکر میں پڑ جاؤ۔“ آپ صلی اللہ علیہ وسلم کی حیات میں چونکہ اس کا احتمال تھا کہ صحابہ کی رائے اختیار کی جاتی اور مشاورت ہوتی، اس لیے ”فِي كَثِيرٍ مِّنَ الْأَمْرِ“ فرمایا گیا، آپ صلی اللہ علیہ وسلم کی وفات کے بعد اس کا کوئی احتمال باقی نہیں رہا، اس لیے کسی بھی منصوص حکم شرعی میں ایسی گفتگو کی بھی گنجائش نہیں، جس طرح کتاب و سنت میں وہ حکم منقول ہے اسی طرح اس کو باقی رکھنا اور عمل کرنا اور کرنا علمائے امت کی ذمہ داری ہے۔

موجودہ دور کا یہ ایک بڑا فتنہ ہے کہ بہت سے نام نہاد علماء یا وہ جدید تعلیم یافتہ طبقہ جو کتاب و سنت سے ناواقف ہے، بعض مرتبہ منصوص احکامات شرعیہ کے بارے میں ایسی رائے کا اظہار کرتا ہے جس کی کوئی گنجائش نہیں ہوتی، اور اگر وہ رائے تسلیم کر لی جائے تو پھر رسول اللہ صلی اللہ علیہ وسلم کی حیثیت مطاع کی نہیں رہ جاتی، بلکہ اس میں اپنی رائے کو ان کی رائے پر غالب کرنا ہے، اور اس کے نتیجہ میں امت کے لیے حیرانی کے سوا کچھ نہیں، آج ایک رائے ہے، کل دوسری رائے سامنے آئے گی، اور شریعت کھلواڑ بن کر رہ جائے گی، اور اس کا مقصد نفوت ہو جائے گا، قرآن مجید میں

اس کے لیے ”عنت“ کا لفظ استعمال ہوا ہے، جس میں مشقت شدیدہ کا بھی مفہوم ہے، اور اختلال کا بھی، یعنی سخت دشواری کے نتیجہ میں آدمی چکر کر رہ جائے گا، اس کو پھر کوئی سرانمل سکے گا، امت کے ہر ہر فرد کی ذمہ داری ہے، خواہ کسی طبقہ سے اس کا تعلق ہو، شریعت مطہرہ سے اس کا تعلق کبھی ٹوٹنے نہ پائے، اس لیے کہ جب ایک مرتبہ آدمی تاریکی میں پڑ جاتا ہے تو پھر اس کو راستہ ملنا سخت دشوار ہو جاتا ہے: ”وَمَنْ لَمْ يَجْعَلِ اللَّهُ لَهُ نُورًا فَمَا لَهُ مِنْ نُورٍ“ (اللہ جس کو روشنی نہ دے اس کو روشنی کہاں سے ملے گی!؟)

صحابہ پر اللہ کا انعام

حضرات صحابہ کرام رضی اللہ عنہم کو اللہ تعالیٰ نے اپنے محبوب رسول صلی اللہ علیہ وسلم کی صحبت و رفاقت کے لیے منتخب فرمایا تھا، پوری جماعت کی تربیت خود آنحضرت صلی اللہ علیہ وسلم نے فرمائی تھی، ان کے دلوں کو اللہ تعالیٰ نے محبت رسول سے معمور کر دیا تھا، وہ آپ صلی اللہ علیہ وسلم کے چشم و ابرو کے منتظر رہتے تھے، آپ صلی اللہ علیہ وسلم کی محبت و اطاعت کا جو نمونہ انہوں نے چھوڑا وہ پوری امت کے لیے بڑا سرمایہ ہے، اللہ تعالیٰ کا ان پر خاص انعام یہ تھا کہ وہ مزاج نبوت میں ڈھل گئے تھے، حضور صلی اللہ علیہ وسلم کی چاہت ان کی چاہت تھی، آپ صلی اللہ علیہ وسلم کی مرضی کے آگے دنیا کی بڑی سے بڑی دولت و عزت قربان کر دینا ان کے لیے بڑی بات نہ تھی، اور یہ صرف ان کا حال نہ تھا بلکہ ان کی طبیعت ثانیہ بن گئی تھی، ایمان سے ان کے دل لبریز تھے، خیر ان کے مزاج میں داخل ہو گیا تھا، اللہ تعالیٰ ان پر اپنے اس انعام کا تذکرہ کرتے ہوئے ارشاد فرماتے ہیں:

﴿وَلَا يَكُنَّ اللَّهُ حَبْصَ إِلَيْكُمْ الْإِيمَانَ وَزَيْنَهُ فِئْتَابُكُمْ وَكَرَهُ

إِلَيْكُمْ الْكُفْرَ وَالْفُسُوقَ وَالْعِصْيَانَ، أُولَئِكَ هُمُ الرَّاشِدُونَ ﴿١﴾
 ”البتہ اللہ ہی نے تمہارے لیے ایمان میں رغبت پیدا فرمادی اور کفر و
 نافرمانی اور معصیت سے تمہیں بیزار کیا، یہی لوگ راہ ہدایت پر ہیں۔“
 آگے ارشاد ہوتا ہے:

﴿فَضْلًا مِّنَ اللَّهِ وَنِعْمَةً﴾

” (جو ہوا وہ) اللہ کے فضل سے اور اس کے احسان سے۔“

وہ صحابہ جن کی بڑی تعداد ایمان لانے سے پہلے دوسرے رنگ میں رنگی ہوئی تھی، عمومی ماحول کے اثرات اکثر لوگوں پر تھے، لڑائی جھگڑا جن کی گھٹی میں پڑا تھا، اور دسیوں برائیاں ان میں پائی جاتی تھیں، ایمان لاتے ہی ان کی دنیا بدل گئی، ایک صحابیؓ کے بارے میں آتا ہے کہ وہ ایمان لانے کے بعد کہیں سے گذر رہے تھے وہاں کسی خاتون نے جس سے پہلے ان کے تعلقات رہ چکے تھے دل لگی کی دعوت دی، انھوں نے فرمایا کہ اب یہ نہیں ہو سکتا، میں ایمان لا چکا ہوں، ایمان ایسی باتوں سے روکتا ہے (۲)، ان میں کتنے شراب کے رسیا تھے، لیکن حرمت کا اعلان آتے ہی پھر کبھی خیال بھی نہ لائے، ان کے دلوں کی کیفیت ایسی بدلی کہ ایسی تبدیلی کا نظارہ دنیا نے کبھی نہ کیا ہوگا، یہ ان کے ساتھ اللہ کا خاص فضل تھا، اللہ نے ان کا انتخاب اپنے نبی کی صحبت کے لیے فرمایا تھا، ان میں ایمان لانے سے پہلے بھی نفاق نہیں تھا، دوغلا پن نہیں تھا، وہ صاف گو تھے، حقیقت شناس تھے، جب کسی بات کو صحیح سمجھتے تو اسی کے ہو رہتے، ایمان کے بعد جب حق ان کے سامنے آیا اور ان کے دلوں میں اس کی مٹھاس پیدا ہوئی تو ان کی رت بدل گئی، وہ آنحضرت صلی اللہ علیہ وسلم کی صحبت و تربیت میں ایسے ڈھل گئے اور حق کے ایسے داعی بن گئے کہ جہاں گئے وہاں کی دنیا بدل ڈالی،

(۱) سورہ حجرات/ ۸

(۲) ابوداؤد، باب فی قولہ تعالیٰ: الزانی لا ینکح الا زانیۃ/ ۲۰۵۳، سنن نسائی/ ۳۲۲۸

اپنے بلند اخلاق و کردار سے زہد و پرہیزگاری سے اور خلوص و محبت سے انھوں نے دلوں کو فتح کر لیا، چونکہ دین کی حامل وہ ہی جماعت تھی جو دنیا کے اسلام کی معلم بنی، اس لیے اللہ تعالیٰ نے ان کو خاص امتیاز بخشا تھا تا کہ وہ آپ صلی اللہ علیہ وسلم سے دین سیکھ کر اور آپ کے رنگ میں رنگ کر دنیا کے مختلف علاقوں میں دین کی مکمل ترجمانی کر سکیں، پھر آگے اس کے بارے میں قرآن مجید کی گواہی ہے کہ:

﴿أُولَٰئِكَ هُمُ الرَّاشِدُونَ﴾

”یہی لوگ راہ ہدایت پر ہیں۔“

دوسری جگہ ان کے بارے میں یہ اعلان بھی ہو چکا ہے کہ ”رضی اللہ عنہم و رضوا عنہ“ (اللہ ان سے راضی ہو اور وہ اللہ سے راضی ہوئے)۔

بعد میں آنے والوں کے لیے خطرہ

آیت کے آغاز میں ایک بڑے خطرہ سے آگاہ کیا گیا تھا کہ اگر رسول اللہ صلی اللہ علیہ وسلم کو تم اپنی مرضی پر چلانا چاہو گے تو پورا نظام بگڑ کر رہ جائے گا، مگر اس کے آگے ہی یہ وضاحت کی جا رہی ہے کہ تم پر اللہ کا بڑا فضل یہ ہے کہ تم اس سے دور رہے، اللہ نے خیر کو تمہارے دلوں میں پیدا فرما دیا ہے، اور رسول اللہ صلی اللہ علیہ وسلم کی اطاعت تمہارے مزاج میں داخل کر دی ہے، اس سے ایک اشارہ یہ ملتا ہے کہ حضرات صحابہ کے دور میں تو وہ خطرہ بہت کم تھا، اس لیے کہ وہ اطاعت میں ڈھلے ہوئے تھے، لیکن یہ خطرہ زمانہ نبوت سے دوری کے ساتھ ساتھ بڑھتا جائے گا، گرچہ آنحضرت صلی اللہ علیہ وسلم موجود نہ رہیں گے لیکن لوگ آپ صلی اللہ علیہ وسلم کے ارشادات کو اپنے مفاد کے مطابق کرنے کی کوشش کریں گے، گویا کہ حدیث کو اپنی مرضی کے مطابق بنائیں گے، اور اس کی بیجا تاویلیں کریں گے، اس کی مثال ایسی

ہے جیسے آپ صلی اللہ علیہ وسلم کی حیات طیبہ میں آپ کو اپنی رائے پر آمادہ کرنا، جیسے وہاں کہا گیا کہ اگر رسول صلی اللہ علیہ وسلم تمہاری ہر بات ماننے لگیں گے تو تم سخت دشواری میں پڑ جاؤ گے، اسی طرح اگر ارشادات رسول کو بھی اپنی مرضی اور اپنی خواہش کے مطابق کیا جائے گا تو اس کے نتیجے میں بھی حیرانی و سرگردانی کے سوا کچھ ہاتھ نہ آئے گا۔



﴿وَإِنْ طَاغَفَتَانِ مِنَ الْمُؤْمِنِينَ اقْتُلُوا فَاصْلِحُوا
 بَيْنَهُمَا فَإِنْ مَبَغَتْ إِحْدَاهُمَا عَلَى الْأُخْرَى
 فَقَاتِلُوا الَّتِي تَبْغِي حَتَّى تَفِيءَ إِلَى أَمْرِ اللَّهِ فَإِنْ
 فَآءَتْ فَاصْلِحُوا بَيْنَهُمَا بِالْعَدْلِ وَأَقْسِطُوا إِنَّ
 اللَّهَ يُحِبُّ الْمُقْسِطِينَ﴾

”اور اگر اہل ایمان میں دو فریق لڑ پڑیں تو ان دونوں میں میل
 ملاپ کرادو، پھر اگر ان میں سے ایک دوسرے پر زیادتی کرے
 تو زیادتی کرنے والے سے لڑو یہاں تک کہ وہ اللہ کے حکم کے
 لیے جھک جائے، پس اگر وہ جھک جاتا ہے تو پھر دونوں میں
 برابری سے صلح کرادو اور انصاف سے کام لو، بلاشبہ اللہ تعالیٰ
 انصاف کرنے والوں کو پسند فرماتا ہے۔“

صلاح و اصلاح کا اسلامی نظام

عالمگیر فساد

صلاح و اصلاح کا جو عالمی نظام اسلام نے پیش کیا ہے، اگر اس کو دنیا اختیار کر لے تو فساد و افساد کے عالمگیر ماحول میں تبدیلی لائی جاسکتی ہے، سیلاب جتنا تیز ہو باندھ اس کی شدت کو دیکھ کر باندھا جاتا ہے، آج پوری دنیا جس طرح کرپشن کا شکار ہے، اتنے وسیع پیمانہ پر شاید ہی کبھی بگاڑ پھیلا ہو، قرآن مجید نے اس کی وجہ بھی بیان کر دی ہے: ﴿ظَهَرَ الْفَسَادُ فِي الْبَرِّ وَالْبَحْرِ بِمَا كَسَبَتْ أَيْدِي النَّاسِ﴾ (۱) (خشکی اور تری میں بگاڑ پھیل گیا ہے، لوگوں کے کرتوتوں کی وجہ سے۔)

اعمال کی خاصیتیں

اللہ تعالیٰ نے جس طرح اشیاء میں خواص رکھے ہیں، اسی طرح اعمال میں بھی خواص رکھے ہیں، حدیثوں میں اس کی تفصیلات موجود ہیں، گانے بجانے اور فحاشی کی خصوصیت یہ ہے کہ اس کے بعد زلزلوں اور طوفانوں کی کثرت ہوتی ہے، زمانہ اس کا گواہ ہے، دنیا میں آج فحاشی اور گانے بجانے کو جس طرح ایک فن کی شکل دے دی گئی ہے اور اس کو تعلیم کا اہم جزء بنا دیا گیا ہے، شاید پہلے اس کا تصور بھی نہ کیا گیا ہوگا، اس کا نتیجہ یہ ہے کہ مختلف ملکوں میں زلزلوں اور طوفانوں کا ایک تسلسل سا معلوم ہوتا ہے۔

دنیا میں قیامت سے پہلے قیامت کا منظر نگاہوں کے سامنے ہے، ہر شخص کو صرف اپنی فکر لگی ہے، اپنے تھوڑے سے فائدہ کے لیے وہ سب کچھ کرنے کے لیے تیار ہے، اس خود غرضی کی خاصیت بے برکتی ہے، اور اس کا نتیجہ یہ ہے کہ افراد افراد کے ساتھ، جماعتیں جماعتوں کے ساتھ اور ملک ملکوں کے ساتھ برسر پیکار ہیں، عدل و انصاف کے پیمانے بدل گئے ہیں، اصول و اخلاق کا توازن بگڑ گیا ہے۔

اصلاح کی دعوت

اسلام نے صرف اصلاح ہی نہیں بلکہ اصلاح کی بھی دعوت دی ہے، سیلاب آتا ہے تو کوئی اپنے گھر کے دروازے بند کر کے محفوظ نہیں رہ سکتا، تیز موجیں اس کا خاتمہ کر کے دم لیں گی، اس کا طریقہ صرف یہ ہے کہ سیلاب کو روکنے کی کوشش کی جائے اور اس کے لیے اپنی جان کی بازی لگا دی جائے۔

موجودہ عالمی نظام کا سب سے بڑا نعرہ آزادی کا ہے، کوئی کچھ بھی کرے کسی کو اس وقت تک روکنے کا حق نہیں جب تک وہ دوسرے سے تعرض نہیں کرتا اور اس قانون میں بھی ایسا کھولنا ہے کہ ملک ملک کو ہڑپ کر جاتے ہیں، کسی کے منہ میں زبان نہیں جو بولے ”جس کی لاٹھی اس کی بھینس“ کا اندھا نظام اپنی ترقی یافتہ شکل میں پوری طرح موجود ہے۔

اسلام نے اپنے ماننے والوں کو اس کا مکلف کیا ہے کہ وہ اصلاح کے ساتھ اصلاح کے عمل کو جاری رکھیں، آپس کے جھگڑوں کو دور کریں، نزاعات کا تصفیہ کریں، تاکہ اللہ کی بخشی ہوئی صلاحیتیں صحیح مثبت اور تعمیری کاموں میں صرف ہوں، خاص طور پر اگر ایمان والوں میں نزاعی شکلیں پیدا ہو جائیں تو اصلاح کی ہر ممکن کوشش کی جائے۔

آپس کے جھگڑوں کا وبال

آپس کے جھگڑے خواہ کتنے ہی معمولی کیوں نہ نظر آتے ہوں، اسلام میں ان کو بدترین گناہوں میں شمار کیا گیا ہے، ایک حدیث میں ان کو ”حالقہ“ (۱) سے تعبیر کیا گیا ہے، حالقہ استرے کو کہتے ہیں، جس طرح استرے سے سر کے بال صاف ہو جاتے ہیں، اسی طرح آپس کے جھگڑوں سے دین آہستہ آہستہ نکل جاتا ہے، جو اعمال کیے گئے ہیں اس کا خطرہ پیدا ہو جاتا ہے کہ وہ اعمال رائیگاں نہ چلے جائیں، اس لیے کہ نزاع میں عام طور پر آدمی اپنی زیادتی محسوس نہیں کر پایا، وہ فریق ثانی پر ظلم کرتا ہے، لیکن اپنے آپ کو مظلوم سمجھتا ہے، دوسرے کا حق مارتا ہے، اس کے ساتھ نا انصافی کرتا ہے، لیکن خود انصاف کی دہائی دیتا ہے، اس کے اس ظلم و زیادتی کے نتیجہ میں حرام نصیبی اس کا مقدر بنتی ہے، دنیا میں وہ اس کو اپنی عزت کا سوال سمجھتا ہے، لیکن آخرت میں اس سے بڑھ کر مفلس کون ہوگا کہ نیکوں کے باوجود اس کے بارے میں جہنم کا فیصلہ کر دیا جائے۔

جھگڑوں کی خاصیت اور اس کا نتیجہ یہ ہوتا ہے کہ کمزوری پیدا ہو جاتی ہے، دشمن کو غالب آنے کے مواقع حاصل ہو جاتے ہیں، قرآن مجید میں ارشاد ہے: ﴿وَلَا تَسْأَلُوهُم مَّا فَتَفَشَلُوهُ وَتَذْهَبَ رِيحُكُمْ وَاصْبِرُوا﴾ (۲) (اور آپس میں جھگڑامت کرو (ورنہ) تو تم ناکام ہو جاؤ گے اور تمہاری ہوا اکھڑ جائے گی اور ثابت قدم رہو۔)

صلح صفائی کا حکم

جس طرح خود جھگڑوں میں پڑنا باعث خفت و ذلت ہوتا ہے اور اس سے دور رہنے کی تلقین کی گئی ہے، اسی طرح اہل ایمان کو یہ حکم بھی دیا گیا ہے کہ جھگڑے کے

(۱) ابو داؤد، باب فسی اصلاح ذات البین / ۴۹۲۱، ترمذی، باب اصلاح ذات البین /

ماحول کو بھی بدلنے کی کوشش کریں اور اگر اہل ایمان آپس میں الجھ رہے ہوں تو ان میں صلح کرادی جائے، دو ٹوٹے دلوں کو جوڑنا اور آپس میں صلح کرادینا اتنا اہم اور فضیلت والا کام ہے کہ اس کے لیے اگر کچھ بات بھی بنانی پڑے تو اس کی اجازت دی گئی ہے۔

سورۃ الحجرات کی چھٹی آیت میں یہ حکم تھا کہ ہر سنی سنائی بات پر کان نہ دھرا جائے، اگر ایسا شخص کوئی خبر لے کر آیا ہے جس کا اعتبار نہیں تو بغیر تحقیق کوئی اقدام نہ کیا جائے، اگر غلطی ہوگئی تو اس کا نتیجہ جھگڑے کی شکل میں ظاہر ہوگا، اور یہ بات بڑھتے بڑھتے قتل و غارت گری تک پہنچ سکتی ہے، اسی لیے اسی سورہ کی نویں آیت میں یہ تلقین کی جا رہی ہے کہ اگر اہل ایمان میں جھگڑے کی یہ شکل پیدا ہو تو ان میں صلح کی کوشش کی جائے اور اگر کوئی فریق صلح پر رضامند نہ ہو تو حتی المقدور اس کو اس پر آمادہ کیا جائے، ارشاد ہوتا ہے:

﴿وَإِنْ طَائِفَتَانِ مِنَ الْمُؤْمِنِينَ اقْتَتَلُوا فَأَصْلِحُوا بَيْنَهُمَا﴾ (۱)

”اور اگر اہل ایمان میں دو فریق لڑ پڑیں تو ان دونوں میں میل

ملا پ کرادو۔“

عربک گرامر کا یہ قاعدہ ہے کہ اگر اسم (Noun) پر ”ان“ کا لفظ آجائے تو اس کے بعد فعل ماضی، مضارع کے معنی دیتا ہے، یہاں پر بھی بظاہر یہی مفہوم ہے کہ اگر دو گروہوں میں جھگڑا بڑھ جائے اور اس کا خطرہ پیدا ہو جائے کہ وہ قتل و غارت گری شروع کر دیں گے تو دونوں میں صلح کرادو، صلح کا یہ کام جتنی جلدی کرادیا جائے، اور بات آگے نہ بڑھنے دی جائے، اتنا ہی یہ آسان ہے، جتنی اس میں تاخیر ہوتی جاتی ہے، دشواریاں بڑھتی جاتی ہیں۔

خود صلح کرانے میں دشواری ہو اور اس کا غالب امکان ہو کہ دونوں فریق یا

دونوں میں سے کوئی ایک فریق اس کی بات ماننے پر رضامند نہ ہوگا تو بہتر ہے کہ درمیان میں ایسے لوگوں سے ثالثی کرائی جائے جن کا دونوں فریقوں پر اثر ہو اور دونوں فریق اس کی بات میں وزن محسوس کرتے ہوں۔

آیت کے شان نزول میں بعض واقعات بھی نقل کیے جاتے ہیں، لیکن اس میں خطاب جس طرح قرن اول کے مسلمانوں کو کیا گیا ہے، اسی طرح قیامت تک کے مسلمان اس کے مخاطب ہیں، ان کی ذمہ داری ہے کہ اصلاح کے عمل کو جاری رکھیں، اگر صورت حال یہ پیدا ہو کہ ایک گروہ ظلم و زیادتی پر آمادہ ہو جائے اور وہ کسی کی بات سننے کو تیار نہ ہو تو ہر ممکن طاقت سے اس فریق کو ظلم و زیادتی سے روکا جائے، ارشاد ہوتا ہے:

﴿فَإِنْ بَغَتْ إِحْلَاهُمَا عَلَى الْأُخْرَىٰ فَقَاتِلُوا الَّتِي تَبْغِي حَتَّىٰ تَفِيءَ إِلَىٰ أَمْرِ اللَّهِ﴾ (۱)

”پھر اگر ان میں سے ایک دوسرے پر زیادتی کرے تو زیادتی کرنے والے سے لڑو یہاں تک کہ وہ اللہ کے حکم کے لیے جھک جائے۔“

”بغی“ بغاوت کے معنی میں استعمال ہوتا ہے، لیکن اس کے اصل معنی حد سے تجاوز کرنے اور زیادتی کرنے کے ہیں، جو فریق بھی زیادتی کر رہا ہو اور بات سننے کا روادار نہ ہو تو مسلمانوں کے نمائندہ اداروں کی ذمہ داری ہے کہ وہ ہر طرح سے روکنے کی کوشش کریں، جہاں مسلمانوں کے پاس قوتِ نافذہ ہو، وہ اس قوت کا استعمال کریں تاکہ فساد کا وہ دروازہ بند ہو جائے، اور جہاں قوتِ نافذہ نہ ہو وہاں سماج کے دباؤ سے اجتماعی اور قانونی طاقت سے زیادتی کرنے والے فریق کو روکنے کی کوشش کی جائے۔

صلح کرانے کے آداب

آگے جو بات کہی جا رہی ہے وہ صرف اسلام ہی کے متوازن عادلانہ نظام کا ایک حصہ ہے، دوسری جگہ اس کا تصور بھی مشکل ہے، طاقت سے ایک فریق کو روکنے کے باوجود اصلاح کی دوسری کوشش کا حکم دیا جا رہا ہے اور یہ اسی وقت ممکن ہے کہ جب قوت کے استعمال میں بھی اعتدال و توازن قائم رہے، سب سے مشکل ترین کام ہے، آدمی خلاف ہوتا ہے تو دشمنی کے سارے حدود پار کرنے لگتا ہے، چاہتا ہے تو محبوب کی خامیاں خوبیوں کی شکل میں اس کو نظر آتی ہیں، اسلام کی تعلیم یہ ہے کہ:

”أحبب حبیبك هونا ما عسى أن يكون بغيضك يو ما ما،
وابغض بغيضك هونا ما عسى أن يكون حبیبك يو ما ما“ (۱)
(محبوب سے محبت کرو تو بھی اعتدال کے ساتھ، ممکن ہے کہ کسی دن وہ تمہارا مبغوض بن جائے، نفرت کرو تو بھی توازن کے ساتھ، ہو سکتا ہے کہ وہ کسی دن تمہارا محبوب بن جائے۔)

دو فریقوں میں ثالثی کرنے والوں کو یہ بنیادی حکم ہے کہ اگر ایک فریق بات نہیں مانتا اور وہ ظلم پر کمر بستہ ہے، اس کو بہ زور طاقت ظلم سے روک دو، لیکن طاقت کے استعمال میں توازن قائم رہے، اصلاح کی کوشش ابھی ختم نہیں ہوئی، طاقت کے زور پر سہی، جب ایک فریق جھک گیا اور زیادتی سے باز آ گیا تو اب دوبارہ دونوں فریقوں کو جوڑنے کی کوشش کرو اور دلوں کو ملانے کا کام کرو، ارشاد ہوتا ہے:

﴿فَإِنْ فَاءَتْ فَأَصْلِحُوا بَيْنَهُمَا بِالْعَدْلِ وَأَقْسِطُوا﴾ (۲)

پس اگر وہ جھک جاتا ہے تو پھر دونوں میں برابری سے صلح کرادو

(۱) ترمذی، باب ماجاء فی الاقتصاد فی الحب والبغض/۲۱۲۸، مصنف ابن ابی شیبہ، کتاب

(۲) سورہ حجرات/۱۱

الاولئ/۱۴۴

اور انصاف سے کام لو۔“

صلح کی دوسری کوشش کے موقع پر بار بار انصاف کا حکم اسی لیے دیا جا رہا ہے کہ جب صلح کرانے والے، زیادتی کرنے والے فریق کے خلاف طاقت کا استعمال کر چکیں اور اس کی ضرورت اسی لیے پڑی کہ انھوں نے بات نہیں مانی تو طبعی طور پر میلان دوسرے فریق کی طرف ہونے کا غالب امکان ہے، اس اندیشہ کے پیش نظر اس کی تاکید کی جا رہی ہے کہ کسی کی طرف فیصلہ کرنے میں جھکاؤ نہ ہو، اور صلح ممکن بھی اسی وقت ہے کہ جب دونوں فریق صلح کرانے والوں کو ہمدرد سمجھیں اور کسی ایک فریق کی طرف جھکاؤ محسوس نہ کیا جائے:

﴿إِنَّ اللَّهَ يُحِبُّ الْمُقْسِطِينَ﴾ (۱)

”بلاشبہ اللہ تعالیٰ انصاف کرنے والوں کو پسند فرماتا ہے۔“

پر پوری آیت کا اختتام کیا جا رہا ہے، جو مسک الختام ہے، صلح و اصلاح کی ساری کوششیں جو بڑی مبارک ہیں، اور ان پر اجر کے بڑے وعدے ہیں، اسی وقت کامیاب ہو سکتی ہیں جب انصاف اور عدل کے ساتھ یہ کوششیں کی جائیں، اور پھر یہی علی العموم انعام ربانی ہے، ان لوگوں کے لیے جو ہر موقع پر انصاف سے کام لیتے ہیں۔

یہیں سے یہ بات صاف ہو جاتی ہے کہ جب اصلاح ذات البین میں، ٹوٹے اور روٹھے دلوں کو جوڑنے میں اس قدر اجر و ثواب ہے کہ جھوٹ جیسی برائی کو بھی اس کے لیے ایک حد تک روا رکھا گیا، تو اگر کوئی دلوں کو توڑنے کا کام کرے، لوگوں کو آپس میں لڑائے اور نمک مرچ لگا کر بات کو بگاڑے تو وہ کس قدر غضب الہی کا مستحق ہے!!

&

﴿ إِنَّمَا الْمُؤْمِنُونَ إِخْوَةٌ فَأَصْلِحُوا بَيْنَ أَخَوِيكُمْ
وَاتَّقُوا اللَّهَ لَعَلَّكُمْ تُرْحَمُونَ ﴾

”تمام اہل ایمان بھائی بھائی ہیں، تو اپنے بھائیوں کے درمیان
صلح کرادیا کرو، اور اللہ سے ڈرتے رہو تا کہ تم پر رحمت ہو۔“

اخوت اسلامی

ایمانی اخوت کی طاقت

اسلام نے اپنے ماننے والوں کو محبت کی ایک لڑی میں پرو دیا، اپنے بیگانے ہو گئے اور بیگانے سکے بھائیوں سے بڑھ کر قرار پائے، خوئی رشتہ کی اہمیت اپنی جگہ مسلم ہے لیکن اسلامی رشتہ خوئی رشتہ سے بڑھ کر ہے، خوئی رشتہ طبعی اور فطری ہے، اس میں شعور و تعقل کو دخل نہیں ہوتا لیکن ایمانی رشتہ عقل و آگہی کی بنیادوں پر قائم ہوتا ہے، عقل کے راستہ سے یہ محبت دل میں داخل ہوتی ہے پھر کوئی بڑی سے بڑی طاقت اس کو جدا نہیں کر سکتی، خوئی رشتے ٹوٹتے ہوئے دیکھے گئے ہیں لیکن ایمان کا رشتہ جب استوار ہو جاتا ہے تو شاید ہی اس کو کسی نے ٹوٹتے ہوئے دیکھا ہو، اس ایمانی رشتہ کی بنیاد ایمان ہے، ایمان کی پختگی کے ساتھ اس کی پختگی قائم ہے، ایمان کی کمزوری سے یہ رشتہ بھی کمزور پڑ جاتا ہے۔

آنحضرت صلی اللہ علیہ وسلم کا فیض تربیت

آنحضرت صلی اللہ علیہ وسلم کی بعثت سے پہلے لوگ اس رشتہ سے واقف نہ تھے، ان کے تعلقات قبائل کی بنیادوں پر قائم تھے، ان کے یہ تعلقات اور آپس کے رشتے اندھے اصولوں کے ساتھ وابستہ تھے، ان کا لعرہ تھا ”أنصر أحمك ظالماً أو مظلوماً“ (ہر صورت میں بھائی کی مدد کرنی ہے وہ ظالم ہو یا مظلوم)، آنحضرت صلی اللہ علیہ وسلم نے بعثت کے بعد اسلامی اخوت کا جو رشتہ عطا فرمایا اس کو پاکیزہ اصولوں

کے ساتھ جوڑا اور اس کی روشنی میں ان اولین مسلمانوں کی ایسی تربیت فرمائی کہ وہ ان تعلیمات میں ڈھل گئے، اسلامی اخلاق و تعلیمات اور اجتماعی زندگی کے اصول ان کے مزاج میں داخل ہو گئے، اسی لیے جب آپ صلی اللہ علیہ وسلم نے ایک موقع پر فرمایا ”انصر أخاك ظالماً أو مظلوما“ (اپنے بھائی کی مدد کرو ظالم ہو یا مظلوم)، تو انہوں نے فوراً کہا ”هَذَا نَنْصُرُهُ مَظْلُوماً“ (ہم مظلوم کی مدد کرتے ہیں)، ”فكيف نَنْصُرُهُ ظالماً“ (ظالم کی مدد کیسے کریں؟)، آپ صلی اللہ علیہ وسلم نے فرمایا ”تَمْنَعُهُ مِنَ الظُّلْمِ“ (اس کو ظلم نہ کرنے دو، یہی اس کی مدد ہے) (۱)۔ آپ صلی اللہ علیہ وسلم کے فیض صحبت سے ان کے مزاج بدل گئے، کل تک جن کی زبانیں اسی نعرہ کو دہراتے دہراتے نہ تھکتیں تھیں، آج جب آنحضرت صلی اللہ علیہ وسلم نے اپنی زبان مبارک سے یہ جملہ دہرایا تو وہ چونک گئے، آپ صلی اللہ علیہ وسلم نے اس کا رخ پھیر دیا اور اس کی حقیقت بیان فرمادی کہ تم جس کو مدد سمجھتے ہو وہ دشمنی ہے، مدد تو یہ ہے کہ ظالم کو ظلم سے روک دیا جائے تاکہ وہ اس کے اخروی اور حقیقی نقصانات سے محفوظ رہے۔

صحابہ کی زندگی

اسی پاکیزہ اسلامی بھائی چارہ کا اثر تھا کہ اسلام پھیلتا جاتا تھا اور اسلامی برادری بڑھتی جاتی تھی، اس میں رنگ و نسل کی کوئی تمیز نہ تھی، کوئی جش کا ہے تو کوئی فارس کا، کوئی خالص عربی النسل ہے تو کوئی عجم کے خاندان کا فرد ہے، سب ایک دسترخوان کے شریک ہیں، سب اپنے اپنے طرف کے اعتبار سے لے رہے ہیں، کسی کو کسی سے کوئی عار ہے نہ بیر، یہ اسی اسلامی اخوت کا نمونہ تھا کہ عرب کے سردار فاروق

(۱) صحیح بخاری، باب أعن أخاك ظالماً أو مظلوماً، ۲۴۴۴-۶۹۵۲، ترمذی، باب انصر أخاك

اعظم رضی اللہ عنہ ایک حبشی نژاد سیاہ فام کے بارے میں ”سیدنا“ (۱) ہمارے آقا کے الفاظ استعمال کر رہے ہیں، حضرت بلال مؤذن رسول صلی اللہ علیہ وسلم کو یہ رتبہ کہاں سے ملا؟ یہ اسی اسلامی اخوت کا نتیجہ تھا۔

حضرات صحابہ کا مزاج بن چکا تھا، وہ اس اسلامی اخوت کے حامل و ترجمان تھے، پھر ہجرت مدینہ کے موقع پر آنحضرت صلی اللہ علیہ وسلم نے مواخات کی جو فضا قائم فرمائی، مہاجرین و انصار کے درمیان اس کے نتیجہ میں جو محبت قائم ہوئی تاریخ اس کی مثال پیش نہیں کر سکتی، ایک ایک مہاجر کو انصاری کا بھائی قرار دیا گیا، حضرات انصار نے اس کا حق ادا کر دیا، اپنا کل مال دو حصوں میں تقسیم کر دیا اور مہاجرین کو اس میں پوری طرح شریک کرنا چاہا، اس کی انتہائی مثال یہ ہے کہ ایک انصاری نے کہا کہ میری دو بیویاں ہیں آپ جس کو پسند کرنا چاہیں قبول کر لیں میں طلاق دے دیتا ہوں، آپ اس سے نکاح کر لیں۔ حضرات مہاجرین کہاں اس پر راضی ہوتے، انہوں نے کہا کہ بازار کا پتہ بتا دیجیے، یہ مال آپ کو مبارک ہو۔ (۲)

اسی اسلامی اخوت کا نتیجہ تھا کہ اوس و خزرج کے قبائل جن کی دشمنی سالہا سال سے چلی آرہی تھی، جنگ بعثت جن میں چالیس سال تک جاری رہ چکی تھی اسلام نے اس طرح ان کو جوڑ دیا کہ آج دونوں کی الگ الگ پہچان مشکل ہے، دنیا دونوں قبیلوں کو انصار کے نام سے جانتی ہے، اللہ تعالیٰ نے اس احسان کا ذکر قرآن مجید میں فرمایا ہے: ﴿وَادْكُرُوا نِعْمَةَ اللَّهِ عَلَيْكُمْ إِذْ كُنْتُمْ أَعْدَاءً فَأَلَّفَ بَيْنَ قُلُوبِكُمْ فَأَصْبَحْتُمْ بِنِعْمَتِهِ إِخْوَانًا﴾ (۳) (اور اپنے اوپر اللہ کی نعمت کو یاد کرو کہ تم (آپس میں ایک دوسرے کے) دشمن تھے تو اس (اللہ) نے تمہارے دلوں کو جوڑ دیا،

(۱) مصنف ابن ابی شیبہ، باب ما ذکر فی ابی بکر الصدیق رضی اللہ عنہ ۴/

(۲) صحیح بخاری، باب إحصاء النبی صلی اللہ علیہ وسلم بین المهاجرین والانصار/ ۳۷۸۰، نسائی،

باب الهدیة عن عرس/ ۳۷۰۱ (۳) سورہ آل عمران/ ۱۰۳

سو تم اس کی نعمت سے (آپس میں) بھائی بھائی ہو گئے۔
سورہ الحجرات کی دسویں آیت میں اسی بات کو تازہ کیا گیا ہے، ارشاد ہوتا ہے:

﴿إِنَّمَا الْمُؤْمِنُونَ إِخْوَةٌ﴾ (۱)
”تمام اہل ایمان بھائی بھائی ہیں۔“

رشتہ محبت

آیت کے اس حصہ میں کئی باتیں قابل غور ہیں، بھائی کا بھائی سے کیا رشتہ ہوتا ہے، کیسی محبت ہوتی ہے، آج خالص مادی دور میں شاید اس کو سمجھنا مشکل ہو، یورپ کے خالص مادی اور میکاکی نظام زندگی نے ساری انسانی قدریں خاک میں ملادیں، اخبار میں اکثر یہ خبریں بھی آنے لگی ہیں کہ ماں نے بیٹے کو قتل کیا، نوزائیدہ بچہ کو اس کی ماں کوڑے دان میں ڈال گئی، بعثت نبوی سے پہلے عربوں میں ہزار جاہلیت کے باوجود یہ درندگی نہ تھی، وہ بھائی کے رشتہ محبت سے آشنا تھے، اسی رشتہ کی طرف اشارہ کیا جا رہا ہے، ایک بھائی کا بھائی سے جو تعلق ہوتا ہے وہی تعلق ایک ایمان والے کا دوسرے ایمان والے سے ہوتا ہے۔ دوسری بات یہ ہے کہ تشبیہ میں کوئی واسطہ اختیار نہیں کیا گیا، یہ نہیں کہا گیا کہ ایمان والے بھائیوں کی طرح ہیں، براہ راست کہا جا رہا ہے کہ وہ تو بھائی بھائی ہیں۔ تیسری ایک بات اور قابل توجہ ہے، وہ یہ ہے کہ بات کہنے سے پہلے ”انما“ کا لفظ استعمال ہوا ہے، عربی گرامر کا قاعدہ یہ ہے کہ اگر لفظ ”انما“ کے ساتھ کسی چیز کی خبر دی جا رہی ہو تو وہ خبر بالکل نئی نہیں ہوتی، لوگ اس کے بارے میں پہلے سے واقف ہوتے ہیں گویا اس میں یہ اشارہ ہے کہ تم اخوت ایمانی سے واقف ہو تو تمہیں اس کا خیال رکھنا چاہیے۔

زندگی کا مزہ

آگے بطور خاص اس چیز کا ذکر کیا جا رہا ہے جس کی تمہید کے طور پر ﴿إِنَّمَا الْمُؤْمِنُونَ إِخْوَةٌ﴾ کہا گیا ہے، ارشاد ہوتا ہے:

﴿فَأَصْلِحُوا بَيْنَ أَخَوَيْكُمْ﴾

”تو اپنے بھائیوں کے درمیان صلح کرادیا کرو۔“

یہ پوری آیت درحقیقت گذشتہ آیت کا تتمہ ہے جس میں یہ حکم تھا کہ اگر دو مسلمان گروہوں میں تصادم ہو جائے تو تمہیں صلح صفائی کرادینی چاہیے، یہاں اس کی تخریض کی جا رہی ہے، اور اس کی وجہ بھی بیان ہو رہی ہے کہ اگر دو بھائیوں میں جھگڑا ہو جائے تو بقیہ بھائیوں کو رشتہٴ محبت کی بنا پر اس کی فکر ہوتی ہے کہ دونوں کو ملا دیا جائے تاکہ سب کو اس مصیبت سے نجات ملے اور زندگی کا مزہ آئے، اسی طرح ایمانی رشتہٴ اخوت میں بھی جو کسی طرح بھی خونی رشتہ سے کم نہیں بلکہ بعض وجوہات کی بنا پر اس سے بڑھ کر ہے، یہی فکر ہونی چاہیے، اگر دو ایمان والوں میں یا دو مسلمان گروہوں میں نزاع ہو تو بقیہ ایمان والے بھائیوں کی یہ ذمہ داری ہے کہ صلح صفائی کی فکر کریں تاکہ بہتر ماحول پیدا ہو، آپس کے تعلقات استوار رہیں اور جینے کا مزہ آئے، آیت کے اخیر میں فرمایا:

﴿وَاتَّقُوا اللَّهَ لَعَلَّكُمْ تُرْحَمُونَ﴾ (۱)

”اور اللہ سے ڈرتے رہو تاکہ تم پر رحمت ہو۔“

اس میں خطاب صرف کرانے والوں کو ہی نہیں ہے بلکہ دونوں جھگڑنے والے فریق بھی اس میں شامل ہیں، اور تمام مسلمانوں کے لیے ایک عمومی حکم بھی ہے، تقویٰ کی زندگی اختیار کرنے سے مومن اللہ کی رحمت خاص کا مستحق بنتا ہے، عام

طور پر جھگڑے دل کے میل سے پیدا ہوتے ہیں، کینہ کپٹ، حسد، غیبت، چغلی، حق تلفیاں جھگڑوں کی بنیاد بنتی ہیں، اگر تقویٰ مزاج میں داخل ہوگا تو دلوں میں صفائی پیدا ہوگی، قلبی امراض سے شفا ملے گی، دل آئینہ کی طرح شفاف ہو جائے گا، اپنی برائیاں نظر آنے لگیں گی، اب دوسروں کی آنکھوں کے شہتیر کے بجائے اپنی آنکھ کے تینکے نظر آئیں گے، دوسروں کے لیے چشم پوشی کا مزاج بنے گا، اور اس کے نتیجہ میں بہتر سے بہتر ماحول پیدا ہوگا، دونوں فریقوں کو بھی صلح کے لیے تقویٰ اختیار کرنے کی ضرورت ہے اور ثالثی کرنے والے اور صلح صفائی کرانے والے کو بھی تقویٰ کی ضرورت ہے تاکہ وہ جنبہ داری نہ برتے، فیصلہ کرتے وقت اللہ کا لحاظ اور اس کا ڈر ہو۔

مجموعی اعتبار سے اس تقویٰ کے نتیجہ میں جب میل ملاپ کا ماحول بنے گا، ایک دوسرے کا خیال ہوگا تو یہ چیزیں بھی رحمت الہی کو متوجہ کرنے والی ہیں۔

عالمی اخوت اسلامی کی یہ دعوت ہی نہیں بلکہ حقیقت ایمان کا یہ نتیجہ ہے جس کو آیت شریفہ میں بیان کر دیا گیا ہے، اور یہ نتیجہ تب ہی ظاہر ہوگا جب ایمان اور ایمان کے تقاضوں کو سمجھ کر ان پر عمل کا جذبہ ہوگا، جب مومن اپنے مومن بھائی کے لیے وہی پسند کرے گا جو اپنے لیے پسند کرتا ہے، جب وہ اپنے مومن بھائی کو نہ رسوا کرے گا نہ اس کو بے یار و مددگار چھوڑے گا، بلکہ اگر ضرورت پڑے گی تو اس کے لیے سپر بن جائے گا، یہ ہے وہ ایمانی اخوت کا مضبوط تر رشتہ جس کے نتیجہ میں ایک صحابی نے جان دے دی لیکن اپنے پیارے ایمانی بھائی سے پہلے خود پانی پینا گوارا نہ کیا۔ (۱)



(۱) معجم کبیر للطبرانی ۱/۳۲۶۴، بیہقی، شعب الایمان، باب ماجاء فی الايثار/۳۳۲۹.

﴿يَا أَيُّهَا الَّذِينَ آمَنُوا لَا يَسْخَرَكُم مِّن قَوْمٍ
 عَسَىٰ أَن يَكُونُوا خَيْرًا مِّنْهُمْ وَلَا نِسَاءً مِّن
 نِّسَاءٍ عَسَىٰ أَن يَكُنَّ خَيْرًا مِّنْهُنَّ وَلَا تَلْمِزُوا
 أَنفُسَكُمْ وَلَا تَنَابَزُوا بِالْأَلْقَابِ بِئْسَ الإِسْمُ
 الْفُسُوقُ بَعْدَ الإِيمَانِ وَمَن لَّمْ يَتُبْ فَأُولَئِكَ
 هُمُ الظَّالِمُونَ﴾

”اے ایمان والو! کوئی قوم دوسری قوم کی ہنسی نہ اڑائے، ہو سکتا ہے وہ ان سے بہتر ہوں اور نہ عورتیں عورتوں کی ہنسی کریں، ہو سکتا ہے وہ ان سے بہتر ہوں، اور ایک دوسرے پر عیب نہ لگاؤ اور نہ برے ناموں سے پکارو، ایمان کے بعد فسق بدترین نام ہے، اور جو توبہ نہ کریں وہی ناانصاف ہیں۔“

اصلاح معاشرہ کے قیمتی اصول

قومی عصبیت

موجودہ دور کے فتنوں میں جس فتنہ نے مسلمانوں کی وحدت کو پارہ پارہ کر رکھا ہے وہ فتنہ ”قومیت“ کا ہے، یہ کوئی نیا فتنہ نہیں ہے، زمانہ جاہلیت میں اسی قومیت نے ہزاروں کی جان لی، آدم کی اولاد کو اس نے ٹکڑیوں میں بانٹ دیا، قبائل کی تفصیل و تقسیم اس لیے تھی کہ تعارف و تقابہم کا ذریعہ بنے، لوگوں نے اس کو افتراق کا ذریعہ بنا لیا، اللہ تعالیٰ فرماتا ہے: ﴿وَجَعَلْنَاكُمْ شُعُوبًا وَقَبَائِلَ لِتَعَارَفُوا﴾ (اور تمہارے خاندان اور برادریاں بنا دیں تاکہ ایک دوسرے کو پہچان سکو۔)

ایک رب کے بندے اور ایک باپ کی اولاد، لیکن رنگ و نسل نے ان کے شیرازے کو ایسا منتشر کیا کہ وہ تاش کے پتوں کی طرح بکھر گئے۔

قومی فخر و غرور اس طرح ان کے اندر داخل ہو گیا تھا کہ ایک قبیلہ دوسرے قبیلوں کی سرعام تحقیر و تذلیل کرتا، اپنے باپ دادا کے مفاخر بیان کرنے کے لیے مجلسیں آراستہ کی جاتیں، اور اس میں دوسروں کی کمزوریاں تلاش کی جاتیں، اور ان کو کم دکھانے کی کوششیں ہوتیں، اس کے نتیجے میں کبھی کبھی بڑی طویل خون ریز لڑائیوں کا سلسلہ شروع ہو جاتا اور سیکڑوں جانیں تلف ہو جاتیں، لیکن یہ چیزیں ان کے یہاں کچھ معیوب نہ تھیں، بلکہ ان کو قومی مشاغل کا اہم حصہ سمجھا جاتا تھا۔

اسلام کی تعلیم

اسلام نے اس جاہلی نخوت اور بے جا فخر و غرور کو توڑا، ارشاد ہوتا ہے:

﴿يَا أَيُّهَا الَّذِينَ آمَنُوا لَا يَسْخَرُ قَوْمٌ مِّنْ قَوْمٍ عَسَىٰ أَن يَكُونُوا خَيْرًا مِّنْهُمْ﴾ (۱)

”اے ایمان والو! کوئی قوم دوسری قوم کی ہنسی نہ اڑائے، ہو سکتا ہے کہ وہ (جن کا مذاق اڑایا جا رہا ہے) ان سے بہتر ہوں (جو مذاق اڑانے والے ہیں)۔“

آیت شریفہ میں ہر طرح کے قومی تقدس کی نفی کی جا رہی ہے اور صاف صاف یہ اشارہ دیا جا رہا ہے کہ وجہ امتیاز کسی قوم کا فرد ہونا نہیں ہے، بلکہ امتیاز کی اصل بنیاد وہ صفات ہیں جو ایمان والے کے لیے قرب الہی کا ذریعہ ہیں، خیر کا انحصار اسی پر ہے، فضل و کمال کسی قوم کی جاگیر نہیں ہے بلکہ یہ وہ صفات ہیں جو محنت و جستجو کے بعد توفیق الہی سے حاصل ہوتی ہیں، اور ان میں بہت سی باطنی کیفیات اور اندرونی حالات وہ ہیں جو ظاہر بین اپنی نگاہ سے نہیں دیکھ سکتا تھا، تاہم ہر آدمی اپنی کمزوریوں سے بخوبی واقف ہوتا ہے، اس کے بعد پھر اس کے لیے کہاں جواز رہ جاتا ہے کہ وہ اپنے بارے میں اور اپنی قوم کے بارے میں بڑائی کے احساس میں مبتلا ہو، اور دوسروں کو حقیر سمجھے، اسی لیے قرآن مجید میں صراحت کے ساتھ اس کی ممانعت کر دی گئی کہ کوئی قوم دوسری قوم کا مذاق نہ اڑائے، اور اس کی نفسیاتی وجہ بھی بیان کر دی گئی کہ وہ اپنی بڑائی کے احساس کی جس بنیاد کو لے کر یہ عمل کر رہا ہے، ہو سکتا ہے وہ بنیاد ہی کھوکھلی ہو۔

یہاں لفظ ”قوم“ کا استعمال ہوا ہے، اس کے مفہوم میں خاندان اور قبیلہ بھی

داخل ہے، جماعت اور گروہ بھی شامل ہے، اور ظاہر ہے جب قبیلہ خاندان اور جماعت کو اس سے روکا جا رہا ہے کہ وہ کسی دوسرے خاندان، جماعت یا گروہ کی تحقیر کریں تو کسی ایک فرد کو اس کی اجازت کہاں حاصل ہو سکتی ہے۔

خاص طور پر ”قوم“ کا ذکر اس لیے کیا گیا ہے کہ یہ زمانہ جاہلیت کا خاص مرض تھا جس میں وہ بتلاتے، جب اخوت اسلامی کی لڑی میں ان کو پرودیا گیا تو اب نسل و قوم کی تفریق کہاں باقی رہ سکتی تھی، اس کے مفہوم میں فرد واحد بھی داخل ہے، آیت کی رو سے کسی کو بھی وہ فرد ہو یا جماعت ہو یا قبیلہ، اس کا جواز نہیں ہے کہ وہ دوسروں کا مذاق اڑائے۔

آیت کے شان نزول میں ایک واقعہ یہ بھی نقل کیا جاتا ہے کہ بنو تمیم کے کچھ لوگوں نے ایک موقع پر ان حضرات صحابہؓ کی تحقیر کی تھی، جو کمزور سمجھے جاتے تھے، حضرت بلال حبشیؓ، حضرت صہیب رومیؓ، حضرت سلمان فارسیؓ، جو سب کے سب دوسرے ملکوں کے تھے، قبائل عرب میں ان کو کوئی خاندانی شناخت نہیں تھی، ان کو نامناسب کلمات کہہ دیئے گئے تھے، اس پر آیت شریفہ میں تشبیہ کی گئی اور سختی سے روک دیا گیا۔ (۱)

خواتین سے خطاب

گرچہ ”قوم“ میں خواتین بھی شامل ہیں، اور ممانعت عام ہے، لیکن چونکہ خواتین میں یہ مرض زیادہ ہوتا ہے، ہو سکتا ہے کہ کسی فاسد ذہن میں یہ بات آجائے کہ یہ حکم مردوں کے لیے ہے، اس لیے ان کے بارے میں مستقل وہی بات دہرائی جا رہی ہے، ارشاد ہوتا ہے:

﴿وَلَا نِسَاءً مِّنْ نِّسَاءِ عَسَىٰ أَنْ يَكُنَّ خَيْرًا مِّنْهُنَّ﴾ (۲)

(۱) حضرت ابن ابی حاتم نے سورہ حجرات کی تفسیر میں حضرت مقاتل سے روایت کیا ہے۔

(۲) سورہ حجرات/۱۳

”اور نہ عورتیں عورتوں کی ہنسی کریں، ہو سکتا ہے وہ ان سے بہتر ہوں۔“

آیت کا یہ حصہ خواتین کے لیے خاص طور پر قابل غور ہے، سماج میں بگاڑ کا ایک بڑا سبب ان کی بے احتیاطی ہے، جس طرح مردوں کی ذمہ داری ہے کہ وہ صنف نازک کا خیال رکھیں، آنحضرت صلی اللہ علیہ وسلم نے ایک سفر کے موقع پر فرمایا تھا: ”رفقاً بالقواریر“ (۱) (ان آگینوں کا خیال رکھو، کسی کو تکلیف نہ پہنچ جائے)، آپ صلی اللہ علیہ وسلم سے بڑھ کر عورتوں کو حق دینے والا کون ہو سکتا ہے؟ اسی طرح عورتوں کو بھی اس کی تلقین کی گئی ہے کہ وہ خود بھی حق شناس اور احسان شناس بنیں، ایک حدیث میں ان کے جہنم میں جانے کے دو بنیادی اسباب بیان کیے گئے ہیں، ایک طعن کی کثرت اور دوسرے شوہروں کی احسان ناشناسی۔ (۲)

آیت شریفہ میں بھی بطور خاص عورتوں کو اسی کی تلقین کی جا رہی ہے کہ وہ ایک دوسرے کا مذاق نہ اڑائیں، اور یہ بات تو کس قدر بے شرمی اور بے احتیاطی کی ہے کہ وہ مردوں کا مذاق بنائیں، اگر وہ شوہر یا باپ ہے تو یہ احسان ناشناسی کی انتہا ہے اور اگر غیر ہے تو بے احتیاطی کے ساتھ بے حیائی بھی ہے۔

”لمز“

اسی آیت شریفہ میں دوسری جس چیز کی ممانعت کی جا رہی ہے وہ ”لمز“ ہے، ”لمز“ ہر اس کلام یا اشارہ کو کہتے ہیں جس میں مخاطب کی مذمت کی جا رہی ہو، چڑھایا جا رہا ہو، اور ڈرایا دھمکایا جا رہا ہو، کہنے والا جس چیز کو خود معیوب سمجھتا ہو، وہ اس چیز کو مخاطب کی طرف منسوب کرے، وہ عیب مخاطب کے اندر موجود ہو تو بھی اس کا

(۱) مسند الحمیدی بحوالہ مسند انس بن مالک/۱۲۶۲

(۲) صحیح بخاری، باب کفران العشیر/۲۹ و ۱۰۵۲، نسائی، باب قدر القراءة فی صلاة/۱۰۰۴

تذکرہ درست نہیں ہے اور وہ عیب مخاطب کے اندر موجود نہ ہو تب تو اس گناہ کی شدت بہت بڑھ جاتی ہے، بعض روایات میں آتا ہے کہ اگر کوئی کسی عیب کو کسی کی طرف منسوب کرتا ہے تو اس وقت تک اس کو موت نہیں آئے گی جب تک وہ بھی اس عیب میں مبتلا نہ کر دیا جائے (۱)، لہذا کی ممانعت کے لیے جو تعبیر استعمال ہوئی ہے وہ بھی نہایت بلغ ہے، ارشاد ہوتا:

﴿وَلَا تَلْمِزُوا أَنْفُسَكُمْ﴾

”اور ایک دوسرے پر عیب نہ لگاؤ۔“

انفس، نفس کی جمع ہے، لغوی معنی یہ ہیں کہ اپنی جانوں کو برامت کہو، اس کے نتیجہ میں تم کو بھی برا کہا جائے گا دوسرا اشارہ اس میں یہ ہے کہ تم جن ایمان والے بھائیوں کو برا بھلا کہہ رہے ہو، وہ تمہارے بھائی ہیں اور تمہارا ہی حصہ ہیں، ان کو الگ مت سمجھو، ان کو برا بھلا کہنا خود اپنی ذات کو برا کہنا ہے۔

برے ناموں سے پکارنا

تیسری جس چیز سے روکا جا رہا ہے وہ برے ناموں سے پکارنا ہے، فرمایا

جارہا ہے:

﴿وَلَا تَنَابَرُوا بِالْأَلْقَابِ﴾ (۲)

”اور نہ برے ناموں سے پکارو۔“

جن القاب کو معیوب سمجھا جاتا ہو، ان سے احتیاط کرنی چاہیے، القاب کبھی خلقی نقص کی بناء پر پڑ جاتے ہیں، جیسے اندھا، کانا، بہرا، نکٹا وغیرہ، ظاہر ہے جس کو ان ناموں سے پکارا جائے گا اس کو کس قدر تکلیف ہوگی، کبھی بری عادتوں کی وجہ سے نام

(۱) ترمذی، ابواب صفة القيامة، باب من عبر أخواه بذنب، بیہقی، شعب الایمان/۶۴۲۲

(۲) سورہ حجرات/۱۳

پڑ جاتے ہیں، کسی نے چوری کی، اس کو چور کہا جانے لگا، وہ تائب ہو گیا، پر ہیزگار بن گیا، تب بھی اس کو چور کہا جا رہا ہے، کوئی بھی ایسا لقب یا نام جس سے مخاطب تکلیف محسوس کرے، اس سے بچنا چاہیے، حدیث میں آتا ہے کہ مسلمان کو تکلیف پہنچانا حرام ہے۔ (۱) کسی بھی قول سے، فعل سے، طرز گفتگو سے تکلیف پہنچ سکتی ہو، اس سے بچنا ضروری ہے۔

بندوں کے حقوق

یہ بات یاد رکھنے کی ہے کہ حقوق دو طرح کے ہیں؛ ایک حق اللہ کا ہے اور دوسرا حق بندوں کا ہے، اللہ تعالیٰ تو بہ پسند فرماتے ہیں، اپنے حق میں وہ معاف فرمادیں گے، لیکن بندوں کا حق اس وقت تک معاف ہونا مشکل ہے جب تک معاف نہ کر لیا جائے، اگر گناہ حقوق العباد سے متعلق ہے تو اس گناہ کی توبہ قبول ہی اس وقت ہوگی جب حق ادا ہو جائے یا اس کی معافی کرائی جائے، یہ توبہ کے شرائط میں سے ہے۔

ہمارے معاشرہ کا یہ سب سے بڑا مرض ہے جو ہم مسلمانوں کو گھن کی طرح لگ گیا ہے، بالائے ستم یہ کہ اس کو مرض نہیں سمجھا جاتا، اچھے اچھے دیندار لوگ اس میں مبتلاء ہو جاتے ہیں، اس سے مسلمانوں کی بہت غلط تصویر انسانی سماج میں جا رہی ہے، اخلاقیات اور معاملات میں کھوکھلا پن بڑھتا چلا جا رہا ہے، مسلمانوں کے لیے یہ بڑا لمحہ فکریہ ہے، اس کی اصلاح کی شدید ضرورت ہے، تاکہ اسلامی معاشرہ مکمل اسلام کی تصویر بن سکے۔

جب آیت شریفہ میں استہزاء کرنے، برا بھلا کہنے اور برے ناموں سے پکارنے کی ممانعت ہے تو حق مارنا کس درجہ گناہ کی بات ہوگی، ایک مرتبہ آنحضرت صلی اللہ علیہ وسلم نے صحابہؓ سے پوچھا: جانتے ہو مفلس کون ہے؟ انھوں نے کہا جس

کے پاس درہم و دینار نہ ہوں۔ آپ صلی اللہ علیہ وسلم نے فرمایا کہ مفلس وہ نہیں ہے (جس کے پاس روپیہ پیسہ نہ ہو) مفلس تو وہ ہے جو قیامت کے دن نیکیاں لے کر آئے گا، لیکن کسی کو ستایا ہوگا، کسی کا حق مارا ہوگا، کسی کو گالی دی ہوگی، ان تمام لوگوں کو اس کی نیکیاں دے دی جائیں گی، اور جب نیکیاں ختم ہو جائیں گی تو ان لوگوں کی برائیاں اس کے سر ڈالی جائیں گی، اور پھر (ہزاروں نیکیوں کے باوجود) اس کو منہ کے بل کھینچ کر جہنم میں ڈال دیا جائے گا۔ (۱)

زبان کی خرابیاں

زبان کا استعمال آدمی آسانی سے کر لیتا ہے، اور اس کو احساس بھی نہیں ہوتا کہ اس سے کتنے دل دکھے، کتنوں پر زد پڑی، کہاں کہاں معاملات بنتے بنتے بگڑ گئے، آیت شریفہ میں جن باتوں سے روکا جا رہا ہے، ان میں زیادہ تر زبان کی بے احتیاطیاں اور برائیاں ہیں، اس کی وجہ یہی ہے کہ زبان کے استعمال میں آدمی کو باک نہیں ہوتا، وہ اکثر سوچ ہی نہیں پاتا کہ اس کے نتائج کیا نکلیں گے۔ حدیث میں آتا ہے کہ آدمی بعض مرتبہ دیکھنے میں معمولی سی بات زبان سے نکالتا ہے، وہ اس کو تحت الثریٰ میں پہنچا دیتی ہے، معاشرہ کے بگاڑ میں زبان کا سب سے بڑا دخل ہے، بعض مرتبہ اس کا گھاؤ اتنا گہرا ہوتا ہے کہ اس کا بھرنا آسان نہیں ہوتا، ایک عرب شاعر کہتا ہے:

جراحات السنان لها التیام

ولا یلتام ما جرح اللسان

(نیزوں کے زخم بھرے جاسکتے ہیں، لیکن جو زخم زبان سے لگتا

ہے وہ بھرا نہیں جاسکتا۔)

(۱) صحیح مسلم، باب تحریم الظلم/۶۷۴۴، ترمذی، باب ماجاء فی شأن الحساب/۲۶۰۳

زبان کے بے جا استعمال سے آدمی خود مصیبت مول لیتا ہے، عمومی طور پر پریشانیوں کا سبب یہی ہے، قرآن مجید میں اللہ تعالیٰ صاف صاف فرماتے ہیں:

﴿يَا أَيُّهَا الَّذِينَ آمَنُوا اتَّقُوا اللَّهَ وَقُولُوا قَوْلًا سَدِيدًا يُصْلِحْ لَكُمْ أَعْمَالَكُمْ وَيَغْفِرْ لَكُمْ ذُنُوبَكُمْ﴾ (۱) (اے ایمان والو! اللہ کا تقویٰ اختیار کرو، اور جچی تلی بات کہو، اللہ تعالیٰ تمہارے کاموں کو بنا دے گا اور گناہوں کو معاف کر دے گا۔)

ایک حدیث میں آتا ہے کہ تم دو چیزوں کی ضمانت لے لو، میں تمہارے لیے جنت کی ضمانت لیتا ہوں؛ الفم والفرج (۲) (منہ اور شرم گاہ)، ایک دوسری حدیث میں فرمایا: ”وہل یکبّ الناس علی وجوہہم إلا حصائد ألسنتہم“ (۳) (لوگوں کو جہنم میں منہ کے بل ان کی زبان کے کروت ہی لے جائیں گے)۔

حدیث کی یہ نہایت ہی بلیغ تعبیر ہے، حصیدۃ کی جمع حصائد ہے، حصائد کٹی ہوئی کھیتی کو کہتے ہیں، درانتی یا ہنسیا سے جب کھیتی کاٹی جاتی ہے، تو غلہ کے ساتھ جنگلی گھاس بھی اس میں آجاتی ہے، اور کبھی کبھی ایسا بھی ہوتا ہے کہ کیڑے مکوڑے بھی درمیان میں پھنس کر کٹ جاتے ہیں، کاٹنے والا اپنا عمل جاری رکھتا ہے، یہی زبان کا حال ہوتا ہے، جو لوگ بغیر دیکھے بھالے، سوچے سمجھے، اس کا استعمال کرتے ہیں، وہ بعض فائدوں کے ساتھ اپنا کتنا نقصان کر لیتے ہیں، اس کا اندازہ ان کو نتائج نکلنے کے بعد ہوتا ہے، اور بہت سے نتائج تو آخرت پر موقوف ہیں، اسی لیے قرآن وحدیث میں بار بار اس کی تاکید کی گئی ہے کہ زبان کا استعمال احتیاط کے ساتھ کیا جائے، ایک حدیث میں آتا ہے: ”من کسان یؤمن باللہ والیوم الآخر فیقلل

(۱) سورۃ احزاب/ ۷۰-۷۱

(۲) صحیح بخاری، باب حفظ اللسان/ ۶۴۷۴، ۶۸۰۷، شعب الایمان اور مسند احمد کی روایتوں میں چھ چیزوں کا تذکرہ ہے۔

(۳) ابن ماجہ، باب کف اللسان فی الفتنہ/ ۴۱۰۸، ترمذی، باب ماجاء فی حرمة الصلوٰۃ/ ۲۸۲۵

خیراً او لیصمت“ (۱) (جو اللہ اور آخرت کے دن پر ایمان رکھتا ہو، وہ بھلی بات کہے ورنہ خاموش رہے۔)

ہزار خرابیوں کی جڑ یہ زبان ہے، آدمی بعض مرتبہ کچھ نہیں تو اپنی تعریف ہی شروع کر دیتا ہے، اور اس کے اندر تعلیٰ کا احساس شامل ہو جاتا ہے، جو اس کو نقصان پہنچاتا ہے، حاصل یہ ہے کہ تحفظ کے ساتھ زبان کا استعمال ہوگا تو چپنے کی امید ہے، ورنہ خطرہ ہی خطرہ ہے، آیت شریفہ میں اسی لیے بڑی تاکید کے ساتھ یہ احکامات دیئے گئے ہیں تاکہ زبان سے کوئی تکلیف کسی کو نہ پہنچے۔

بدترین بات

فسق اللہ کے حکم سے سرتابی کو کہتے ہیں، زبان کے غلط استعمال سے ممانعت کے بعد ارشاد ہوتا ہے:

﴿يُنَسِّ الْأِسْمُ الْفُسُوقُ بَعْدَ الْإِيْمَانِ﴾ (۲)

”ایمان کے بعد فسق بدترین نام ہے۔“

اس میں صاف صاف یہ اشارہ ہے کہ اوپر جن منہیات کا ذکر تھا وہ سب فسق میں شامل ہیں، ایک حدیث میں آتا ہے: ”سباب المؤمن فسوق“ (۳) (مؤمن کو گالی دینا فسق کی بات ہے)، اسم اپنے مسٹی پر دلالت کرتا ہے، جہاں کسی چیز کا نام لیا جاتا ہے، وہاں اس کا چرچا ہوتا ہے، اس میں بظاہر یہ اشارہ ہے کہ ایمان کے ٹپھہ لگ جانے کے بعد لوگوں میں اس کا چرچا ہو جانے کے بعد پھر فسق کا چرچا ہو، یہ ایمان کے تقاضے کے خلاف ہے، اور اس سے اسلام پر زرد پڑتی ہے، عام لوگ فرق نہیں

(۱) صحیح بخاری، کتاب الرقاق، باب حفظ اللسان/۶۴۷۵ و باب اکرام الضیف/۶۱۳۵، صحیح

(۲) سورہ حجرات/۱۴

مسلم، کتاب الایمان باب الحث علی اکرام الضیف/۱۸۲

(۳) مسند احمد/۳۳۲۳ بصف ابن ابی شیبہ/۱۶/۲۵۶

کر پاتے، جب وہ مسلمان میں کسی صفت کو دیکھتے ہیں تو وہ اس کو اسلام کی طرف منسوب کرتے ہیں، کسی مسلمان کے فعل سے اسلام پر زد پڑے اور اس کا یہ عمل دعوت اسلام کے لیے روڑا بنے، اس سے بڑھ کر برائی کیا ہو سکتی ہے؟

اور پھر یہ بھی سوچنے کی بات ہے کہ اللہ تعالیٰ نے دولت ایمان سے سرفراز فرمایا، اخلاق کی بلندی عطا فرمائی، ایسی پاکیزہ تعلیمات دیں جو نہ کسی مذہب میں مل سکتی ہیں اور نہ کسی تہذیب میں، اس کے بعد پھر آدمی سرتابی کرے، ان تعلیمات کی ناقدری کرے، تو یہ بدترین بات ہے، ترقی کے بعد تنزلی، روشنی کے بعد تاریکی، علم کے بعد جہالت، ایمان کے بعد فسق و فجور، اس کو سوائے بے توفیقی کے اور کس چیز سے تعبیر کیا جائے، آپ صلی اللہ علیہ وسلم نے جن چیزوں سے پناہ مانگی، ان میں یہ بھی ہے: "أعوذ بك من الحور بعد الكور" (۱) (اے اللہ تاج سعادت دے کر پھر اس سے محروم نہ فرمانا) "کور" عمامہ کے پیچ کو کہتے ہیں، اور "حور" اس کے کھل جانے کو کہتے ہیں۔

توبہ کی قیمت

بڑے سے بڑے سرکش، کافر اور گنہگار کے لیے بھی اللہ نے دروازہ بند نہیں کیا، جب تک جان میں جان ہے، دروازہ کھلا ہوا ہے، اگر ان ہزار خرابیوں کے بعد بھی بندہ مالک کی طرف لوٹ جائے، توبہ کر لے، تو اللہ تعالیٰ سب کو معاف کر دیتے ہیں: ﴿إِنَّهُ يَغْفِرُ الذُّنُوبَ جَمِيعًا إِنَّهُ هُوَ الْغَفُورُ الرَّحِيمُ﴾ (۲) (وہ تمام گناہوں کو معاف کرنے والا اور نہایت رحم والا ہے۔) ہاں اگر کوئی عناد پر کمر بستہ ہے اور رجوع نہ کرے تو اس کے بارے میں ارشاد ہے:

(۱) ترمذی، باب ما یقول إذا خرج مسافراً/ ۳۷۷۱، نسائی، باب الاستعاذۃ من الحور/ ۵۱۵

(۲) سورۃ زمر/ ۵۳

﴿وَمَنْ لَّمْ يَتُبْ فَأُولَٰئِكَ هُمُ الظَّالِمُونَ﴾ (۱)

”اور جو توبہ نہ کریں وہی نا انصاف ہیں۔“

کو تاہی کا احساس بڑی چیز ہے، اپنی غلطی کو غلطی سمجھنا معمولی بات نہیں، غلط راستہ پر پڑ جانے کے بعد اگر اپنی غلطی کا ادراک ہو گیا تو آدمی واپس آسکتا ہے، صبح کا بھولا شام کو اگر گھر آجائے تو اس کو بھولا نہیں کہتے، لیکن اگر راستہ بھٹک جانے کے بعد احساس ہی نہ رہے تو آدمی کہاں سے کہاں پہنچ جائے، اور پھر اس کو منزل ہی نہ مل سکے، اسی لیے فرمایا کہ جو توبہ نہیں کرتا وہی نا انصاف ہے، نہ اس نے اپنے حق کو سمجھا اور نہ دوسروں کے حق کا احساس رہا، اسی لیے کہا جا رہا ہے کہ ظالم تو یہی لوگ ہیں۔

علماء نے توبہ کی تین بنیادی شرطیں کتاب و سنت کی روشنی میں بیان کی ہیں:

۱- گناہ فوراً چھوڑ دے۔ ۲- احساس ندامت پیدا ہو۔ ۳- دوبارہ گناہ نہ کرنے کا عزم ہو۔ ۴- جو گناہ حقوق العباد سے متعلق ہیں، ان میں چوتھی شرط بھی ضروری ہے کہ اگر اس نے حق ادا نہیں کیا ہے تو ادا کرے، مثلاً کسی کی امانت اس کے پاس ہے، امانت رکھنے والا تقاضہ کر رہا ہے تو بغیر تاخیر کے ادا کر دے، میراث میں کسی اور کا بھی حق رہا ہے تو حساب لگا کر اس کا حصہ اس کو دیدے، کاروبار میں اگر شرکت ہے تو ہر شریک کو اس کا حق ملنا چاہیے، غرض ایک پیسہ بھی اگر دوسرے کا اپنے مال میں شامل ہو گیا تو وہ گویا قطرہ نجس ہے جو پورے مال کو نجس کر رہا ہے، جتنی جلد ممکن ہو اس کو صاحبِ حق تک پہنچا کر اپنے مال کو پاک کر لیا جائے۔



﴿يَا أَيُّهَا الَّذِينَ آمَنُوا اجْتَنِبُوا كَثِيرًا مِّنَ الظَّنِّ
 إِنَّ بَعْضَ الظَّنِّ إِثْمٌ وَلَا تَجَسَّسُوا وَلَا يَغْتَبَ
 بَعْضُكُم بَعْضًا أَيُحِبُّ أَحَدُكُمْ أَن يَأْكُلَ لَحْمَ
 أَخِيهِ مَيْتًا فَكَرِهْتُمُوهُ وَاتَّقُوا اللَّهَ إِنَّ اللَّهَ
 تَوَّابٌ رَّحِيمٌ﴾

”اے ایمان والو! اکثر گمانوں سے بچو، بلاشبہ بعض گمان گناہ
 ہیں، اور نہ ٹوہ میں رہو اور نہ ایک دوسرے کی غیبت کرو، کیا تم
 میں کسی کو اچھالنے کا کہ اپنے مردار بھائی کا گوشت کھائے، اس
 سے تو تم گھن کرو گے ہی، اور اللہ سے ڈرو، بلاشبہ اللہ توبہ قبول
 فرماتا ہے، رحم فرماتا ہے۔“

سماج کی تین بیماریاں

مریض سماج کی فکر

سماج کے سدھار کے لیے آج جگہ جگہ پروگرام ترتیب دیئے جا رہے ہیں، کارنزمیٹنگوں کا سلسلہ بھی جاری ہے، یہ ایک قابل ستائش اقدام ہے، اصلاح معاشرہ کی سب سے بڑی ذمہ داری مسلمانوں کی ہے، ان کے پاس اس کا پورا لائحہ عمل موجود ہے، ان کی اس سلسلہ کی تمام کوششیں ضروری ہیں اور قابل تعریف ہیں، لیکن ان کوششوں کے جو مثبت نتائج سامنے آنے چاہئیں، بڑی حد تک وہ نتائج سامنے نہیں آتے، شاید اس کا سبب یہ ہے کہ اندر سے جو روگ سماج کو لگ گئے ہیں ان کے علاج کی فکر کم سے کم کی جاتی ہے یہی وجہ ہے کہ اکثر و بیشتر یہ کوششیں نقش بر آب ثابت ہوتی ہیں۔

معاشرہ افراد سے وجود میں آتا ہے، اس کی اصلاح افراد کے صلاح سے وابستہ ہے، لوگوں میں اگر کوئی متعدی مرض پیدا ہو جائے تو وہ پورے معاشرہ کو متعفن کر دیتا ہے، بعض مرتبہ ایک فرد کی بیماری پورے معاشرہ کو اپنے پلیٹ میں لے لیتی ہے، اس لیے اصلاح معاشرہ کی سب سے پہلی ضرورت یہ ہے کہ معاشرہ کا ایک ایک فرد اپنا جائزہ لے اور کم سے کم وہ بیماریاں جن کے اثرات دوسروں پر بھی پڑتے ہیں ان کو دور کرنے کی کوشش کی جائے، ان میں تین بنیادی امراض ہیں جن سے پورا معاشرہ کرپٹ ہو رہا ہے، سورۃ الحجرات کی بارہویں آیت میں بطور خاص ان تینوں کو بیان کیا گیا ہے۔

گیا رہیں آیت میں ان تین بیماریوں کا ذکر تھا جن کی تشخیص آسان تھی، ان کو آسانی سے گرفت میں لایا جاسکتا تھا، اور اس آیت میں جن تین بیماریوں کا ذکر ہے وہ اندر کی بیماریاں ہیں، بعض مرتبہ ان کا احساس بھی مشکل ہوتا ہے اور ان کے علاج میں بھی دشواری پیش آتی ہے، اس لیے ان کی طرف خاص توجہ کی ضرورت ہے تاکہ یہ روگ جو معاشرہ کو لگ چکا ہے وہ زیادہ بڑھنے نہ پائے اور کسی ایسے خطرناک مرض کی شکل نہ اختیار کر لے جو علاج ہو جائے۔

بدگمانی

ان تین مہلک بیماریوں میں پہلا مرض ”بدگمانی“ ہے، ارشادِ باری ہے:

﴿يَا أَيُّهَا الَّذِينَ آمَنُوا اجْتَنِبُوا كَثِيرًا مِّنَ الظَّنِّ إِنَّ بَعْضَ

الظَّنِّ إِثْمٌ ﴿۱﴾

”اے ایمان والو! اکثر گمانوں سے بچو، بلاشبہ بعض گمان گناہ ہیں۔“

یہ بات انسان کی نفسیات میں داخل ہے کہ وہ عام طور پر جلدی بدگمان ہو جاتا ہے، برے خیالات اس کو گھیر لیتے ہیں، کسی کے بارے میں اچھا گمان کرنا اس کے لیے قدرے مشکل ہوتا ہے، آیت شریفہ میں اسی لیے یہ حکم دیا گیا ہے کہ اکثر گمان سے بچو پھر اس کی وجہ بیان فرمادی کہ بعض گمان گناہ کی حد تک پہنچ جاتے ہیں، کسی کے بارے میں اچھا گمان کرنا آدمی کے لیے عام طور پر نقصان دہ نہیں ہوتا لیکن بدگمانی کے اثرات بعض مرتبہ بہت ہی سخت ہوتے ہیں اسی لیے بہتر یہ ہوتا ہے کہ اگر کسی کے بارے میں معلومات پوری طرح نہ ہوں تو اس کے بارے میں اچھا گمان رکھے، کسی برے شخص کے بارے میں اگر اچھا گمان ہے تو قیامت میں یہ سوال نہیں ہوگا کہ تو نے برے کو اچھا کیوں سمجھا لیکن اگر کسی اچھے شخص کے بارے میں برا گمان ہے تو قیامت

میں اس کی گرفت ہوگی، تاہم اچھا گمان رکھنے کا یہ مطلب بھی نہیں ہے کہ بغیر تحقیق کے اس سے معاملات شروع کر دے۔

تحقیق کی ضرورت

اگر اچھے گمان کے نتیجہ میں اس سے معاملہ کیا اور وہ فی نفسہ اچھا انسان نہ ہو تو معاملہ کرنے والا دھوکہ کھا سکتا ہے، دھوکہ دینا تو بدترین گناہ ہے، ہی دھوکہ کھانا بھی فراست ایمانی کے منافی ہے، حدیث میں آتا ہے ”لا یلدغ المؤمن من جحر واحد مرتین“ (۱) (مومن ایک سوراخ سے دو مرتبہ نہیں ڈسا جاسکتا) اگر ایک مرتبہ دھوکہ ہو بھی جائے تو دوسری مرتبہ وہ دھوکہ نہیں کھاتا، اسی طرح اگر کسی سے دینی مسائل میں استفادہ کرنا ہے تو بھی بہتر یہی ہے کہ اس کے بارے میں اچھی طرح سے معلومات حاصل کر لی جائیں اور اچھی طرح پرکھ لیا جائے، قرون اولیٰ میں یہ مقولہ لوگوں کی زبان پر تھا: ”إن هذا العلم دین فانظروا عمن تأخذون دینکم.“ (۲) (یہ علم دین ہے تو اچھی طرح دیکھ لو کہ تم دین کس سے حاصل کر رہے ہو۔)

کسی سے اگر معاملہ کرنا ہو، وہ معاملہ دنیوی ہو یا دینی اس سے فوراً خوش اعتقاد ہو جانا اور بغیر تحقیق کے اچھا گمان کر کے معاملہ کر لینا بھی دینی مزاج کے خلاف ہے اور بعض مرتبہ اس کے بڑے نقصانات اٹھانے پڑتے ہیں، اس لیے سب سے بہتر شکل یہ ہے کہ عام طور پر لوگوں کے ساتھ اچھا گمان رکھا جائے لیکن اگر کسی قسم کا لین دین کرنا ہو یا دین حاصل کرنا ہو تو جب تک اچھی طرح تحقیق نہ کر لی جائے اس وقت تک معاملہ نہ کیا جائے اور نہ ہی کسی دوسرے کے سامنے اس کی گواہی دی جائے تاکہ کوئی دوسرا بھی دھوکہ میں نہ پڑے، کسی نے حضرت عمرؓ کے سامنے کسی کی تعریف کی

(۱) صحیح بخاری، باب لا یلدغ المؤمن من جحر/ ۶۱۳۳، مسلم، باب لا یلدغ المؤمن من جحر

(۲) صحیح مسلم، باب فی أن الاسناد من الدین/ ۲۶

تو حضرت عمر نے فرمایا کہ تم یہ بات یقینی طور پر کیسے کہہ رہے ہو، کیا تمہیں اس سے کسی لین دین کا سابقہ پڑا ہے یا تم نے اس کے ساتھ طویل عرصہ گزارا ہے؟ (۱) بغیر اس کے تم کسی کے بارے میں یقین کے ساتھ ایسی بات کیسے کہہ سکتے ہو!

یہ بات سمجھ لینے کی ہے کہ دو باتیں الگ الگ ہیں، اچھا گمان کرنا الگ بات ہے لیکن اس کی بنا پر معاملہ کر لینا الگ بات ہے، جب تک برائی کا علم یقینی طور پر نہ ہو جائے اس وقت تک اچھا گمان رکھنے کا حکم ہے، لیکن بغیر تحقیق کے معاملہ کر لینے میں نقصان کے خطرات ہیں۔ امام ابو داؤد، حضرت ابو ہریرہؓ سے ایک حدیث نقل کرتے ہیں کہ حضور صلی اللہ علیہ وسلم نے فرمایا: ”حسن الظن من حسن العبادۃ۔“ (۲) (اچھا گمان کرنا اچھی عبادت میں سے ہے)۔

بدگمانی کے نقصانات

اگر ناحق بدگمانی کی ہے تو یہ اس کے حق میں وبال ہے، اور اس کے بارے میں سخت سے سخت روایات وارد ہیں، اس کے نقصانات دنیا میں بھی بہت ہیں، بعض مرتبہ بدگمانی کی بنا پر انسان بہت کچھ خیر سے محروم رہتا ہے، عالم کو جاہل سمجھ رہا ہے تو اس کے علم سے محروم ہوگا، کوئی ایسا شخص جو اس کی صحیح رہنمائی کر سکتا ہے اس کو صحیح راستہ بتا سکتا ہے اس کو وہ گمراہ سمجھ رہا ہے اور بغیر تحقیق کے اس سے بدگمانی کا شکار ہے تو وہ اس کی رہنمائی سے محروم رہے گا، کوئی بھی اس کو نفع پہنچانے کی صلاحیت رکھتا ہے اس کا خیر خواہ ہے لیکن وہ اس کے بارے میں بدگمان ہے تو اس کے ہر طرح کے فائدے سے دور رہے گا۔

بدگمانی کی مذکورہ بالا شکلیں تو وہ ہیں کہ جن کا نقصان انفرادی طور پر خود

(۱) سبل السلام، باب شہادۃ البدوی، ۱۳۱۷، جامع الاحادیث للسیوطی، ۳۰۲۵۴،

کنز العمال/ ۱۷۷۹۸ (۲) ابو داؤد، کتاب الادب، باب فی حسن الظن، ۴۹۹۵، مسند احمد/ ۸۱۷۶

بدگمانی کرنے والے کو ہورہا ہے، لیکن عام طور پر بدگمانی کرنے والا اقدام اور انتقام پر آمادہ ہو جاتا ہے، اس کے نتائج پورے معاشرہ کو بھگتنے پڑتے ہیں، بدگمانی کی جو بھی نوعیت ہو اس کے اعتبار سے بدگمانی کرنے والا آگے بڑھتا ہے، اور بات قتل و غارت گری تک پہنچ جاتی ہے، اس میں عام طور پر غلط فہمیوں کو دخل ہوتا ہے، آدمی کسی کے بارے میں کوئی بات سن کر یا کچھ دیکھ کر ایک رائے قائم کر لیتا ہے، اس کے بعد بات بڑھتے بڑھتے کہیں سے کہیں پہنچ جاتی ہے، اس مرض کے نقصانات محدود نہیں رہتے عام طور پر متعدی ہوتے ہیں، اسی لیے اس کی سخت نکیر کی گئی ہے اور یہ حکم دیا گیا ہے کہ لوگوں میں خیر کا پہلو تلاش کیا جائے، حضرت عمرؓ سے منقول ہے کہ اگر تمہارا مومن بھائی کوئی بات کہتا ہے اور اس کو خیر پر محمول کیا جاسکتا ہے تو تم برا خیال مت لاؤ اور اس کو خیر ہی پر محمول کرو۔

آنحضرت صلی اللہ علیہ وسلم سے دسیوں حدیثیں منقول ہیں جن میں بدگمانی سے روکا گیا ہے، ایک حدیث میں آپ صلی اللہ علیہ وسلم نے فرمایا: ”إيساكم والظن فيان الظن أكذب الحديث“ (۱) (بدگمانی سے بچو اس لیے کہ بدگمانی سب سے بڑا جھوٹ ہے)۔

ایک مرتبہ رسول اللہ صلی اللہ علیہ وسلم نے بیت اللہ کو خطاب کر کے فرمایا: تو کیا خوب ہے اور تیری خوشبو بھی کیسی پاکیزہ تر ہے، تو کیسا عظیم ہے اور تیری حرمت کیسی عظیم تر ہے، اس ذات کی قسم جس کے قبضہ میں محمد کی جان ہے، ایک مومن کی حرمت تجھ سے بڑھ کر ہے، اس کا خون اور اس کا مال، اور یہ کہ اس کے بارے میں اچھا ہی گمان کیا جائے۔ (۲)

(۱) صحیح بخاری، کتاب الوصایا، باب لا یخطب علی خطبة أخیہ/۵۱۳۳، ۶۰۶۲، ۶۰۶۶، صحیح مسلم، باب

تحریم الظن/۶۷۰۱ (۲) ابن ماجہ، کتاب الفتن، باب حرمة دم المومن و مالہ/۶۷، ۴۰

بدگمانی کا علاج

اگر کسی کے بارے میں برے خیالات پیدا ہوں اور بدگمانی کی صورت پیدا ہو جائے تو آنحضرت صلی اللہ علیہ وسلم نے اس کا علاج بھی ایک حدیث میں تجویز فرمایا ہے، آپ فرماتے ہیں: ”تین چیزیں میری امت کا پیچھا نہیں چھوڑ سکتیں، فال، حسد اور بدگمانی۔“ سوال کیا گیا کہ ان کے برے نتائج سے کیسے حفاظت ممکن ہے؟ آپ صلی اللہ علیہ وسلم نے فرمایا: ”اگر حسد پیدا ہو جائے تو اللہ سے استغفار کرو، اگر بدگمانی پیدا ہو تو عمل اس کے مطابق نہ کرو (اور اس کو ذہن سے نکال دو)، اگر فال ہو تو بھی فال بد کی وجہ سے عمل ترک مت کرو۔“ (۱)

کسی کے بارے میں محض خیالات کا آجانا قابل مواخذہ نہیں ہے، ایک حدیث میں آتا ہے: ”إن اللہ تجاوز عن امتی ما وسوست به صدورہا ما لم تعمل أو تکلم“ (۲) (اللہ تعالیٰ نے میری امت کے وسوسوں کو معاف کر دیا جب تک وہ وسوسوں کی حد تک رہیں اور ان کو دور کیا جاتا رہے) اگر اس پر عمل شروع ہو گیا اور گفتگو کی جانے لگی اور ذہن میں وہ چیز بیٹھنے لگی تو اس پر مواخذہ ہوگا اسی لیے آنحضرت صلی اللہ علیہ وسلم نے اس کا علاج یہ بتایا ہے کہ اگر برے گمان پیدا ہونے لگیں تو ان کو باقی نہ رکھا جائے۔

حسن ظن

یہ مرض عام طور پر ہم مسلمانوں میں پیدا ہو گیا ہے کہ دوسروں کے معائب پر نگاہ رہتی ہے اور ذرا سی بات بھی بہت بڑی نظر آتی ہے، یہ مثل پوری طرح ہم

(۱) جامع الاحادیث للسیوطی/ ۴۵۰، ۱۳/ مصنف عبدالرزاق/ ۱۹۵۰، بیہقی فی شعب

الایمان/ ۱۱۷۸ (۲) صحیح بخاری، کتاب العتق، باب الخطأ والنسیان ۲۵۲۸، نسائی، باب

پر صادق آتی ہے کہ اپنی آنکھوں کے شہتیر نظر نہیں آتے لیکن دوسروں کی نگاہوں کے تنکے نظر آجاتے ہیں، آنحضرت صلی اللہ علیہ وسلم کے سامنے ایک مرتبہ کسی کا ذکر آیا تو بعض لوگوں نے جو واقفیت رکھنے والے تھے ان کے بارے میں کہا کہ وہ بڑے گناہوں میں مبتلا ہیں، آپ صلی اللہ علیہ وسلم نے فرمایا: ”اس کو اللہ اور اس کے رسول سے محبت ہے۔“ (۱) بڑے گناہوں کے پائے جانے کے باوجود آپ صلی اللہ علیہ وسلم ان کی ایک نیکی کا ذکر فرمایا اور یہ سبق دے دیا کہ مجلسوں میں اس طرح اگر کسی کا ذکر آئے تو ذکر خیر ہی بہتر ہے، بعض مرتبہ ایک نیکی اللہ کی بارگاہ میں ایسی قبول ہو جاتی ہے کہ بڑے بڑے گناہوں پر پردہ ڈال دیا جاتا ہے، بدگمانی کرنے والے کے اندر عام طور پر اپنی بڑائی کا احساس بھی پیدا ہونے لگتا ہے اور یہ چیز اللہ کو سب سے زیادہ ناپسند ہے، مسئلہ صرف بدگمانی ہی کا نہیں بلکہ اگر کسی کے اندر خرابی موجود ہے اور اس کی نکیر کرنی ہے تو بھی اگر ایسا کوئی طریقہ اختیار کیا جاتا ہے جس میں اپنی بڑائی کا اظہار ہوتا ہو، تو اللہ کی ذات بہت غنی ہے معاملہ بالکل الٹ سکتا ہے، ایک حدیث میں دو دوستوں کا واقعہ بیان ہوا ہے، ان میں سے ایک متقی پرہیزگار تھا دوسرا برائیوں میں مبتلا ہو جایا کرتا تھا، اس کا نیک دوست اس کو سمجھاتا رہتا تھا مگر اس سے برائیاں چھوٹی نہ تھیں، ایک دن غصہ میں آکر اس کا نیک دوست کہنے لگا تو جنت میں کبھی نہیں جاسکتا، تیرا ٹھکانہ تو جہنم ہی ہے، اللہ تعالیٰ کو اس کی یہ بات پسند نہیں آئی اور اللہ تعالیٰ نے اس سے کہا کہ تو کون ہوتا ہے اس کو جنت سے روکنے والا، میں تجھے جہنم میں بھیج دوں گا اور اس کو جنت میں داخل کروں گا۔ (۲)

یہ تو ایک واقعہ تھا مسئلہ صرف بدگمانی کا تھا، اس پر اتنی سخت پکڑ ہو گئی، اگر صرف بدگمانی کی بنا پر کسی کو ذلیل اور کمتر سمجھا گیا اور اپنے قول و فعل سے اس کا

(۱) صحیح بخاری، کتاب الحدود، باب ما یکرہ من لعن شارب الخمر/ ۶۷۸۰

(۲) بیہقی، شعب الایمان، فصل فیما ورد من الاخبار فی التشدید علی من اقترض/ ۶۴۱۳

اظہار بھی کیا گیا تو کیسے سخت گناہ کی بات ہے، اور پھر جب اس کے بدترین نتائج معاشرہ کے سامنے آئیں گے تو معاشرہ کیسا کرپٹ ہوتا چلا جائے گا یہ ہر تجربہ کرنے والا سمجھ سکتا ہے۔

تین بیماریوں میں سے یہ وہ پہلی بدترین بیماری ہے جو ایک روگ کی طرح امت کو لگ گئی ہے، امت کی وحدت کو یہ گھن کی طرح چاٹتی چلی جا رہی ہے، آیت شریفہ میں اس کے بعد جن دو بیماریوں کا ذکر ہے وہ بھی اکثر و بیشتر اسی پہلی بیماری کے نتیجے میں پیدا ہو جاتی ہیں۔

تجسس

دوسری بیماری جس کا آیت شریفہ میں ذکر ہے وہ تجسس ہے، ارشاد ہوتا ہے:

﴿وَلَا تَجَسَّسُوا﴾

”اور نہ ٹوہ میں رہو۔“

آدمی جب کسی سے بدگمان ہوتا ہے تو اس کی ٹوہ میں پڑتا ہے، اس کی نقل و حرکت پر اس کی نگاہ ہوتی ہے، اس کے پیچھے وہ اپنے جاسوس لگا دیتا ہے، اور پھر اس کی اچھائیاں بھی اس کو برائیوں کی شکل میں نظر آنے لگتی ہیں، جاسوس، تجسس ہی سے بنا ہے، بڑے پیمانہ پر جب یہ کام ہوتا ہے تو جاسوسی کا پورا نظام شروع ہو جاتا ہے، کسی ایمان والے فرد یا جماعت کے لیے درست نہیں کہ وہ اپنے ایمانی بھائیوں کے عیوب تلاش کرے، عیوب ہر ایک کے اندر ہوتے ہیں، کسی کے اندر معمولی اور کسی کے اندر زیادہ، اسلامی حکم یہ ہے کہ آدمی عیوب سے چشم پوشی کرے اور بھلائیوں سے فائدہ اٹھائے، ہاں ان لوگوں کے لیے جو خدا کے باغی ہیں اور اسلام کے دشمن ہیں، ان کے مکائد سے مطلع ہونے کے لیے جاسوسی کرنا یا کرنا جنگی حکمت عملی ہے تاکہ

ان کی کمزوریوں سے واقف ہو کر ان پر قابو پایا جاسکے، اور دنیا کو ان کے شر سے بچایا جاسکے۔

ایمان والے تو آپس میں بھائی بھائی ہیں، امیر ہو یا غریب، چھوٹا ہو یا بڑا، عبادت گزار اور شب بیدار ہو یا گناہ گار، وہ ایک دوسرے کی کریم میں نہیں پڑتے، ہر ایک کے لیے خیر خواہی کرنا ان کا مزاج ہوگا، یہ امت کے لیے آنحضرت صلی اللہ علیہ وسلم کی وصیت ہے، وہ کسی کو نیچا دکھانے کا خیال بھی دل میں نہیں لاتے، دوسروں کے لیے وہ وہی پسند کرتے ہیں جو اپنے لیے پسند کرتے ہیں، وہ دوسروں کی برائیاں تلاش نہیں کرتے اور اگر کوئی برائی سامنے آجاتی ہے تو اس کے اندر اصلاح کا جذبہ پیدا ہوتا ہے، کسی کی تحقیر و تذلیل کا خیال بھی اس کے ذہن میں نہیں آتا، مشہور حدیث ہے، آنحضرت صلی اللہ علیہ وسلم امت کے افراد کو خطاب کر کے فرماتے ہیں: ”ایسا کم والظن فإن الظن أكذب الحديث ولا تحسسوا ولا تحسسوا ولا تنافسوا ولا تحاسدوا ولا تباعضوا ولا تدابروا وكونوا عباد الله إخوانا.“ (۱) (بدگمانی سے بچو، اس لیے کہ بدگمانی سب سے بڑا جھوٹ ہے، نہ تجسس میں پڑو، نہ ٹوہ میں لگو اور نہ (دنیا میں) منافست کرو، نہ ایک دوسرے سے حسد کرو، نہ بغض کرو اور نہ منہ موڑو اور اللہ کے بندو! آپس میں بھائی بھائی ہو کر رہو)۔

حضرت معاویہ رضی اللہ عنہ فرماتے ہیں کہ میں نے رسول اللہ صلی اللہ علیہ وسلم کو فرماتے ہوئے سنا: ”إنك إن اتبعت عورات الناس أفسدتهم أو كدت أن تفسدهم.“ (۲) (اگر تم لوگوں کے پوشیدہ معائب کے پیچھے پڑو گے تو ان کو بگاڑ ہی دو گے یا بگاڑ کے قریب پہنچا دو گے)۔

(۱) صحیح مسلم، کتاب البر والصلۃ، باب تحريم الظن والتجسس والتنافس ونحو/ ۶۷۰۱، صحیح بخاری، باب ما ينهى عن التحاسد/ ۶۰۶۳ (۲) ابوداؤد، کتاب الادب، بسبب فی النهی عن التجسس/ ۴۸۹۰

ایک دوسری حدیث امام ابوداؤد رحمہ اللہ نے نقل کی ہے، آنحضرت صلی اللہ علیہ وسلم ارشاد فرماتے ہیں: "إن الأمير إذا ابتغى الريبة فى الناس أفسدهم." (۱) (امیر جب لوگوں میں شبہ کی باتیں تلاش کرے گا تو ان کو بگاڑ کر چھوڑے گا۔)

حدیثوں سے صاف ظاہر ہوتا ہے کہ جو برائیاں کھلی ہوئی ہوں ان پر نکیر کی جائے اور کھل کر ان سے روکا جائے لیکن جن برائیوں کا لوگوں کو علم نہیں ان کو کرید کرید کر عام نہ کیا جائے، اس کا ایک بڑا نقصان یہ ہے کہ وہ برائیاں پھیلنے لگتی ہیں، سماج میں بگاڑ پیدا ہونے لگتا ہے، اسی لیے حدیث میں آتا ہے کہ "كل أمتى معافى إلا المحاهرین." (۲) (میری کل امت کو معاف کیا جائے گا سوائے ان لوگوں کے جو گناہوں کا چرچا کرتے ہیں۔) جب حدیث میں اپنے گناہوں کو چھپانے کا حکم ہے تو دوسروں کے معائب کو اچھالنے کی اجازت کیسے دی جاسکتی ہے، اسی لیے ہر ایک کو یہ حکم دیا گیا ہے کہ وہ دوسروں کی ٹوہ میں رہے اور نہ اس کے اندرونی حالات کے جاننے کا چکر چلائے۔

ایک مرتبہ آنحضرت صلی اللہ علیہ وسلم منبر پر تشریف لے گئے اور بلند آواز سے آپ صلی اللہ علیہ وسلم نے خطاب کرتے ہوئے فرمایا: "یا معشر من قد أسلم بلسانه ولم یغض الإیمان فی قلبه لا تؤذوا المسلمین ولا تعیروهم ولا تتبعوا عورتہم فإن من تتبع عورة أخیه المسلم تتبع الله عورته ومن تتبع الله عورته یفضحه ولو فی جوف رحله." (۳) (اے وہ لوگو! جو زبان سے تو

(۱) ابوداؤد، باب فی النهی عن التجسس / ۲۸۹۱، مسند احمد / ۲۳۵۲۳ (۲) صحیح بخاری، کتاب الادب، باب ستر المؤمن علی نفسه / ۶۰۶۹، صحیح مسلم، کتاب الزهد والرفاق، باب النهی عن هتك الانسان ستر نفسه / ۷۷۷ (۳) ترمذی، کتاب البر والصلوة، باب ما جاء فی تعظیم المؤمن / ۲۱۶۲، ابوداؤد، باب فی الغیبة / ۴۸۸۲

اسلام لے آئے ہو لیکن دلوں میں اسلام نہیں اتر سکا، مسلمانوں کو ایذا نہ پہنچاؤ، ان کو عار مت دلاؤ، اور ان کے عیوب کے پیچھے نہ پڑو، جو بھی اپنے (مسلمان) بھائی کے عیب کے پیچھے پڑے گا اللہ تعالیٰ اس کے عیب کے پیچھے پڑے گا اور اللہ تعالیٰ اگر کسی کے عیب کے پیچھے لگ جائے تو اس کو رسوا کر کے چھوڑے گا خواہ وہ کجاوے کے اندر ہی (چھپا) کیوں نہ ہو۔

اس حدیث سے صاف ظاہر ہوتا ہے کہ لوگوں کے عیوب کی تلاش میں وہی لوگ پڑتے ہیں جو دل کے مریض ہوتے ہیں، ایمان کے حقیقی نور سے ان کے دل خالی ہوتے ہیں، اللہ کو اپنے مومن بندوں سے پیار ہے، اگر کوئی ان کو ایذا پہنچاتا ہے بے ضرورت عار دلا کر، ان کے پوشیدہ عیوب کے پیچھے لگ کر، تو اللہ تعالیٰ بھی ایسے شخص کو نہیں چھوڑتے: ”الجزاء من جنس العمل“ (جیسی کرنی ویسی بھرنی)، جو دوسروں کو ذلیل کرنے کی مذموم کوشش کرے گا وہ اپنے آپ کو بچا نہیں سکتا، اللہ تعالیٰ اس کو ذلیل کر کے چھوڑیں گے۔

ایک حدیث میں ناحق کسی مسلمان کی بے آبروئی کو بدترین سود قرار دیا گیا (۱)، اس کے بالکل برخلاف اگر کوئی عیوب کی پردہ پوشی کرتا ہے، اول تو عیوب کی تلاش میں نہیں رہتا اور اگر کبھی کسی کی برائی پر نگاہ پڑ بھی جاتی ہے تو وہ اس کو اچھالتا نہیں اور اس کی عزت سے کھلوڑ نہیں کرتا، تو اس کے لیے بڑے اجر کی بات ہے، آج وہ اپنے مسلمان بھائی کی پردہ پوشی کر رہا ہے، کل قیامت میں اللہ تعالیٰ اس کے گناہوں پر پردہ ڈال دیں گے، حدیث میں آتا ہے: ”من ستر مسلماً ستره الله في الدنيا والآخرة۔“ (۲) (جو کسی مسلمان کی پردہ پوشی کرے گا اللہ تعالیٰ قیامت کے دن اس

(۱) ابوداؤد، باب فی الغیبة/۴۸۷۸، مسند احمد/۱۶۷۳، بیہقی فی شعب الایمان، فضل فیما ورد من

الاحبار فی التشدید علی من اقترض/۶۳۳۵ (۲) ابن ماجہ، کتاب الحدود، باب الستر علی

المومن ودفع الحدود بالشبهات/۲۶۴۱، مسند احمد/۱۷۴۲۲

کے ساتھ ستاری فرمائیں گے، ایک دوسری حدیث میں ارشاد ہوتا ہے: ”من رأى عورة فسترها كان كمن أحياء مؤودة.“ (۱) (اگر کسی کی نگاہ کسی کے پوشیدہ عیب پر پڑ گئی اور اس نے اس کو چھپالیا، اس نے (گویا) زندہ درگور لڑکی کو زندگی بخشی۔) حدیث میں بڑی حکیمانہ تعبیر اختیار کی گئی ہے، اس میں اشارہ اس بات کی طرف ہے کہ اگر کسی کی برائی اچھا لگے تو اس کا ایک بڑا نقصان یہ ہوتا ہے کہ وہ مرد یا عورت کسی قابل نہیں رہ جائے گی، گویا کہ اس کی جان ہی نکال لی گئی، دوسرا اس کا نقصان یہ ہوتا ہے کہ پھر ان کے اندر مزید برائیوں کے پیدا ہو جانے کا اندیشہ ہوتا ہے، وہ سوچتے ہیں کہ جب ایک تہمت لگے گی تو اب کس کا ڈر، عرف اور معاشرہ کا دباؤ بھی بڑی چیز ہے، جب یہ بھی ختم ہو جاتا ہے تو کبھی کبھی آدمی برائیوں کا پیکر بن جاتا ہے، اور اس کے نتیجے میں معاشرہ میں ایک ناسور وجود میں آ جاتا ہے، اب اگر کوئی ایسی برائی دیکھ کر اس پر پردہ ڈال رہا ہے تو گویا وہ اس برائی کرنے والے کو ایک نئی زندگی دے رہا ہے اور اس کو سنبھلنے کا دوبارہ موقع مل رہا ہے، اسی لیے آنحضرت صلی اللہ علیہ وسلم نے یہ بات ارشاد فرمائی کہ گویا اس نے زندہ درگور کو زندگی دی۔

یہاں یہ بات بھی اچھی طرح سمجھ لینے کی ہے کہ برائیوں کو دیکھ کر ان کی پردہ پوشی کرنا اور لوگوں سے ان کو چھپانا الگ بات ہے لیکن اس کا ہرگز یہ مطلب نہیں ہے کہ برائیوں کو ختم کرنے کی کوشش بھی نہ کی جائے، اور جو ہو رہا ہے اس کو ہونے دیا جائے، حدیث میں صاف آتا ہے: ”من رأى منكرا فليغيره بيده فإن لم يستطع فليسهانہ فإن لم يستطع فليقلبه و ذلك أضعف الإيمان.“ (۲) (تم میں جو منکر دیکھے اپنے ہاتھ سے روک دے، اگر یہ بس میں نہ ہو تو زبان سے

(۱) ابوداؤد، کتاب الادب، باب فی الستر عن المسلم / ۲۸۳۹، مسند احمد / ۱۷۷۹۴

(۲) صحیح مسلم، کتاب الایمان، باب بیان کون النهی عن المنکر من الایمان / ۱۸۶، ابوداؤد، کتاب

الملاحم، باب الامر والنہی / ۴۳۴۲، ترمذی، کتاب الفتن، باب ماجاء فی تعییر المنکر / ۲۳۲۷

روکنے کی کوشش کرے، یہ بھی نہ کر سکتا ہو تو دل سے اس کو برا سمجھے، اس کے بعد ایمان کا کوئی درجہ نہیں)۔

ایک دوسری حدیث میں ارشاد ہوتا ہے: ”ما من رجل یكون فی قوم یعمل فیہم بالمعاصی یقدرون علی أن یغیروا علیہ فلا یغیروا إلا أصابہم اللہ بعذاب من قبل أن یموتوا۔“ (۱) (ایک شخص بھی اگر کسی قوم میں رہ کر معصیتیں کرتا ہے اور لوگ اس کو روکنے کی قدرت رکھنے کے باوجود نہیں روکتے تو وہ سب مرنے سے پہلے عذاب میں مبتلا ہوں گے)۔

بخاری شریف کی ایک حدیث میں اس کی بہت واضح مثال پیش کی گئی ہے، آنحضرت صلی اللہ علیہ وسلم ارشاد فرماتے ہیں:

”حدود الہیہ میں داخل ہو جانے والے اس کو پامال کرنے والے اور اس میں مد اہنت کرنے والے کی مثال ایسی ہے کہ جیسے کچھ لوگوں نے کشتی پر سوار ہونے کے لیے قمر عڈالا، کچھ لوگوں کا نام بالائی منزل کے لیے نکلا اور کچھ لوگوں کا نیچے کے لیے، نیچے والے پانی لینے کے لیے اوپر جاتے تو اوپر والوں کو تکلیف ہوتی، نیچے والوں نے اس کو محسوس کیا تو کلہاڑی لی اور کشتی میں سوراخ کرنے لگے، اوپر والوں نے آکر پوچھا کہ یہ کیا کر رہے ہوں تو انھوں نے جواب دیا کہ اوپر آنے جانے میں تم لوگوں کو تکلیف ہوتی ہے اور پانی ہمارے لیے ضروری ہے، اب اگر اوپر والوں نے ان کا ہاتھ پکڑ لیا اور سوراخ کرنے سے روکا تب تو وہ اپنے لیے بھی نجات کا سامان کریں گے اور ان کو بھی بچالیں گے، ورنہ

خود بھی ہلاک ہوں گے اور ان کو بھی ہلاک کریں گے۔“ (۱)

برائیوں سے روکنا ایک مذہبی فریضہ ہے، یہ مسلمانوں کے فرض منصبی میں داخل ہے، لیکن کسی کی برائیوں کو اچھا لانا اور اس کو بے عزت کرنا سخت گناہ کی بات ہے، یہ حکم شرعی ہے کہ برائیوں کو چھپایا جائے، ان کا چرچا نہ کیا جائے، اس کا بڑا نقصان یہ ہوتا ہے کہ اچھے لوگوں میں اس کا تذکرہ ہونے لگتا ہے اور ان میں بھی یہ برائیاں گھسنے لگتی ہیں۔

غیبت

تیسری بیماری جس کا آیت شریفہ میں ذکر ہے وہ غیبت ہے، ارشاد ہوتا ہے:

﴿وَلَا يَغْتَبِ بَعْضُكُم بَعْضًا﴾

”اور نہ ایک دوسرے کی غیبت کرو۔“

غیبت کہتے ہیں پیٹھ پیچھے کسی کی برائی بیان کرنا، حدیث میں اس کی وضاحت و تفسیر موجود ہے، آنحضرت صلی اللہ علیہ وسلم نے ایک مرتبہ صحابہ کرام کو خطاب کرتے ہوئے فرمایا: ”أتدرون ما الغيبة؟ قالوا: اللہ ورسولہ أعلم۔ قال: ذكرك أخاك بما يكره۔ قيل: أفرأيت إن كان في أحى ما أقول؟ قال: إن كان فيه ما تقول فقد اغتبته وإن لم يكن فيه فقد بهته“ (۲) (تم جانتے ہو کہ غیبت کیا ہے؟ صحابہ نے عرض کیا اللہ اور اس کے رسول زیادہ جانتے ہیں۔ آپ صلی اللہ علیہ وسلم نے فرمایا: اپنے بھائی کا ایسا تذکرہ جو اس کو ناپسند ہو۔ دریافت کیا گیا کہ اگر میرے بھائی میں وہ (ناپسندیدہ) چیز موجود ہو جو میں کہہ رہا ہوں؟ آپ صلی اللہ علیہ وسلم نے فرمایا کہ اگر اس کے اندر وہ چیز موجود ہے تب ہی تو تم نے غیبت کی اور اگر

(۱) صحیح بخاری، کتاب الشهادات، باب القرعة فی المشکلات/ ۲۸۸۶ (۲) صحیح مسلم، کتاب

وہ چیز موجود ہی نہیں ہے تو تم نے اس پر تہمت لگائی (جو غیبت سے بڑا گناہ ہے)۔
 عام طور پر لوگ اس غلط فہمی کا شکار رہتے ہیں کہ اگر کسی ایسی برائی کو بیان کیا
 جائے جو موجود ہے تو یہ غیبت نہیں ہے، اس حدیث میں بات صاف کر دی گئی کہ
 غیبت تو جب ہی ہے کہ برائی موجود ہو، اور اگر برائی موجود نہیں ہے تب تو یہ بہتان
 طرازی اور الزام تراشی ہے جو بدترین گناہوں میں سے ہے۔

غیبت کے اسباب

عام طور پر سوء مزاج کے نتیجے میں آدمی غیبت میں مبتلا ہوتا ہے، بعض لوگ
 تو صرف نا عاقبت اندیشی کی بنا پر یہ کام کرتے ہیں، ان کو یہ خیال ہی نہیں رہتا کہ دنیا
 و آخرت میں اس کے نقصانات کیا ہیں، ایک بڑی تعداد انا نیت پسند لوگوں کی بھی ہوتی
 ہے جو کسی کو اٹھتا ہوا نہیں دیکھ سکتے، ان کے سامنے اگر کسی کی تعریف کی جانے لگے
 تو فوراً وہ برائیاں تلاش کر کے بیان کرنے لگتے ہیں، جب کہ اسلامی مزاج کا تقاضا یہ
 تھا کہ دس برائیوں میں اگر ایک نیکی بھی ہے تو نیکی کا چرچا کیا جائے اور برائیوں کا
 تذکرہ نہ ہو، تاہم یہ بھی خیال رہے کہ اگر کہیں گواہی دینے کا مسئلہ ہے یا کوئی کسی کے
 بارے میں مشورہ کر رہا ہے تو اپنے علم کے مطابق صحیح رائے کا اظہار ضروری ہے، ایک
 مرتبہ آنحضرت صلی اللہ علیہ وسلم سے نکاح کے لیے دو لوگوں کے بارے میں پوچھا گیا
 تو آپ صلی اللہ علیہ وسلم نے پوری وضاحت فرمادی اور جو نقص تھا وہ بھی بیان کر دیا
 تاکہ آدمی دھوکہ میں نہ پڑے اور بعد میں اس کو پچھتاوانہ اٹھانا پڑے، محدثین کے
 یہاں جرح و تعدیل کا مستقل فن اسی لیے وجود میں آیا کہ غلط لوگوں سے روایات نقل
 کرنے میں احتیاط برتی جائے اور بے اصل روایات معاشرہ میں پھیل نہ جائیں، یہ
 ایک دینی شرعی مصلحت و ضرورت تھی اور اب بھی اگر ضرورت پڑے تو بالکل دو ٹوک

انداز میں بات صاف کر دی جائے تاکہ نہ افراد دھوکے میں پڑیں اور نہ ہی امت کسی دھوکے کا شکار ہو، لیکن یہ بات خاص طور پر قابل توجہ ہے کہ اس میں حدود قائم رکھے جائیں، اکثر ایسا ہوتا ہے کہ اس میں انانیت شامل ہو جاتی ہے اور اس پر ضرورت کا پردہ ڈال دیا جاتا ہے۔

اس گناہ کی شدت

موجودہ دور میں یہ بیماری اچھے اچھے دیندار حلقوں میں پیدا ہو گئی ہے، جب کہ حدیث میں اس کو بدترین گناہوں میں شمار کیا گیا ہے، بیہقی کی ایک روایت میں آتا ہے: ”الغیبة أشد من الزنا. قالوا یا رسول اللہ! و کیف الغیبة أشد من الزنا؟ قال إن الرجل لیزنی فیتوب اللہ علیہ، وإن صاحب الغیبة لا یغفر له حتیٰ یغفرها له صاحبه.“ (۱) (غیبت زنا سے زیادہ سخت ہے۔ صحابہ نے عرض کیا کہ اللہ کے رسول! غیبت زنا سے زیادہ سخت کیسے ہے؟ آپ صلی اللہ علیہ وسلم نے فرمایا کہ آدمی زنا کرتا ہے پھر وہ توبہ کرتا ہے تو اللہ تعالیٰ اس کی توبہ قبول فرما لیتے ہیں اور غیبت کرنے والے کی اس وقت تک مغفرت نہیں ہوتی جب تک وہ شخص معاف نہ کر دے جس کی اس نے غیبت کی ہے)۔

ظاہر ہے جس کی غیبت کی گئی ہے معاشرہ میں اس کو گرانے کی کوشش کی گئی ہے اور یہ اس کا ایک بہت بڑا نقصان ہے، اسی لیے غیبت کو بھائی کے مردار گوشت کھانے کے مرادف قرار دیا گیا ہے، جب تک اس سے معافی نہ مانگ لی جائے، اس وقت تک اس گناہ سے معافی مشکل ہے اس لیے کہ یہ بندوں کے حقوق میں سے ہے، اللہ تعالیٰ اپنے حقوق تو معاف فرمادیں گے لیکن بندوں کے حقوق اس وقت تک معاف نہیں فرمائیں گے جب تک وہ ادا نہ کر دیئے جائیں یا معاف نہ کرا لیے جائیں۔

(۱) بیہقی فی شعب الایمان، فصل فیما ورد من الاخبار فی التشدید علی من اقترض / ۶۴۶۵

اگر معافی نہ مانگی جاسکے

کبھی ایسی صورت حال بھی پیش آتی ہے کہ جس کی غیبت کی گئی اس کا انتقال ہو گیا یا اس کا خطرہ ہے کہ اگر معافی مانگنے کے لیے غیبت کا تذکرہ بھی ہو تو فریق ثانی کی طرف سے سخت رد عمل ہوگا اور اس کے نتیجہ میں حالات مزید بگڑ جائیں گے اور فتنہ پیدا ہوگا ایک حدیث میں ایسی صورت حال کا علاج بتایا گیا ہے ارشاد ہوتا ہے:

”إن من كفارة الغيبة أن تستغفر لمن اغتبتہ تقول اللهم اغفر لنا وله“ (۱)

(غیبت کا کفارہ یہ ہے کہ جس کی تم نے غیبت کی ہو اس کے لیے استغفار کرو اور کہو کہ اے اللہ ہماری اور اس کی مغفرت فرما دے)۔

بظاہر یہ حدیث ان ہی حالات کے لیے مخصوص ہے کہ جب معافی نہ مانگی جاسکتی ہو یا اس سے فتنہ کا خدشہ ہو، اس لیے کہ بیہقی کی اس سے پہلی والی روایت میں یہ صراحت ہے کہ جب تک معافی نہ مانگ لی جائے اس وقت تک اس گناہ کا معاف ہونا مشکل ہے، اس لیے اس دوسری حدیث کو مخصوص حالات پر محمول کرنا ہی مناسب ہے۔

مجالس غیبت میں شرکت کا وبال

جس طرح غیبت کرنا سخت گناہ ہے غیبت کا سننا اور ایسی مجالس میں شریک ہونا بھی گناہ ہے، حدیث میں آتا ہے: ”من اغتیب عنده أخوه المسلم فنصره نصره الله في الدنيا والآخرة، وإن لم ينصره أدر كه الله في الدنيا والآخرة.“ (۲) (جس کسی کے پاس اس کے مسلمان بھائی کی غیبت کی گئی اور وہ اس کی مدد پر قادر ہے اس نے اپنے بھائی کی مدد کی تو اللہ تعالیٰ دنیا و آخرت میں اس کی مدد

(۱) بیہقی فی شعب الایمان، فصل فیما ورد من الاخبار فی التشدید/۶۵۱۹

(۲) مصنف عبدالرزاق، کتاب الجامع للامام معمر بن راشد، باب الاغتیب والشتم/۲۰۲۵۸،

فرمائیں گے اور اگر قدرت کے باوجود اس نے مدد نہ کی تو اللہ تعالیٰ دنیا و آخرت میں اس کی پکڑ کریں گے۔)

حدیث سے معلوم ہوا کہ اگر کبھی ایسی مجلسوں میں شرکت ہو بھی جائے اور کسی کی غیبت کی جائے تو شریک ہونے والے کی ذمہ داری ہے کہ وہ جس کی غیبت کی جا رہی ہے اس کا دفاع کرے، یہ اس کے لیے بڑے اجر کی بات ہے کہ وہ اس کی عزت رکھ رہا ہے اور اس مجلس میں اس کو ذلیل ہونے سے بچا رہا ہے، اللہ تعالیٰ بھی دنیا و آخرت میں اس کی مدد فرمائیں گے اس کو عزت بخشیں گے اور وہ ذلت سے محفوظ رہے گا، اس کے برخلاف اگر وہ مجلس میں پوری طرح شریک رہا، غیبت سنتا رہا اور اس پر ذرا بھی ناپسندیدگی ظاہر نہ کی تو اس کے لیے وبال ہے، اس کا خطرہ ہے کہ وہ دنیا و آخرت کی ذلت اٹھائے۔

اسی آیت میں غیبت کی برائی مزید وضاحت کے ساتھ بیان کی گئی ہے، اور اس میں نفسیات کو اپیل کی جا رہی ہے ارشاد ہوتا ہے:

﴿يُحِبُّ أَحَدُكُمْ أَنْ يَأْكُلَ لَحْمَ أَخِيهِ مَيْتًا فَكَرِهْتُمُوهُ﴾ (۱)

”کیا تم میں کسی کو اچھا لگے گا کہ اپنے مردار بھائی کا گوشت کھائے، اس سے تو تم گھن کرو گے ہی۔“

غیبت کا ایک علاج

عجیب بات یہ ہے کہ عام طور پر مجلسوں میں غیبت کا سلسلہ جب چلتا ہے تو کسی کو خیال بھی نہیں رہتا اور اس میں مزہ آنے لگتا ہے، آیت شریفہ میں اس کا ایک نفسیاتی علاج بھی کیا گیا ہے، غیبت کے موقع پر اگر یہ تصور کر لیا جائے کہ جس کی غیبت کی جا رہی ہے درحقیقت اس کا سڑا ہوا گوشت کھایا جا رہا ہے تو اس تصور سے ہی

طبیعت ابا کرنے لگے گی اور غیبت سے کراہت سی پیدا ہو جائے گی، ظاہری طور پر آدمی خواہ اس کو محسوس نہ کر سکے لیکن یہ ایک حقیقت ہے، اور آنحضرت صلی اللہ علیہ وسلم کا یہ اعجاز ہے کہ آپ صلی اللہ علیہ وسلم نے بعض مرتبہ اللہ کے حکم سے ایسی چیزیں محسوس بھی کرادیں، حدیث میں ایک واقعہ آتا ہے کہ ایک مرتبہ دو عورتوں نے روزہ رکھا، روزہ ان دونوں کو اتنا لگا کہ وہ ہلاکت کے قریب پہنچ گئیں، آنحضرت صلی اللہ علیہ وسلم کو علم ہوا تو آپ صلی اللہ علیہ وسلم نے ایک پیالہ ان کے پاس بھیجا اور ان دونوں کو اس میں قے کرنے کا حکم فرمایا، دونوں نے قے کی تو اس میں گوشت کے ٹکڑے اور تازہ کھایا ہوا خون نکلا، لوگوں کو حیرت ہوئی تو حضور صلی اللہ علیہ وسلم نے ارشاد فرمایا کہ انھوں نے اللہ تعالیٰ کی حلال روزی سے تو روزہ رکھا اور حرام چیزوں کو کھایا کہ دونوں عورتیں لوگوں کی غیبت کرتی رہیں۔ (۱)

اس حدیث سے ایک بات یہ بھی سامنے آتی ہے کہ غیبت کرنے والے کے لیے نیکیاں مشکل ہو جاتی ہیں، اور اس کا ذہن غلط کاموں اور غلط باتوں کی طرف زیادہ مائل ہوتا ہے۔

غیبت سے روکنے والے کا اجر

جس طرح حدیث میں غیبت کرنے والے کو مردار بھائی کا گوشت کھانے والا کہا گیا ہے، اسی طرح اگر کوئی غیبت کرنے والے کو اس کے اس برے عمل سے باز رکھتا ہے تو وہ اپنے بھائی کی حفاظت کرنے والا شمار ہوگا، حدیث میں آتا ہے:

”من ذب عن لحم أخيه بالغيبة كان حقاً على الله أن يعتقه من النار“ (۲) (غیبت کی وجہ سے اگر کسی کا گوشت محفوظ نہیں رہا اور کوئی اس کی حفاظت

(۱) بیہقی، دلائل النبوة، ۲۳۳/۷، شعب الایمان/۶۴۳۶

(۲) بیہقی، شعب الایمان، فصل ۲۹/۶۴۳۷

(غیبت کرنے والے کو غیبت سے روک کر) کر رہا ہے تو اللہ تعالیٰ ضرور اس کو جہنم سے خلاصی عطا فرمائیں گے۔

اللہ کی طرف سے یہ بدلہ اس کو اس کے عمل کے مطابق مل رہا ہے، وہ دوسرے کے گوشت پوست اور اس کے جسم کی حفاظت کر رہا ہے، اللہ تعالیٰ اس کے جسم کی جہنم سے حفاظت فرمائیں گے۔

خیر کی کنجی

یہ تین وہ باطنی امراض ہیں جو اندر ہی اندر پنپتے رہتے ہیں اور کینسر کی طرح ایمان والے کی ہلاکت کا ذریعہ بن جاتے ہیں، بدگمانی اس کا سب سے پہلا زینہ ہے اس کے نتیجے میں تحسس اور غیبت کا سلسلہ شروع ہو جاتا ہے، اور یہ سب چیزیں بے احتیاطی کی بنا پر پیدا ہوتی ہیں اسی لیے اخیر میں تقویٰ کی تاکید کی جا رہی ہے ارشاد ہوتا ہے:

﴿وَاتَّقُوا اللَّهَ﴾

”اور اللہ سے ڈرو۔“

یہ ہر خیر کی کنجی ہے، جس کے اندر تقویٰ کا مزاج بن گیا وہ دین کے سانچے میں ڈھل گیا، اس کے لیے نیک اعمال کا کرنا بھی آسان اور برائیوں سے بچنا بھی آسان، اور تقویٰ پیدا ہوتا ہے نیک صحبت سے اسی لیے ایک جگہ ارشادِ باری ہے:

﴿يَا أَيُّهَا الَّذِينَ آمَنُوا اتَّقُوا اللَّهَ وَكُونُوا مَعَ الصَّادِقِينَ﴾ (۱) (اے ایمان والو! تقویٰ اختیار کرو اور سچوں کی صحبت اٹھاؤ۔)

توبہ وسیلہ رحمت

آیت کا اختتام اللہ کے بندوں کے لیے مسک الختام ہے، جواب تک

کو تا ہیوں میں مبتلا رہے، یہ اندر کی بیماریاں ان کو گھن کی طرح چاٹتی رہیں، اب بھی ان کو مایوس ہونے کی ضرورت نہیں، توبہ کرنے والوں پر اللہ کی خاص رحمت ہوتی ہے، جو بھی اپنے عمل پر شرمندہ ہو کر بارگاہ الہی میں ملتی ہوگا، اللہ تعالیٰ اس کو رحمت کی نگاہ سے دیکھیں گے ارشاد ہوتا ہے:

﴿إِنَّ اللَّهَ تَوَّابٌ رَّحِيمٌ﴾

”بلاشبہ اللہ توبہ قبول فرماتا ہے، رحم فرماتا ہے۔“
 ضرورت ہے اپنا جائزہ لینے کی اور در رحمت کی طرف پلٹنے کی۔

&

﴿يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَىٰ
وَجَعَلْنَاكُمْ شُعُوبًا وَقَبَائِلَ لِتَعَارَفُوا إِنَّ أَكْرَمَكُمْ
عِنْدَ اللَّهِ أَتْقَىٰكُمْ إِنَّ اللَّهَ عَلِيمٌ خَبِيرٌ﴾

”اے لوگو! ہم نے تم کو ایک مرد اور ایک عورت سے پیدا کیا، اور تمہارے خاندان اور برادریاں بنا دیں تاکہ ایک دوسرے کو پہچان سکو، بلاشبہ تم میں سے بڑا عزت دار وہ ہے جو تم میں سب سے بڑا پرہیزگار ہو، بے شک اللہ خوب جانتا، خوب خبر رکھتا ہے۔“

وحدتِ آدمیت

اونچ نیچ کی بنیادیں

اس دنیا میں انسان کو بسے ہوئے لاکھوں سال گزر چکے ہیں، لیکن انسان انسان میں آج جتنا بھید بھاؤ ہے، شاید ہی کبھی دنیا نے اپنے اوپر بسنے والوں میں اس کا مشاہدہ کیا ہو، کہیں رنگ و نسل کا فرق ہے، کہیں علاقائی زبان کی بنیادوں پر ایک دوسرے کا خون کیا جا رہا ہے، مالدار غریبوں کا خون چوسنے میں مصروف ہیں، انسانی مساوات و ہمدردی کی چولیس ہل چکی ہیں، سگے رشتوں میں اجنبیت کی پرچھائیاں دکھائی دیتی ہیں، ایک افراتفری بلکہ نفسا نفسی کا عالم ہے، یہ نتیجہ ہے دنیا کے ان خود ساختہ نظاموں کا جن کے تجربے سے آج یہ دنیا گزر رہی ہے۔

یورپین قوموں کا اگر جائزہ لیا جائے تو سفید چمڑی کے پیچھے کالے لکڑیوں کا ایک سلسلہ ہے، خاندانی بنیادوں پر ان کے یہاں جو تفریق ہے، پڑھے لکھے لوگوں میں شاید ہی اس کی مثال ملے، کالے گورے کا امتیاز ان کی گھٹی میں پڑا ہے، کالوں کا درجہ ان کے یہاں جانوروں سے زیادہ نہیں تھا، اور اب بھی اس کی خُو ان کے مزاج میں بسی ہوئی ہے، لسانی تعصب کا حال یہ ہے کہ فرانس کے باشندہ کو جرمن زبان سے بیر ہے، تو جرمن کا رہنے والا جاننے کے باوجود فرانسیسی زبان بولنے کا روادار نہیں، انگریزی زبان جس کو مشرقی ملکوں کے سر تھوپ دیا گیا ہے، آج بھی بہت سے مغربی ممالک اس کا استعمال باعثِ عار سمجھتے ہیں، قبائلی عصبیت کی بنیادیں ان کے یہاں

بہت گہری ہیں، البتہ موجودہ مغربی نظام نے آزادی کے پردہ میں بے حیائی کو اس قدر فروغ دے دیا ہے کہ باپ بیٹے کے مقدس رشتے میں گہری دراڑیں پڑ گئی ہیں۔

ہمارا ملک ہندوستان تو چھو اچھوت کا مرکز ہی ہے، یہاں انسان کو خاندانی بنیادوں پر جس طرح اونچ نیچ کا شکار بنایا گیا ہے، اس کی مثال دوسری جگہ ملنی مشکل ہے، یہ ہندوؤں کا مستقل ایک ”مذہبی فلسفہ“ ہے، جس کی انتہاء یہ ہے کہ اگر شوہر کے کان میں ان کی مقدس کتاب کے اشلوک پڑ جائیں تو اس کے کانوں میں سیسہ پلا دینے کا مذہبی حکم ہے، خاندانی بنیادوں پر مذہبی مقامات کی تقسیم ہے، چلی ذات کا آدمی اعلیٰ ذات کے مذہبی مقام پر نہیں جاسکتا، نہ ان کے ساتھ مذہبی رسوم میں شریک ہو سکتا ہے، ان کا تصور یہ ہے کہ اس ذات کے آدمی کو اعلیٰ ذات والوں کی خدمت کے لیے پیدا کیا گیا ہے، اعلیٰ ذات والوں سے برابری کا وہ خیال بھی نہیں لاسکتا۔

لسانی عصبيت کا عالم یہ ہے کہ ہندی جو سرکاری زبان ہے، جنوبی ہندوستان کی ریاستوں میں اس کا ملنا مشکل ہے، وہاں کے رہنے والوں سے اگر ہندی میں کوئی ضرورت مند سوال بھی کرے تو واقفیت کے باوجود وہ انجان بن جائیں گے، اور اب تو صوبائی عصبيت کو بھی فروغ دیا جا رہا ہے۔

دنیا کے دوسرے خطوں میں بھی کچھ اس انداز کی عصبيتیں نظر آئیں گی، رنگ و نسل، زبان، قومیت و وطنیت، خدا جانے کتنے بت ہیں جو دنیا کے انسانوں نے اپنے دلوں پر بٹھا رکھے ہیں، کچھ یہی صورت حال آج سے چودہ سو سال پہلے جزیرۃ العرب کی بھی تھی، انسانوں کی تقسیم قبائلی بنیادوں پر تھی، اسی کو تقابل و تقاخر کا معیار سمجھا جاتا تھا، زمانہ جاہلیت کی عربی شاعری اس سے بھری پڑی ہے، ”أنصر أحمك ظالما أو مظلوما“ (۱) زمانہ جاہلیت کا نعرہ تھا کہ اپنے بھائی کی مدد کرنی

(۱) صحیح بخاری، باب عن أحمك ظالما أو مظلوما/ ۲۴۴۳، صحیح مسلم، باب نصر الاخ ظالما/ ۶۷۴۷

ہے، وہ حق پر ہو یا حق پر نہ ہو، ظلم کوئی کرتا تھا، پکڑا کوئی جاتا تھا، اسلامی مساوات نے آکر یہ سارے امتیازات مٹا دیئے اور صاف صاف اعلان کر دیا:

﴿يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَىٰ وَجَعَلْنَاكُمْ شُعُوبًا وَقَبَائِلَ لِتَعَارَفُوا﴾ (۱)

”اے لوگو! ہم نے تم کو ایک مرد اور عورت سے پیدا کیا اور تم کو برادریوں اور قبیلوں میں اس لیے بانٹا تا کہ تم ایک دوسرے سے تعارف حاصل کرو۔“

یہ سورہ حجرات کی تیرھویں آیت ہے، جس میں انسان کی اصل بیان کی گئی ہے، اور یہ بات صاف کر دی گئی ہے کہ سب کے سب انسان ایک باپ اور ایک ماں کی اولاد ہیں، گویا کہ یہ ایک ایسی انسانی برادری ہے جس سے انسانی اخوت کا رشتہ قائم ہے، ایک بھائی کو دوسرے بھائی پر کسی قسم کا خاندانی امتیاز حاصل نہیں ہوتا، جو کچھ بھی امتیاز ہوتا ہے وہ فضل و کمال کی بنیاد پر ہوتا ہے۔ اسی آیت میں خاندانوں اور قبیلوں کی تقسیم کے بارے میں بھی صاف صاف کہہ دیا گیا کہ اس کی مصلحت صرف یہ ہے کہ اتنی بڑی انسانی آبادی میں ایک دوسرے کو پہچانا اور معاملہ کرنا آسان ہو، خاندانی بنیادوں پر کسی کو کوئی تفوق و امتیاز حاصل نہیں، آنحضرت صلی اللہ علیہ وسلم نے اپنی وفات سے پہلے جو لشکر تیار فرمایا، حضرت اسامہ رضی اللہ عنہ کو اس کا امیر بنایا، جبکہ حضرت عمرؓ جیسے حضرات اس لشکر میں موجود تھے (۲)، تا کہ اسلامی مزاج کی مکمل شرح و ترجمانی ہو جائے۔ اسی طرح فتح مکہ کے موقع پر جب آپ صلی اللہ علیہ وسلم مکہ مکرمہ میں داخل ہو رہے تھے، تو آپ صلی اللہ علیہ وسلم نے اپنی سواری پر قریشی بچوں کے بجائے ان بچوں کو بٹھایا جو خاندانی اعتبار سے وہ حیثیت نہیں رکھتے تھے (۳)، اس کی

(۱) سورہ حجرات/ ۱۷ صحیح بخاری، کتاب المغازی، باب بعث النبی صلی اللہ علیہ وسلم

(۲) صحیح بخاری، کتاب المغازی، باب دخول النبی صلی اللہ علیہ وسلم من اعلیٰ

مصلحت یہی تھی، تاکہ عربوں کے ذہن سے نسلی تفاخر کا بیج نکل جائے، حجیۃ الوداع کے موقع پر آپ صلی اللہ علیہ وسلم نے صحابہ کو خطاب کر کے فرمایا تھا: ”إِنَّ اللَّهَ قَدْ أَذْهَبَ عَنْكُمْ عِبْيَةَ الْجَاهِلِيَّةِ وَفَخَّرَهَا بِالْأَبَاءِ، مَوْمِنٍ تَقَى وَفَاجِرٍ شَقَى، أَنْتُمْ بَنُو آدَمَ وَآدَمُ مِنْ تَرَابٍ.“ (۱) (اللہ تعالیٰ نے جاہلی نخوت اور باپ دادا پر فخر و غرور کو تم سے دور کر دیا، اب یا تو پرہیزگار مومن ہے یا بد بخت فاسق و فاجر، تم سب آدم کی اولاد ہو، اور آدم مٹی سے بنے تھے)۔

اولاد آدم کو بار بار یہ بتانے کی ضرورت اس لیے پڑ رہی ہے کہ اس نے اسی حقیقت کو فراموش کر دیا کہ وہ سب ایک باپ کی اولاد ہیں، ان سب کی اصل ایک ہی ہے، وہ اس بنیاد پر کس طرح اظہار فخر کر سکتے ہیں، جبکہ آدم کو مٹی سے بنایا گیا، بلال حبشیؓ، زید بن حارثہؓ، صہیب رومیؓ، سلمان فارسیؓ، سب اسی وحدت انسانی کی یادگار ہیں، جو انسانیت کے لیے اسلام کا بہت بڑا عطیہ ہے، اسلام نے ان غلاموں اور دور افتادہ کم حیثیت لوگوں کو کہاں سے کہاں پہنچا دیا، رحمۃ اللعالمین صلی اللہ علیہ وسلم نے ان کو کس طرح آغوشِ محبت میں لیا کہ قریش کے بڑے بڑے سرداروں کے لیے یہ حضرات باعثِ فخر بن گئے، حضرت عمر فاروقؓ ایک حبشی غلام کو سیدنا بلال کہہ کر کیوں خطاب کہہ رہے ہیں، یہ صرف اسلام کا تحفہ ہے، اس نے عزت کے پیمانے بدل دیئے، جو کمزور سمجھے جاتے تھے وہ سردار قرار پائے، جو عزت و ناموری میں ممتاز تھے، ان میں کتنوں کے نام و نشان مٹ گئے۔

جاہلیت نئے قالب میں

اس نبی امی صلی اللہ علیہ وسلم کے ماننے والوں میں آج دوبارہ وہ جاہلیت لوٹ کر آرہی ہے، جو اہل دین سمجھے جاتے ہیں ان کے یہاں یہ بات پیدا ہو رہی ہے،

(۱) ابوداؤد، کتاب الادب، باب فی التفاحر بالا حساب/ ۵۱۱، ترمذی/ ۴۳۳۶-۴۳۳۷

مسجدوں اور مدرسوں کے نام برادریوں کے نام پر رکھے جانے لگے ہیں، یقیناً یہ اسی نخوت جاہلیت کا ایک بیج ہے، جو دماغوں میں پڑ گیا ہے، اس کو کھرچ کر پھینک دینے کی ضرورت ہے، آنحضرت صلی اللہ علیہ وسلم نے فتح مکہ کے موقع پر ارشاد فرمایا تھا: ”من تعزى بعزاء الجاهيلة فأعضوه بهن أبيه و لا تكنوا“ (۱) (جو جاہلیت کا نعرہ لگائے، اس کو اس کے باپ کی کھلی گالی دو اور اشارہ کنایہ سے کام نہ لو)۔

یہ الفاظ اس زبان مبارک سے ادا ہوئے ہیں جو سراپا رحمت تھی، آپ صلی اللہ علیہ وسلم اعمال جاہلیت کو مٹانے کے لیے تشریف لائے تھے، جاہلی نخوت کو کیسے برداشت فرماتے، ایک حدیث میں ارشاد ہوتا ہے: ”لیس منا من دعا الی عصبية“ (۲) (جو عصبیت کی دعوت دے، اس کا ہم سے کوئی تعلق نہیں)۔

نشان امتیاز

اسلام نے تفاخر و تفاضل کے سارے حدود ختم کر دیئے، صرف ایک حد باقی رکھی جو وجہ امتیاز ہے، اور نشان فخر ہے، اور وہ ہے تقویٰ اور پرہیزگاری کی حد۔ آیت شریفہ میں ایک بات اور خاص طور پر توجہ کرنے کی ہے، سورہ شریفہ کی ابتداء سے بار بار اہل ایمان کو خطاب ہو رہا تھا، لیکن یہاں عمومی خطاب ہے، تمام انسانوں کے لیے، اس میں عالمی انسانی برادری کی طرف اشارہ ہے، تمام انسان خواہ کسی مذہب کے ماننے والے ہوں، کالے ہوں، گورے ہوں، امیر ہوں، غریب ہوں، محلات کے رہنے والے ہوں یا کاخ فقیری ان کا نشان امتیاز ہو، سب ایک باپ کی اولاد ہیں، اس حیثیت سے کسی کو کسی پر کوئی امتیاز حاصل نہیں، ارشاد نبویؐ ہے: ”فلیس لعربی علی عجمی فضل ولا لعجمی علی عربی فضل ولا لأسود

(۱) شرح السنة، کتاب الاستئذان، باب التعزی بعزاء الجاہلیة، مسند احمد ۲۱۸۳۵-۲۱۸۳۷

(۲) ابوداؤد، کتاب الادب، باب فی العصبية ۵۱۲۲

علسی أبيض ولا لأبيض على أسود فضل إلا بالتقوى.“ (۱) (کسی عربی کو عجمی پر، عجمی کو عربی پر، گورے کو کالے پر، کالے کو گورے پر کوئی امتیاز و فضیلت نہیں، سوائے تقویٰ کے امتیاز کے)۔

اس میں خاص طور پر دعوت عمل ہے کہ کوئی محض خاندانی امتیاز کی بناء پر مطمئن ہو کر بیٹھ نہ رہے، اصل وجہ امتیاز خصائص و کمالات اور صفات ہیں، جن کے لیے مسلسل جدوجہد کی ضرورت ہے، یہی خصائص و کمالات انسان کو دوسروں پر ممتاز کرتے ہیں۔

قبیلوں کی تقسیم کا مقصد

خاندانوں اور قبیلوں میں انسانوں کی تقسیم کا مقصد ایک دوسرے سے تعارف ہے، ایک خاندان آپس میں متعارف ہوتا ہے پھر اس کے دوسرے خاندانوں سے رشتے قائم ہوتے ہیں، ایک دوسرے سے ضروریات وابستہ ہوتی ہیں، اور خاندانوں میں یہ چیز مزید ربط و ارتباط کا ذریعہ بنتی ہے، لیکن لوگوں نے بجائے اس کے کہ اس کو تعارف و محبت کا ذریعہ بناتے، تفرقہ، انتشار اور بھید بھاؤ کا ذریعہ سمجھ لیا تھا، آیت میں مختلف خاندانوں کے وجود میں آنے کا جو مقصد بیان کیا گیا ہے اس کو پلٹ دیا گیا تھا، اور اس خاندانی تعصب کی بنا پر حسد، غیبت، بدگمانی، بہتان طرازی، چغلی اور خدا جانے کتنے امراض اندر پیدا ہو گئے تھے، مذکورہ آیت سے پہلے والی آیت میں ان ہی باطنی امراض کے دور کرنے کا تذکرہ تھا، اب اس آیت میں خاص طور پر اس جاہلی تعصب پر بندش لگائی جا رہی ہے، جس کے نتیجے میں خاص طور پر مذکورہ بالا امراض پیدا ہو رہے تھے۔

(۱) معجم کبیر للطبرانی، باب العین/۱۶، بیہقی، شعب الایمان، فصل ومما یجب حفظ اللسان/۴۹۲۱، شعب الایمان میں ایضاً کی جگہ احمر کا لفظ مذکور ہے۔

طبعی شرافت

گزشتہ آیات میں اہل ایمان کو یہ حکم تھا کہ وہ بھائی بھائی بن کر رہیں، اور جو چیز بھی اس شفاف رشتہ کو گندہ کر سکتی ہو، اس سے پوری طرح گریز کریں، اب یہاں یہ بات یاد دلانی جا رہی ہے کہ سب سے پہلا مرحلہ اخوت انسانی کے رشتہ کا ہے، جس کو ایمانی اخوت کا رشتہ مستحکم کرتا ہے، عقیدہ و ایمان کی وحدت سے اس میں زبردست قوت پیدا ہو جاتی ہے، اس کا حاصل یہی ہے کہ تمام انسان ایک ہی باپ کی اولاد ہیں، کسی کو کسی پر کوئی فضیلت نہیں، جو کچھ امتیاز ہے وہ ایمان کا اور ایمانی صفات و کمالات کا ہے، اب اگر کسی کے اندر خاندانی طور پر قبول کرنے کی صلاحیت زیادہ ہے تو ذاتی طور پر وہ شرافت نفس رکھتا ہے، وہ خیر کو قبول کرنے میں ایک جاذبیت محسوس کرتا ہے، تو یہ حقیقت میں ماحول کا اثر ہے، جن خاندانوں میں تعلیم و تربیت کا اہتمام رہتا ہے، ان کے بچوں میں ابتداء ہی سے اس کا رنگ نظر آنے لگتا ہے، اور کبھی شخصی اور ذاتی طور پر بعض لوگوں میں طبعی شرافت ہوتی ہے، اسی کی طرف آنحضرت صلی اللہ علیہ وسلم نے اشارہ فرمایا ہے: "الناس معادن كمعادن الفضة والذهب، خيارهم في الجاهلية خيارهم في الإسلام إذا فقهوا." (۱) (لوگ کانوں کی طرح ہیں، جیسے سونے چاندی کی کانیں ہوتی ہیں، جو جاہلیت میں بہتر ہیں وہ اسلام میں بھی بہتر ہیں، اگر وہ دین کی سمجھ پیدا کر لیں۔)

کبھی کبھی خاص ماحول کی نتیجہ میں خاندانوں میں یہ ملکہ پیدا ہو جاتا ہے، عام طور پر یہ چیز تعلیم و تربیت سے پیدا ہوتی ہے، اور گہری ہوتی جاتی ہے، طبعی طور پر ان لوگوں کے لیے خیر کی صفات کا حاصل کرنا آسان ہو جاتا ہے، اور کم محنت سے بعض مرتبہ ان کو بہت کچھ حاصل ہو جاتا ہے، لیکن وجہ امتیاز صفات ہی ہیں، جو ان صفات

(۱) صحیح مسلم، کتاب البر والصلۃ، باب الارواح جنود مجنونة/۶۸۷۷، مسند احمد/۱۱۲۴۷

ایمانیہ کو جتنا اپنے اندر پیدا کرے گا اتنا ہی وہ حقیقی عزت کا مالک ہوگا، اسی لیے صاف صاف یہ اصول بتا دیا گیا:

﴿إِنَّ أَكْرَمَكُمْ عِنْدَ اللَّهِ أَتْقَى﴾

”اللہ کے نزدیک تم میں سب سے بڑھ کر عزت والا وہ ہے جو سب سے زیادہ پرہیزگار ہو۔“

أتقی، تقویٰ سے اسم تفضیل بنایا گیا ہے، یعنی سب سے زیادہ تقویٰ والے، یہاں یہ سمجھنا ضروری ہے کہ تقویٰ کی حقیقت کیا ہے، وہ کیسے اور کب حاصل ہوتا ہے؟ عام طور پر لوگ اس کو متقی سمجھتے ہیں جس کی ظاہری وضع قطع متقیوں کی سی ہو، لیکن یہ تنہا کافی نہیں، اس میں ظاہر و باطن دونوں کی شفافیت مطلوب ہے، وہ کب حاصل ہوگی، اور اس کے لیے کیا شرائط و اصول ہیں، اس کی وضاحت کے لیے آیات قرآنیہ کا سہارا لینا ضروری ہے۔

تقویٰ درحقیقت دل کی اس کیفیت کا نام ہے جو انسان کے اندر خشیت الہی پیدا کرے، اور اس کو خیر پر قائم رکھے، آنحضرت صلی اللہ علیہ وسلم نے اسی لیے ایک بار تین مرتبہ سینہ مبارک کی طرف اشارہ کر کے فرمایا: ”التقویٰ ہھنا“ (۱) (تقویٰ کی جگہ یہ ہے)۔

صدق تقویٰ کا زینہ

قرآن مجید میں صفتِ صدق کو تقویٰ کی سیڑھی کہا گیا ہے، ارشاد ہوتا ہے:

﴿وَالَّذِي جَاءَ بِالصِّدْقِ وَصَدَّقَ بِهِ أُولَٰئِكَ هُمُ الْمُتَّقُونَ﴾ (۲) (جو سچائی کے ساتھ آیا اور اس کو سچ مانا، وہی لوگ تقویٰ والے ہیں)۔

یہ صدق صرف زبان کی سچائی نہیں ہے، بلکہ اندر باہر کا توافق ہے، حقیقت

شناسی اور حق رسی ہے جس کی روشنی انسان کے ظاہر و باطن کو یکساں روشن کر دیتی ہے، یہ سچائی جس کو مل جاتی ہے، اس کے دل کے داغ دھبے مٹ جاتے ہیں، اور وہ تقویٰ سے آراستہ ہو جاتا ہے، قرآن مجید میں دوسری جگہ تفصیل سے اہل تقویٰ کا بیان ہے:

﴿وَلَكِنَّ الْبِرَّ مَنْ آمَنَ بِاللَّهِ وَالْيَوْمِ الْآخِرِ وَالْمَلَائِكَةِ وَالْكِتَابِ وَالنَّبِيِّنَ وَآتَى الْمَالَ عَلَىٰ حُبِّهِ ذَوِي الْقُرْبَىٰ وَالْيَتَامَىٰ وَالْمَسَاكِينَ وَابْنَ السَّبِيلِ وَالسَّائِلِينَ وَفِي الرِّقَابِ وَأَقَامَ الصَّلَاةَ وَآتَى الزَّكَاةَ وَالْمُوفُونَ بِعَهْدِهِمْ إِذَا عَاهَدُوا وَالصَّابِرِينَ فِي الْبَأْسَاءِ وَالضَّرَّاءِ وَحِينَ الْبَأْسِ، أُولَٰئِكَ الَّذِينَ صَدَقُوا وَأُولَٰئِكَ هُمُ الْمُتَّقُونَ﴾ (۱) (لیکن نیکی یہ ہے جو اللہ پر، آخرت کے دن پر، فرشتوں پر، اور کتاب پر، اور نبیوں پر ایمان لایا، اور چاہت کے باوجود رشتہ داروں پر، یتیموں پر اور مسکینوں پر، مسافروں پر اور سوال کرنے والوں پر اور غلام آزاد کرنے میں مال خرچ کیا، اور نماز قائم کی، اور زکوٰۃ کی ادائیگی کی، اور جو وعدہ کر کے اپنے وعدے کو پورا کرنے والے ہیں، اور سختی اور تکلیف اور لڑائی میں صبر کرنے والے ہیں، یہی وہ لوگ ہیں جو سچے ٹھہرے اور تقویٰ والے ہیں)۔

اس آیت میں بھی صفات قبولیت کے بیان کے بعد پہلے ”أُولَٰئِكَ الَّذِينَ صَدَقُوا“ (یہی لوگ سچے ٹھہرے) کہہ کر یہ حقیقت واضح کر دی گئی کہ صدق، تقویٰ کی سیڑھی ہے۔

شعائر اللہ کی عظمت

بہت سے ذہنوں میں یہ بات گردش کرتی رہتی ہے کہ تقویٰ ایک سبلی صفت ہے، اس کے اصل مفہوم میں بچنا اور پرہیز کرنا داخل ہے، جبکہ واقعہ یہ ہے کہ اس کا اصل پہلو ایجابی ہے، ضمیر کے اس احساس کا نام ہے جس کی بنا پر ہر کام میں خدا کے حکم

کے مطابق عمل کرنے کی شدید رغبت پیدا ہوتی ہے، امور خیر کی دلوں میں تحریک پیدا ہوتی ہے اور ہر برے کام سے نفرت کا جذبہ پیدا ہو جاتا ہے، دلوں میں شعائر اللہ کی عظمت بیٹھ جاتی ہے، اور اللہ کا نام آتے ہی دل جھک جاتے ہیں: ﴿وَمَنْ يُعَظِّمْ شَعَائِرَ اللَّهِ فَإِنَّهَا مِنْ تَقْوَى الْقُلُوبِ﴾ (۱) (اور جو شعائر الہی کی تعظیم کرتا ہے، تو یہ دلوں کے تقویٰ سے ہے)۔

سورہ شریفہ کے آغاز ہی میں یہ حقیقت بھی بیان ہو چکی ہے کہ عظمت رسالت تقویٰ کا معیار ہے: ﴿إِنَّ الَّذِينَ يَغُضُّونَ أَصْوَاتَهُمْ عِنْدَ رَسُولِ اللَّهِ أُولَئِكَ الَّذِينَ امْتَحَنَ اللَّهُ قُلُوبَهُمْ لِلتَّقْوَى﴾ (۲) (بلاشبہ جو لوگ اللہ کے رسول کے سامنے اپنی آوازوں کو پست کرتے ہیں، ان ہی کے دلوں کو اللہ نے تقویٰ کے لیے جانچ لیا ہے)۔

اپنی چاہت اور مزاج کے خلاف منشاءے نبویؐ کے آگے جھک جانے کو بھی تقویٰ سے تعبیر کیا گیا ہے، صلح حدیبیہ کے موقع پر آنحضرت صلی اللہ علیہ وسلم نے بظاہر دَب کر جو معاہدہ فرمایا، اس سے صحابہؓ پر طبعی اثر پڑا، جمعیت بھی تھی، بہادری کے جوہر دکھانے کا وقت معلوم ہو رہا تھا، لیکن آنحضرت صلی اللہ علیہ وسلم نے صلح فرمائی، اور صحابہؓ نے سر تسلیم خم کر دیئے، اسی کو اللہ تعالیٰ نے یوں فرمایا ہے: ﴿وَأَلْزَمَهُمْ كَلِمَةَ التَّقْوَى﴾ (اور ان کو تقویٰ کی بات پر لگا دیا)۔

آگے ان کی فضیلت بیان فرمائی: ﴿وَكَانُوا أَحَقَّ بِهَا وَأَهْلَهَا﴾ (۳) (اور وہ اس کے زیادہ حقدار اور اہل تھے)۔

نتیجہ اہل ایمان کے حق میں نکلا، صلح کی مختصر مدت میں اتنی بڑی تعداد میں لوگ دین میں داخل ہوئے جو کبھی نہیں ہوئے تھے، وجہ یہ تھی کہ ان کو دین سمجھنے کا موقع مل گیا۔

ایفائے عہد اور درگذر

ایک دوسری آیت میں دشمنوں کے ساتھ ایفائے عہد اور حتی الامکان جنگ سے پرہیز کرنے والوں کو متقی فرمایا گیا ہے: ﴿فَاتَّمُوا إِلَيْهِمْ عَهْدَهُمْ إِلَىٰ مُدَّتِهِمْ إِنَّ اللَّهَ يُحِبُّ الْمُتَّقِينَ﴾ (۱) (تو تم ان کے عہد کو ان کی مقررہ مدت تک پورا کرو، بیشک خدا تقویٰ والوں کو پسند فرماتا ہے)۔

دوسروں کی خاطر اپنا حق چھوڑ دینے، درگزر کر دینے کو بھی تقویٰ سے قریب تر بتایا گیا ہے: ﴿وَإِنْ طَلَقْتُمْوهُنَّ مِنْ قَبْلِ أَنْ تَمْسُوهُنَّ وَقَدْ فَرَضْتُمْ لَهُنَّ فَرِيضَةً فَنِصْفَ مَا فَرَضْتُمْ إِلَّا أَنْ يَعْفُونَ أَوْ يَعْفُوَ الَّذِي بِيَدِهِ عَقْدَةُ النِّكَاحِ وَإِنْ تَعَفَّوْا أَقْرَبُ لِلتَّقْوَىٰ﴾ (۲) (اور اگر تم ان کو ہاتھ لگانے سے پہلے طلاق دو، جبکہ تم ان کے لیے مہر متعین کر چکے ہو، تو تمہارے متعین کردہ مہر کا آدھا لازم ہو، الا یہ کہ عورتیں معاف کر دیں، یا وہ معاف کر دے جس کے ہاتھ میں نکاح کا معاملہ ہے، اور اگر تم معاف کرو تو یہ تقویٰ سے قریب تر ہے، یعنی بجائے آدھا دینے کے پورا دے دو اور نصف کی جو معافی تمہیں مل رہی ہے، اس سے فائدہ نہ اٹھاؤ)۔

اہل تقویٰ کی صفات

اہل تقویٰ کی صفات کا بیان قدرے تفصیل سے سورہ آل عمران میں موجود ہے: ﴿وَسَارِعُوا إِلَىٰ مَغْفِرَةٍ مِّن رَّبِّكُمْ وَجَنَّةٍ عَرْضُهَا السَّمَاوَاتُ وَالْأَرْضُ أُعِدَّتْ لِلْمُتَّقِينَ، الَّذِينَ يُنْفِقُونَ فِي السَّرَّاءِ وَالضَّرَّاءِ وَالْكَاطِمِينَ الْغَيْظَ وَالْعَافِينَ عَنِ النَّاسِ، وَاللَّهُ يُحِبُّ الْمُحْسِنِينَ، وَالَّذِينَ إِذَا فَعَلُوا فَاحِشَةً أَوْ ظَلَمُوا أَنْفُسَهُمْ ذَكَرُوا اللَّهَ فَاسْتَغْفَرُوا لِذُنُوبِهِمْ، وَمَنْ يَغْفِرِ الذُّنُوبَ إِلَّا اللَّهُ وَلَمْ يُصِرُّوا

عَلَىٰ مَا فَعَلُوا وَهُمْ يَعْلَمُونَ ﴿۱﴾ (۱) (اور اپنے رب کی بخشش کی طرف اور ایسی جنت کی طرف لپکو، جس کی چوڑائی آسمانوں اور زمین کے برابر ہے، جو پرہیزگاروں کے لیے تیار کی گئی ہے، جو خوشحالی اور تنگی میں خرچ کرتے رہتے ہیں، اور جو غصہ کو پی جانے والے اور لوگوں سے درگزر کرنے والے ہیں، اور اللہ بہتر کام کرنے والوں کو پسند فرماتا ہے، اور وہ لوگ جو کھلی برائی کر جاتے ہیں، یا اپنی جانوں کے ساتھ انصافی کر گزرتے ہیں تو اللہ کو یاد کرتے ہیں، سو اپنے گناہوں کی معافی چاہتے ہیں، اور کون ہے جو اللہ کے سوا گناہوں کو معاف کرے، اور اپنے کیے پر وہ اصرار نہیں کرتے جبکہ وہ خوب جانتے ہیں)۔

صبر

دشمنوں کی ایذا رسانی پر صبر کرنے والوں کو بھی اہل تقویٰ شمار کیا گیا ہے: ﴿تَلْبَسُونَ فِيْ اَمْوَالِكُمْ وَاَنْفُسِكُمْ وَاَنْفُسِكُمْ وَلَتَسْمَعَنَّ مِنَ الَّذِيْنَ اُوتُوا الْكِتَابَ مِنْ قَبْلِكُمْ وَمِنَ الَّذِيْنَ اَشْرَكُوْا اَذًى كَثِيْرًا وَاِنْ تَصْبِرُوْا وَتَتَّقُوا فَاِنَّ ذٰلِكَ مِنْ عَزْمِ الْاُمُوْرِ﴾ (۲) (تمہیں ضرور اپنے مالوں اور جانوں میں آزما یا جائے گا، اور جن لوگوں کو تم سے پہلے کتاب ملی ان سے اور مشرکوں سے تم ضرور بہت سی تکلیف دہ باتیں سنو گے اور اگر تم صبر کرو گے اور تقویٰ اختیار کرو گے تو یہ بڑی ہمت کے کام ہیں)۔

خیر کے کاموں میں ایک دوسرے کا تعاون کرنے اور برائیوں میں اس سے بچنے کا تذکرہ تقویٰ ہی کے ساتھ کیا گیا ہے: ﴿وَتَعَاوَنُوا عَلٰی الْبِرِّ وَالتَّقْوٰی وَلَا تَعَاوَنُوا عَلٰی الْاِثْمِ وَالْعُدُوْنِ وَاتَّقُوا اللّٰهَ اِنَّ اللّٰهَ شَدِيْدُ الْعِقَابِ﴾ (۳) (نیکی اور تقویٰ پر ایک دوسرے کی مدد کرتے رہو اور گناہ اور ظلم کی باتوں پر ایک دوسرے کی مدد مت کرنا اور اللہ سے ڈرتے رہو، بلاشبہ اللہ سخت سزا دینے والا ہے)۔

نیکیوں کی بنیاد

حاصل یہ ہے کہ تقویٰ تمام نیکیوں کی بنیاد اور اصل الاصول ہے، بقول علامہ سید سلیمان ندوی رحمۃ اللہ علیہ کہ ”اگر حضرت محمد صلی اللہ علیہ وسلم کی تمام تعلیمات کا خلاصہ ہم صرف ایک لفظ میں کرنا چاہیں تو ہم اس کو ”تقویٰ“ سے ادا کر سکتے ہیں۔“ (۱)

تقویٰ اصلاً تو دل کی ایجابی کیفیت کا نام ہے لیکن اس کے نتائج ایجابی بھی ہیں اور سلبی بھی، ہر خیر کی طرف بڑھنا اور ہر شر سے بچنا، دونوں باتیں تقویٰ کے لوازمات میں سے ہیں، کوئی شخص نماز، روزہ کرتا رہے، لیکن کسی کا دل دکھاتا ہو، کسی کو تکلیف پہنچاتا ہو، حق تلفی کرتا ہو، بدزگاہی میں مبتلا ہو جاتا ہو، معاملات میں پختگی نہ رکھتا ہو، جھوٹ بولتا ہو، وعدہ پورا نہ کرتا ہو، اور دوسرے گناہوں میں بھی مبتلا ہو جاتا ہو، تو وہ ہرگز متقی کہلانے کا مستحق نہیں ہے، احتیاط کی زندگی گزارنا، اللہ کا ہمہ وقت دھیان رہنا، ہر عمل میں اس کا لحاظ رکھنا کہ وہ کہیں اللہ کو ناراض کرنے والا عمل نہ ہو، یہ تقویٰ ہے، اسی لیے ایک صحابیؓ نے تقویٰ کی تعریف کرتے ہوئے ایک بہترین مثال دی، انھوں نے دوسرے صحابیؓ کو جنھوں نے تقویٰ کے بارے میں سوال کیا تھا، خطاب کر کے کہا کہ کیا تمہارا گزر کبھی خاردار راستہ سے ہوا ہے؟ انھوں نے کہا کہ ہاں۔ کہا کس طرح گزرے؟ انھوں نے جواب دیا کہ کپڑے سمیٹ کر گزرا کہ کہیں دامن کانٹوں میں الجھ نہ جائے۔ فرمایا: اسی کا نام تقویٰ ہے۔“

حدیث میں آتا ہے کہ اللہ تعالیٰ نے جنت کے راستہ کو خاردار کانٹوں سے گھیر دیا ہے (۲)، جو اس میں الجھا، وہ گیا، یہ کانٹے ہیں بے جا خواہشات کے، نفسانیت کے، خود غرضی کے، غرور و گھمنڈ کے، من چاہی کے، ان سے دامن بچا کر زندگی گزارنا تقویٰ ہے، اسی لیے اس کو ”ملاک الامر“ یعنی دین کی اصل قرار دیا گیا ہے۔

عزت کا معیار

آنحضرت صلی اللہ علیہ وسلم نے اسی لیے اس کو اصل معیار شرافت قرار دیا ہے، اور قرآن مجید نے اسی کو عزت کی کسوٹی بتایا ہے، علامہ سید سلیمان ندوی سیرۃ النبیؐ میں تقویٰ کے مضمون کو ان الفاظ پر ختم فرماتے ہیں:

”اسلام میں تقویٰ کو جو اہمیت حاصل ہے، اس کا اثر یہ ہے کہ تعلیم محمدی (صلی اللہ علیہ وسلم) نے رنگ، وطن، خاندان، دولت، حسب نسب، غرض نوع انسانی کے ان صد ہا خود ساختہ اعزازی بتوں، مرتبوں کو مٹا کر صرف ایک ہی امتیازی معیار قائم کر دیا، جس کا نام تقویٰ ہے، اور جو ساری نیکیوں کی جان ہے، اور اس لیے وہی معیاری امتیاز بننے کے لائق ہے، چنانچہ قرآن پاک نے باواز بلند یہ اعلان کیا: ﴿إِنَّ أَكْرَمَكُمْ عِنْدَ اللَّهِ أَتْقَاهُمْ﴾ (تم میں خدا کے نزدیک سب سے معزز وہ ہے جو سب سے زیادہ تقویٰ والا ہے۔) (۱)

آیت شریفہ کا اختتام اللہ تعالیٰ کی جن صفات پر ہو رہا ہے، اس سے یہ حقیقت واضح کی جا رہی ہے کہ تقویٰ دل کے اندر کی ایک کیفیت ہے، ظاہر میں انسان کتنے ہی تقویٰ کا اظہار کرے مگر اللہ کے نزدیک وہی ظاہر معتبر ہے جو باطن کا ترجمان ہو، اور وہ دل کی گہرائیوں سے واقف ہے، باریک سے باریک تر اور مخفی سے مخفی تر اشیاء اور حقائق کو وہ جانتا ہے، دنیا میں ایک انسان انسانوں کو دھوکہ دے سکتا ہے، مگر کوئی اپنے مالک کو دھوکہ نہیں دے سکتا، صاف صاف کہہ دیا گیا:

﴿إِنَّ اللَّهَ عَلِيمٌ خَبِيرٌ﴾

”بلاشبہ اللہ خوب خوب جاننے والا، پوری خبر رکھنے والا ہے۔“

﴿قَالَتِ الْأَعْرَابُ آمَنَّا قُلْ لَمْ تُؤْمِنُوا وَلَكِنْ
 قُولُوا أَسْلَمْنَا وَلَمَّا يَدْخُلِ الْإِيمَانُ فِي قُلُوبِكُمْ
 وَإِنْ تُطِيعُوا اللَّهَ وَرَسُولَهُ لَا يَلِتْكُمْ مِنْ
 أَعْمَالِكُمْ شَيْئًا إِنَّ اللَّهَ غَفُورٌ رَحِيمٌ﴾

”بدو کہتے ہیں کہ ہم ایمان لے آئے، کہہ دیجیے کہ تم ایمان نہیں
 لائے البتہ تم یہ کہو کہ ہم مسلمان ہو گئے، جبکہ ایمان ابھی تمہارے
 دلوں میں نہیں اترا، اور اگر تم اللہ اور اس کے رسول کی پیروی
 کرو گے تو وہ تمہارے کاموں میں کچھ بھی کم نہ کرے گا، بلاشبہ
 اللہ بہت بخشش کرنے والا، نہایت رحم فرمانے والا ہے۔“

اسلام اور ایمان

اسلام اور ایمان کا فرق

اسلام اور ایمان بڑی حد تک ایک ہی مفہوم میں استعمال ہوتے ہیں، لیکن قرآن و حدیث کی اصطلاح میں ان کو کچھ فرق کے ساتھ بھی استعمال کیا گیا ہے، جس کی وضاحت اس حدیث سے ہوتی ہے جو امام مسلمؒ نے اپنی صحیح کے آغاز میں درج کی ہے، اس کو حدیث جبرئیل کے نام سے بھی یاد کیا جاتا ہے، یہ صحیح کا واقعہ ہے، حضرت جبرئیل علیہ السلام آنحضرت صلی اللہ علیہ وسلم کی خدمت میں حاضر ہوئے، اور آپ صلی اللہ علیہ وسلم سے ایسے سوالات کیے کہ ان کے جوابات سے حضرات صحابہؓ کے سامنے ان کی زبان مبارک سے پورے دین کا خلاصہ ہو جائے، ان ہی سوالات میں ایک سوال اسلام کے بارے میں تھا، اور ایک ایمان کے بارے میں، اسلام کے بارے میں آنحضرت صلی اللہ علیہ وسلم نے جواب میں فرمایا تھا: "أَنْ تَشْهَدَ أَنْ لَا إِلَهَ إِلَّا اللَّهُ وَأَنَّ مُحَمَّدًا رَسُولَ اللَّهِ وَتَقِيمَ الصَّلَاةَ وَتُؤْتِيَ الزَّكَاةَ وَتَصُومَ رَمَضَانَ وَتُحِجَّ الْبَيْتَ إِنْ اسْتَطَعْتَ إِلَيْهِ سَبِيلًا." (تم زبان سے اس کا اقرار کرو کہ اللہ کے سوا کوئی معبود نہیں اور محمد (صلی اللہ علیہ وسلم) اللہ کے رسول ہیں، تم نماز قائم کرو، زکوٰۃ ادا کرو، رمضان کے روزے رکھو، اور استطاعت ہو تو حج بیت اللہ کرو)۔

ایمان کے بارے میں آپ صلی اللہ علیہ وسلم کا ارشاد یہ تھا: "أَنْ تَوَّعَدَ بِاللَّهِ وَمَلَأَتْ كَتَبَهُ وَرَسَلَهُ وَالْيَوْمَ الْآخِرَ وَالْقَدْرَ خَيْرَهُ وَشَرَّهُ." (تم اللہ پر ایمان

لاؤ اور اس کے فرشتوں اور اس کی کتابوں پر اور اس کے رسولوں پر اور آخرت کے دن پر اور پھلی یا بری تقدیر پر)۔ (۱)

ان دونوں ارشادات سے یہ بات سامنے آتی ہے کہ اسلام کا تعلق ظاہر سے ہے اور ایمان کا تعلق باطن سے اور دین ان دونوں کے مجموعہ کا نام ہے، نہ ایمان کے بغیر اسلام کا تصور ممکن ہے، اور نہ ایمان اسلام کے بغیر مکمل ہو سکتا ہے، دونوں ایک دوسرے کے لیے ضروری ہیں، عقائد کی درستگی دین کی بنیاد پر ہے اور اعمال کے بغیر اس بنیاد پر تعمیر نہیں ہو سکتی، اسلام کی عمارت ان دونوں سے مل کر مکمل ہوتی ہے، اگر عقائد درست ہیں لیکن اعمال میں کوتاہی ہے تو یہ فسق ہے اور اگر عقائد ایمان کے مطابق نہیں ہیں اور اعمال اسلامی ہیں تو یہ نفاق ہے۔

اسلام لانے والوں کی قسمیں

زمانہ نبوت میں جب اسلام کا بول بالا ہوا، اور ﴿يَذُخُّنَا مِنَ اللَّهِ﴾ کا سماں بندھ گیا تو کافروں کی ایک بڑی تعداد اسلام میں صرف اس لیے داخل ہو گئی تاکہ اس کو ہر طرح منافع حاصل ہو سکیں، اور اسلامی معاشرہ میں ان کو قدر و منزلت حاصل ہو، ان میں بڑی تعداد بعد میں مخلص مسلمان ہو گئی اور ایک تعداد ان لوگوں کی باقی رہی جو صرف ظاہری طور پر مسلمان تھے، اور ایک تعداد ان دشمنوں کی بھی تھی، جنہوں نے اسلام کا لبادہ صرف اس لیے اوڑھا تھا تاکہ وہ مسلمان بن کر مسلمانوں میں انتشار پیدا کر سکیں، اور اس کے لیے ان کو اندر گھسنے کے مواقع آسانی سے حاصل ہو جائیں، آنحضرت صلی اللہ علیہ وسلم ان کے ساتھ مسلمانوں جیسا معاملہ فرماتے تھے، اگرچہ آپ صلی اللہ علیہ وسلم کو بذریعہ وحی ان کے بارے میں بخوبی علم ہو چکا تھا لیکن

(۱) صحیح مسلم، باب معرفة الايمان والاسلام

(۲) سورہ نصر/۲

اعمال کی بنیاد پر آپ صلی اللہ علیہ وسلم نے ان کے ساتھ مسلمانوں جیسا برتاؤ باقی رکھا تھا، پھر جب غزوہ تبوک کے بعد ان منافقین کے سلسلہ میں بہت سخت آیات نازل ہوئیں تو ان منافقین کے بارے میں آپ کا رویہ تبدیل ہو گیا جن کا نفاق کھل گیا تھا، ان منافقین میں اکثریت یہودیوں کی تھی، جو محض بغض و عناد میں اپنے نفاق پر قائم تھے اور ان کا مقصد ہی مسلمانوں میں انتشار پیدا کرنا اور ان کو کمزور کرنا تھا، ورنہ اور منافقوں کا حال یہ تھا کہ چند کو چھوڑ کر تقریباً سب ہی آنحضرت صلی اللہ علیہ وسلم کے اخلاق کریمانہ اور اسلام کے نظام عادلانہ سے متاثر ہو کر سچے مسلمان بن چکے تھے۔

بدوؤں کا حال

غلبہ اسلام کے بعد اسلام لانے والوں کی ایک بڑی تعداد ان بدوؤں کی تھی جو مختلف علاقوں سے آکر مسلمان ہوتے تھے اور ان ہی میں بعض صرف فائدہ اٹھانے کے لیے مسلمان ہوئے تھے، ان ہی لوگوں میں بنو اسد کا وفد بھی تھا، جو ۹ھ میں آیا تھا، وہ زمانہ ان کے یہاں قحط سالی کا تھا، وہ خود ہی مسلمان ہو کر اس لیے آگئے تھے تاکہ ان کو مصیبت میں کچھ راحت مل سکے، وہ آئے تو انھوں نے آنحضرت صلی اللہ علیہ وسلم کو خطاب کر کے کہا کہ ہم خود اپنے مال و اولاد کے ساتھ خدمت میں حاضر ہو گئے ہیں، ہم ان دوسرے قبائل کی طرح نہیں ہیں، جن سے آپ کو مقابلہ کرنا پڑا، بار بار وہ یہ احسان جتاتے تھے، اور چاہتے تھے کہ ان کو زیادہ سے زیادہ صدقات حاصل ہو جائیں، سورہ حجرات کی یہ آخری آیات اسی موقع پر نازل ہوئیں (۱):

﴿قَالَتِ الْأَعْرَابُ آمَنَّا قُلْ لَمْ تُوْمِنُوا وَلَكِنْ قُولُوا أَسْلَمْنَا وَلَمَّا

يَدْخُلُ الْإِيمَانُ فِي قُلُوبِكُمْ﴾ (۲)

(۱) مختصر تفسیر ابن کثیر، تفسیر سورہ حجرات/۳۶۹، (مطبوعہ دارالقلم)

(۲) سورہ حجرات/۱۷

”بدو کہتے ہیں کہ ہم ایمان لے آئے، کہہ دیجیے کہ تم ایمان نہیں لائے
البتہ تم یہ کہو کہ ہم مسلمان ہو گئے، جبکہ ایمان ابھی تمہارے دلوں میں
نہیں اترا۔“

اعراب، اعرابی کی جمع کے طور پر استعمال ہوتا ہے، عرب کے بدوؤں کے
لیے یہ لفظ بولا جاتا تھا، عام طور پر ان میں ثقافت کی کمی ہوتی تھی، لیکن عربوں کی بہت
سی خصوصیات کے وہ حامل ہوا کرتے تھے، خاص طور پر عربی زبان میں ان کو امتیاز
بہت بعد تک حاصل رہا، ان کے مزاج میں عام طور پر سختی ہوتی تھی، بنواسد بھی ان ہی
اعراب میں شامل تھے، اور یہاں آیت میں خاص طور پر ان ہی کو خطاب کیا جا رہا ہے،
تاکہ حقیقت ان کی سمجھ میں آجائے، اور ان کی یہ غلط فہمی دور ہو جائے کہ زبان سے
اسلام کا اقرار کافی ہے، اور اس سے ان کو وہ ساری سہولیات حاصل ہو جائیں گی جو
مسلمانوں کو غلبہ اسلام کے وقت کسی درجہ حاصل ہو گئی تھیں، آگے ارشاد ہوتا ہے:

﴿وَإِنْ تُطِيعُوا اللَّهَ وَرَسُولَهُ لَا يَلِتْكُمْ مِنْ أَعْمَالِكُمْ شَيْئًا﴾ (۱)

”اور اگر تم اللہ اور اس کے رسول کی پیروی کرو گے تو وہ تمہارے کاموں
میں کچھ بھی کم نہ کرے گا۔“

قرآنی تلقین

یہ حکمت قرآنی ہے کہ ان کو غلطی پر متنبہ کرنے کے بعد صحیح راستہ کی تلقین بھی کی
جا رہی ہے کہ اپنے وقت کو صرف حصول دنیا میں ضائع نہ کرو، جب تم مسلمان ہو رہے ہو
تو صحبت نبوت کا فیض اٹھاؤ، اور آنحضرت صلی اللہ علیہ وسلم جس طرح بتائیں اس طرح
اپنے ایمان کی تجدید کرو اور اسلام کو مکمل کرو تو اللہ تعالیٰ تمہارے اقرار کو ضائع نہیں
فرمائے گا اور تم سچے پکے مسلمان بن جاؤ گے، پھر اسی کی تاکید کے طور پر ارشاد ہے:

﴿إِنَّ اللَّهَ عَفُورٌ رَحِيمٌ﴾

بلاشبہ اللہ بہت بخشش کرنے والا، نہایت رحم فرمانے والا ہے۔“
تمہاری غلطی معاف کر دی جائے گی لیکن اسی وقت جب تم خود اس کی فکر کرو
اور اپنے حالات کو درست کر لو۔

دعوتِ فکر

یہ آیت شریفہ ہم سب مسلمانوں کے لیے دعوتِ فکر ہے، صرف زبان سے
اقرار کر لینا، اعمال کو اختیار کر لینا کافی نہیں ہے، جب تک ایمان دل میں اتر نہ جائے
اس وقت تک خواہ نام کچھ بھی ہو لیکن وہ اللہ کے یہاں مقبول نہیں، ایک بڑے عارف
نے یہ بات بڑی دل سوزی کے ساتھ کہی کہ آج مسلمانوں کے قبرستانوں میں نہ
جانے کتنے وہ لوگ دفن ہو رہے ہیں جو اللہ کے یہاں مسلمان نہیں، صحیح مسلمان ہونے
کے لیے ایمان شرط ہے، اور ایمان صحت عقائد کا نام ہے، اور عقائد میں پہلا مرحلہ
عقیدہ توحید کا ہے اور اس کے بارے میں عام طور پر مسلمانوں کا ذہن صاف نہیں،
ایک اللہ کے ساتھ نہ جانے کتنے معبودان باطل اپنے دل کے نہاں خانوں میں پالے
جا رہے ہیں، اور بعض مرتبہ ان لوگوں کی زبان و قلم سے جو اہل حق کہلاتے ہیں،
مسلمانوں کے نمائندے سمجھے جاتے ہیں، ایسے جملے نکل جاتے ہیں جو عقیدہ توحید کے
چشمہ صافی کو گدلا کر کے چھوڑتے ہیں، کہنے والا شاید محسوس بھی نہیں کر پاتا لیکن بات
کہیں سے کہیں پہنچ جاتی ہے، اچھے اچھے لوگوں کی زبان سے یہ جملہ سنا گیا ہے کہ ”اللہ
اور اس کا رسول چاہے تو ایسا ہو جائے گا۔“ یہ اللہ کی صفت قدرت میں شرک ہے، وہ جو
چاہے کرے، ”فَعَالٌ لِّمَا يُرِيدُ“ صرف اسی کی صفت ہے۔

عقائد و ایمانیات کو بہت کھنگالنے کی ضرورت ہے، ایمان کے منافی جو

چیزیں بھی ہمارے معاشرے میں داخل ہو گئی ہیں ان کو کھرچ کھرچ کر پھینکنے کی ضرورت ہے، تاکہ ہم جس طرح مسلمان نظر آتے ہیں، حقیقی معنوں میں مسلمان بن جائیں، اور ایمان و اسلام کو مکمل کر کے دین کے پوری طرح حامل و ترجمان بن جائیں، ہماری زندگی حقیقت دین کی دعوت ہو، اور ہم سرِ پا عمل ہوں، ہمارا ایمان بھی خالص ہو اور ہمارا اسلام بھی مکمل ہو۔



﴿ إِنَّمَا الْمُؤْمِنُونَ الَّذِينَ آمَنُوا بِاللَّهِ وَرَسُولِهِ ثُمَّ لَمْ يَرْتَابُوا وَجَاهَدُوا بِأَمْوَالِهِمْ وَأَنْفُسِهِمْ فِي سَبِيلِ اللَّهِ أُولَئِكَ هُمُ الصَّادِقُونَ ﴾

”ایمان والے تو وہ لوگ ہیں جنہوں نے اللہ اور اس کے رسول پر یقین کیا پھر وہ شک میں نہیں پڑے اور اپنے مالوں اور اپنی جانوں سے انہوں نے اللہ کے راستے میں جہاد کیا، سچے لوگ تو وہی ہیں۔“

حقیقت ایمان

ایمان صرف اقرار کا نام نہیں

ایمان صرف زبان سے اس کے اقرار کا نام نہیں، حقیقت میں اس کا تعلق دل سے ہے، اگر کوئی اپنے آپ کو مسلمان سمجھتا ہے اور کام کاج بھی مسلمانوں جیسے کرتا ہے، اس کو دنیا لاکھ مسلمان سمجھے لیکن اگر اس کا دل اللہ کے سامنے جھکا نہیں ہے اور شکوک و شبہات کے دائرہ سے وہ نہیں نکل سکا ہے تو اہل ایمان کی فہرست میں اس کا شامل ہونا بہت مشکل ہے، اس کا امتحان ہوتا ہے، مصائب و مشکلات کے وقتوں میں، اس وقت اگر آدمی ثابت قدم ہے اور اس کا دل پوری طرح مطمئن ہے تو وہ ایمان والا ہے، اللہ تعالیٰ کا ارشاد ہے: ﴿أَفَحَسِبَ النَّاسُ أَنْ يُتْرَكُوا أَنْ يَقُولُوا آمَنَّا وَهُمْ لَا يُفْتَنُونَ، وَلَقَدْ فَتَنَّا الَّذِينَ مِنْ قَبْلِهِمْ فَلَيَعْلَمَنَّ الَّذِينَ صَدَقُوا وَلَيَعْلَمَنَّ الْكَاذِبِينَ﴾ (کیا لوگ یہ سمجھتے ہیں کہ ان کے اس قول کے بعد کہ ہم ایمان لے آئے ان کو یوں ہی چھوڑ دیا جائے گا اور ان کو آزما یا نہ جائے گا، جبکہ ہم نے ان سے پہلے والوں کو بھی آزما یا، تو اللہ سچوں کو بھی خوب پرکھے لے گا اور جھوٹوں کو بھی خوب پہچان لے گا)۔

سورہ حجرات کی پندرہویں آیت میں اسی حقیقت کو بیان کیا گیا ہے، ارشاد

ہوتا ہے:

﴿إِنَّمَا الْمُؤْمِنُونَ الَّذِينَ آمَنُوا بِاللَّهِ وَرَسُولِهِ ثُمَّ لَمْ يَرْتَابُوا
وَجَاهَدُوا بِأَمْوَالِهِمْ وَأَنْفُسِهِمْ فِي سَبِيلِ اللَّهِ أُولَئِكَ هُمْ

الصَّادِقُونَ ﴿۱﴾

”ایمان والے تو وہ لوگ ہیں جنہوں نے اللہ اور اس کے رسول پر یقین کیا پھر وہ شک میں نہیں پڑے اور اپنے مالوں اور اپنی جانوں سے انہوں نے اللہ کے راستہ میں جہاد کیا، سچے لوگ تو وہی ہیں۔“

یقین کی ضرورت

اوپر والی آیت میں گزر چکا ہے کہ بنو اسد کے بد و اپنے ایمان کے دعویٰ کے ساتھ آئے تھے، ان سے کہہ دیا تھا کہ ابھی تم ایمان والے نہیں ہو، مذکورہ آیت میں ایمان کی تشریح کی جا رہی ہے، اور یہیں سے ان بد و قبائل کے سامنے یہ وضاحت بھی ہو رہی ہے کہ اگر تم ایمان چاہتے ہو تو اس کی پہلی شرط یہ ہے کہ اللہ اور اس کے رسول پر پورا یقین ہو، اس میں شبہ نہ ہو، اور اس کی بڑی علامت یہ ہے کہ جان و مال کی قربانی دشوار نہ رہ جائے۔

یہ بات ہر ایک آسانی سے سمجھ سکتا ہے کہ اگر کوئی بڑی منفعت پیش نظر ہو تو انسان کے لیے دشواریاں آسان ہو جاتی ہیں، فائدہ کا جتنا زیادہ یقین ہو جاتا ہے اس کے بقدر اس کی راہ کی مشکلات آسان ہوتی ہیں، یہی حال ایمان کا ہے، اللہ اور اس کے رسول پر ایمان جتنا زیادہ طاقتور ہوتا ہے، اس کے بہترین نتائج کا یقین بڑھتا جاتا ہے، پھر آدمی کا حال یہ ہو جاتا ہے کہ اس راہ میں اپنی جان کی بھی کوئی قیمت نہیں رہ جاتی۔

جان کی قیمت دیارِ عشق میں ہے کوئے دوست
اس نوید جانفزا سے سر و بالِ دوش ہے

حقیقی ایمان کا نتیجہ

حضرات صحابہ کی قربانیوں کا راز یہی تھا، غزوہ احد کے موقع پر ایک صحابی کھجوریں کھاتے کھاتے بے خود ہو کر کہنے لگے کہ یہ تو طویل عمر ہوئی، کھجوریں پھینکیں اور بڑھ کر جام شہادت نوش کیا، انھوں نے جنت کی خوشبو محسوس کر لی، اور حضرات کا یقین مشاہدہ کے درجہ کو پہنچ رہا تھا، حضرت علی کرم اللہ وجہہ سے منقول ہے کہ اگر جنت اور دوزخ میرے سامنے لے آئے جائیں تو میرے یقین میں اضافہ نہ ہو، اس یقین کا نتیجہ یہ تھا کہ انھوں نے دنیا کے حالات بدل دیے، وہ جہاں گئے وہاں کی دنیا بدل گئی، ایمان و یقین کی ہوائیں چلنے لگیں، وہ ذات نبوی صلی اللہ علیہ وسلم کے فیض یافتہ تھے، جو ان کی صحبت میں رہ گیا وہ کندن بن گیا، یہ حقیقت ایمان ہے۔

اللہ کی ذات پر اور رسول اللہ صلی اللہ علیہ وسلم کے وعدوں پر یقین جتنا بڑھتا جاتا ہے، دل کی بستی آباد ہوتی جاتی ہے، دل کی بسی ہوئی بستی کو دنیا کی کوئی طاقت ویران نہیں کر سکتی، آج مسلمانوں کی بستی کا راز یہی ہے کہ دلوں کی بستیاں ویران ہیں، اس میں جب تک ایمان و یقین کی شمعیں نہیں روشن کی جائیں گی، مسلمانوں کے لیے عزت و بلندی کا حصول سخت دشوار ہے، سر بلندی کا وعدہ تو ایمان پر ہے، ”وَأَنْتُمْ الْأَعْلَوْنَ إِنْ كُنْتُمْ مُؤْمِنِينَ“۔

موجودہ صورت حال

مسلمان کروڑوں نہیں ارب سے متجاوز ہیں، لیکن دنیا میں ان کی کوئی وقعت نہیں، اس کی وجہ ایمان و یقین کی کمی بلکہ عام طور پر اس کا فقدان ہے، اسی کا نتیجہ ہے کہ روپیوں کی خاطر ایمان بیچا جا رہا ہے، حدیث میں آنحضرت صلی اللہ علیہ وسلم نے اس کی پیشین گوئی فرمائی تھی: ”يُصْبِحُ الرَّجُلُ مُؤْمِنًا وَيَمْسِي كَافِرًا وَيَمْسِي“

مؤمننا ویصبح کافرا بیعہ دینہ بعرض من الدنیا“ (آدمی صبح مسلمان ہوگا اور شام کو کافر، شام کو مسلمان ہوگا صبح کو کافر، وہ اپنے دین کو دنیا کے چند ٹکڑوں کی خاطر بیچ دے گا)۔

آج یہ چیز حقیقت بن کر سامنے آرہی ہے۔

ایمان کی کسوٹی

ایمان جب تک اللہ اور اس کے رسول صلی اللہ علیہ وسلم پر مضبوط نہ ہوگا، اور اسباب دنیا ہی میں آدمی پڑا رہے گا، اس وقت تک شکوک و شبہات کا ازالہ بہت مشکل ہے، اور اس کی کسوٹی یہی ہے کہ اللہ کے راستہ میں جان و مال کی قربانی کی جب بھی ضرورت پیش آئے وہ ہمہ وقت تیار رہے، ”جَاهِدُوا بِأَمْوَالِهِمْ وَأَنْفُسِهِمْ فِي سَبِيلِ اللَّهِ“ کا یہی مطلب ہے، ایمان مضبوط ہو اور قربانی دینا آسان ہو جائے تو یہ ”صدق“ کی علامت ہے اور ان ہی لوگوں کو ”صادقین“ کہا گیا ہے، صدق سچائی کو کہتے ہیں، یہاں صرف زبان کی سچائی کافی نہیں بلکہ قول و عمل دونوں کی سچائی مراد ہے، قول میں بھی سچائی ہو، عمل میں بھی سچائی ہو اور نیت میں بھی سچائی ہو، صادقین ان لوگوں کو یہاں اس لیے کہا گیا ہے کہ وہ صرف زبان سے مسلمان نہیں ہوتے بلکہ ان کا دل بھی اس کی گواہی دیتا ہے اور وہ دل سے اس کو تسلیم کرتے ہیں، ان کی زبان دل کی صحیح ترجمان ہوتی ہے، وہ اس میں نہ کچھ ہیر پھیر رکھتے ہیں اور نہ ہیر پھیر کرتے ہیں۔



﴿قُلْ اتَّعَلَّمُونَ اللَّهَ بِدِينِكُمْ وَاللَّهُ يُعَلِّمُ مَا فِي
 السَّمَوَاتِ وَمَا فِي الْأَرْضِ وَاللَّهُ بِكُلِّ شَيْءٍ
 عَلِيمٌ﴾ * يَمُنُونَ عَلَيْكَ أَنْ أَسْلَمُوا قُلْ لَا تَمْنُوا
 عَلَيَّ إِسْلَامَكُمْ بَلِ اللَّهُ يَمُنُّ عَلَيْكُمْ أَنْ
 هَدَاكُمْ لِلْإِيمَانِ إِنْ كُنْتُمْ صَادِقِينَ * إِنَّ اللَّهَ
 يُعَلِّمُ غَيْبَ السَّمَوَاتِ وَالْأَرْضِ وَاللَّهُ بِصِيرٍ
 بِمَا تَعْمَلُونَ * ﴿﴾

”کہہ دیجیے کہ کیا تم اللہ کو اپنا دین جتلاتے ہو جبکہ اللہ جو کچھ بھی
 آسمانوں اور زمین میں ہے وہ سب جانتا ہے اور اللہ ہر چیز سے
 خوب واقف ہے۔ وہ آپ پر احسان دھرتے ہیں کہ اسلام لے
 آئے کہہ دیجیے کہ اپنے اسلام لانے کا احسان ہم پر مت رکھو،
 البتہ اللہ کا تم پر احسان ہے کہ اس نے تمہیں ایمان کا راستہ چلایا
 اگر تم (واقعی) سچ کہتے ہو۔ بے شک اللہ آسمانوں اور زمین کے
 ڈھکے چھپے سے واقف ہے، اور جو کچھ تم کرتے ہو اس پر اس کی
 پوری نگاہ ہے۔“

تحفہ ربانی

اللہ تعالیٰ کے احسانات

اللہ تعالیٰ کے احسانات انسانوں پر بے شمار ہیں، وہ قدرت الہی کا شاہکار ہے، باقی کل مخلوقات انسان کی خدمت کے لیے مسخر ہیں، زمین، آسمان، سورج، چاند ستارے، پہاڑ، دریا، ہوا، پانی، زمین کے اندر خزانے، سمندر کی مچھلیاں، ہیرے جواہرات، تیل کے چشمے، سونے چاندی کی کانیں، یہ ساری نعمتیں تمام انسانوں کے لیے ہیں، نہ اس میں کالے گورے کا کوئی فرق ہے نہ امیر غریب کا، نہ اس میں خاندان کی کوئی تقسیم ہے، نہ علاقے کی، ہر انسان کے لیے اللہ نے ضرورتیں رکھی ہیں، اور وہ ان کو پورا کرنے کے لیے اللہ کی دی ہوئی عقل کا استعمال کرتا ہے، دنیا کی ان نعمتوں میں اللہ تعالیٰ نے ایسا عموم رکھا ہے کہ اس میں کسی کا کوئی امتیاز نہیں، جو چاہے اپنی عقل و ذہانت کا استعمال کرے اور جدوجہد کر کے جہاں تک چاہے ترقی کرتا چلا جائے۔

سب سے بڑا احسان

لیکن ان تمام نعمتوں میں اس کی سب سے بڑی نعمت ایمان ہے، جس کی توفیق ہر ایک کو نہیں ہوتی، جو بھی اس کی نگاہ رحمت کا مستحق ٹھہرے، جس کو چاہے جہنم کے گڑھے سے نکال کر جنت کی بلندیاں عطا فرمادے، راستہ اس نے بتا دیا: ﴿مَنْ شَاءَ فَلْيُؤْمِنْ وَمَنْ شَاءَ فَلْيُكْفُرْ﴾ (جو چاہے ایمان لائے اور جو چاہے نہ مانے) بیشک انسان تو اس میں پورا اختیار ہے، لیکن توفیق اسی کے ہاتھ میں ہے۔

حضرت ابوطالب محبوب رسول صلی اللہ علیہ وسلم کے محبوب چچا، محسن اسلام، لیکن ایمان مقدر میں نہیں تھا، آپ صلی اللہ علیہ وسلم فرماتے ہیں: ”چچا کان میں ایک مرتبہ اقرار کر لیجیے، گواہی دے دیجیے۔“ (۱) لیکن جواب یہ ہے کہ قوم کیا کہے گی۔ قرآن مجید میں صاف کہہ دیا گیا: ﴿إِنَّكَ لَا تَهْدِي مَنْ أَحْبَبْتَ وَلَٰكِنَّ اللَّهَ يَهْدِي مَنْ يَشَاءُ﴾ (آپ جس کو چاہیں اس کو ہدایت دے دینا آپ کا کام نہیں، ہاں اللہ تعالیٰ جس کو چاہتا ہے ہدایت بخشتا ہے)۔

نعمت ایمان کی ہدایت اسی کے ہاتھ میں ہے، عم رسول صلی اللہ علیہ وسلم حضرت حمزہ رضی اللہ عنہ کے قاتل ”وحشی“ جن کے سامنے آنے سے آپ کو تکلیف پہنچتی تھی، جاں نثار بیچا یاد آجاتے تھے، رحمت الہی کا ہاتھ ان کو گمراہی کی تاریکیوں سے نکال کر ایمان کی روشنی عطا کرتا ہے، آنحضرت صلی اللہ علیہ وسلم کے دست مبارک پر وہ اسلام قبول کرتے ہیں۔ (۲)

توفیق الہی

ایمان وہ تحفہ ربانی ہے وہ جس کو چاہے عطا فرمائے، جس کو یہ نعمت گھر بیٹھے مل گئی وہ ہزار بار شکر کرے، سر اپا لشکر و سپاس بن جائے تو بھی شاید حق ادا نہ ہو، اپنے بارے میں خوش گمانی کبھی کبھی انسان کو کہیں سے کہیں پہنچا دیتی ہے، نیکی کا چھوٹے سے چھوٹا عمل انسان اللہ کی توفیق سے کرتا ہے۔

یہی دو باتیں سورہ حجرات کی آخری آیات میں کہی جا رہی ہیں، یہاں بات یہ کہ انسان اپنے کیے ہوئے کسی کام کے سلسلہ میں اس خوش فہمی کا شکار نہ ہو کہ وہ کام

(۱) صحیح بخاری، باب قصۃ اٰبی طالب / ۳۸۸۳، صحیح مسلم، کتاب الایمان، باب اول الایمان قول لالاہ

الاولیٰ / ۱۴ (۲) صحیح بخاری، کتاب المغازی، باب قتل حمزہ / ۴۰۷۲، شعب الایمان، باب فی

اس نے مکمل طریقہ پر کر لیا، اور اس کا حق ادا کر دیا، اس میں دسیوں خامیاں ہو سکتی ہیں، جن کی طرف اس کی نگاہ نہیں پہنچ رہی ہے، دوسری بات یہ کہ وہ عمل کی نسبت اپنی ذات کی طرف نہ کرے، حقیقت تو یہ ہے کہ چھوٹے سے چھوٹا عمل بھی انسان اللہ کے حکم اور اس کی توفیق کے بغیر نہیں کر سکتا، ایمان تو بہت بڑی چیز ہے، کوئی اس دھوکہ میں نہ رہے کہ اس نے اس دولت کو خود حاصل کر لیا، ہر ایمان والے کو سراپا سپاس ہونا چاہیے۔

غلط فہمی کا ازالہ

بنو اسد کا وفد آیا تو وہ ان دونوں غلط فہمیوں کا شکار تھا ایک تو ان کو یہ خیال پیدا ہو گیا تھا کہ وہ ایمان لائے ہیں اور بغیر کسی دوسرے کی کوشش کے ایمان لائے ہیں، اس پر ان کو ناز تھا، اور وہ اس کو اسلام اور رسول اسلام صلی اللہ علیہ وسلم پر ایک احسان تصور کر رہے ہیں، دوسرا خیال ان کو یہ تھا کہ دولت ایمان پوری طرح حاصل کر چکے ہیں، جبکہ وہ اس وقت صورت اسلام سے واقف تھے، حقیقت ایمان سے ان کو واقفیت نہیں ہوئی تھی، اسی لیے پہلے ہی مرحلہ میں ان سے کہہ دیا گیا کہ:

﴿قُلْ لَمْ تُؤْمِنُوا وَلَكِنْ قُولُوا أَسْلَمْنَا﴾

”آپ کہہ دیجیے کہ تم ایمان نہیں لائے، ہاں یہ کہو کہ ہم مسلمان ہو گئے ہیں۔“

جب یہ بات ان سے کہی گئی تو شاید انھوں نے اور صراحت اور مزید قوت سے کہا کہ ہم مسلمان ہی ہیں، اور ایمان ہم پوری طرح قبول کر چکے ہیں، اس پر یہ آیات نازل ہوئیں:

﴿قُلْ أَتَعْلَمُونَ اللَّهَ بِدِينِكُمْ وَاللَّهُ يُعَلِّمُ مَا فِي السَّمَوَاتِ وَمَا فِي

الْأَرْضِ وَاللَّهُ بِكُلِّ شَيْءٍ عَلِيمٌ﴾ (۱)

”آپ فرمادیجیے کہ کیا تم اللہ کو اپنا دین جتلا رہے ہو، جبکہ اللہ جو کچھ بھی آسمانوں اور زمین میں ہے اس کو جانتا ہے اور اللہ ہر چیز کا بخوبی علم رکھتا ہے۔“

آیت میں بات بالکل صاف کر دی گئی کہ تم بڑے زور شور سے جس ایمان کا اظہار کر رہے ہو بلکہ جتلا رہے ہو، اس کی ضرورت نہیں، اللہ تمہارے دلوں کی حقیقت سے واقف ہے۔

وفا نے آ کر حضور صلی اللہ علیہ وسلم کے سامنے اپنے اس احسان کا ذکر کیا کہ قبائل ہوازن و غطفان اور محارب نے آپ سے جنگیں کیں، ہم بغیر قتال کے خود آئے اور پھر اپنے اہل و عیال و اموال لے کر آئے، یہ امتیاز صرف ہم ہی کو حاصل ہے، اللہ تعالیٰ نے ان کے احسان جتانے کا تذکرہ کیا ہے:

﴿يَمُنُونَ عَلَيْكَ أَنْ أَسْلَمُوا﴾

”وہ آپ پر احسان رکھتے ہیں کہ وہ مسلمان ہو گئے۔“

اللہ تعالیٰ کو یہ بات پسند نہ آئی اور اللہ تعالیٰ نے ان کو اپنے خیالات درست کرنے کا حکم فرمایا:

﴿قُلْ لَا تَمُنُوا عَلَيَّ إِسْلَامَكُمْ﴾

”آپ کہہ دیجیے کہ تم اپنے اسلام کا احسان ہم پر نہ رکھو۔“

اور پھر اصل حقیقت کی طرف رہنمائی فرمائی اور ارشاد ہوا:

﴿بَلِ اللّٰهُ يَمُنُّ عَلَيْكُمْ أَنْ هَدَاكُمْ لِلْإِيمَانِ إِنْ كُنْتُمْ صَادِقِينَ﴾ (۱)

”بلکہ تم پر اللہ کا احسان ہے کہ اس نے تمہیں ایمان کی راہ دی، اگر تم سچ کہتے ہو۔“
یہ کلام الہی کا اعجاز ہے، پہلے کہا جا چکا ہے کہ تم مومن نہیں ہو بلکہ مسلمان ہو،

اور ایمان چونکہ احسان خداوندی کا تذکرہ ہے، اس لیے خود ان کے اپنے خیال کے مطابق یہ کہا جا رہا ہے اور اگر تم اپنے آپ کو صاحب ایمان سمجھتے ہو اور اگر تم اپنے اس خیال میں سچے بھی ہو تو یہ سمجھ لو کہ یہ تم پر اللہ کا احسان ہے کہ اس نے توفیق دی، دل رحمن کی دو انگلیوں کے درمیان ہیں، وہ جس طرح چاہتا ہے اس کو الٹنا پلٹتا ہے۔

قرآن مجید کتاب ہدایت ہے، اس نے بدوؤں کے قصہ کو اس لیے پیش کیا تاکہ قیامت تک امت سبق حاصل کرتی رہے، جس کو بھی ایمان مل جائے، خیر کی توفیق حاصل ہو جائے، وہ اس حقیقت کو نہ بھولے کہ یہ سب کچھ فضل الہی ہے، ہم کچھ بھی کرتے ہیں، اللہ کے حکم سے کرتے ہیں، اس کے نتائج اللہ کے حکم سے سامنے آتے ہیں، کسی کو اپنے عمل پر ناز نہ ہو، وہ اللہ کا شکر گزار ہو اور سرنیا زخم کر دے۔

آخری بات

سورہ شریفہ کی آخری آیت میں بات صاف کر دی گئی ہے کہ ایک آدمی جتنا بھی جتلائے اور اپنے اسلام کا دعویٰ کرے، اچھے اعمال کا تذکرہ کرے لیکن اللہ حقیقت حال سے خوب واقف ہے، کسی کے کہنے سے اور باور کرانے سے کچھ نہیں ہوگا جب تک حقیقت نہ ہو، صورت و حقیقت کا فرق سب جانتے ہیں، تنہا صورت و شکل بنا لینا اور مظاہر اختیار کر لینا کافی نہیں ہے جب تک حقیقت کی روح نہ پیدا کی جائے۔

اس آیت کا اس سے پہلے کی آیتوں سے تو بہت واضح ربط ہے ہی بلکہ واقعہ یہ ہے کہ یہ پوری سورہ کی جان ہے، شروع سے لے کر اب جتنے احکامات دیئے گئے ان سب کے اندر حقیقت پیدا کرنے کی اس میں تلقین کی جا رہی ہے، اور یہ اسلام کی بڑی خصوصیت و امتیاز ہے کہ اس نے صورت کو حقیقت کے ساتھ جوڑا ہے اور اس میں جان پیدا کی ہے، اس سے عمل کے اندر وہ طاقت پیدا ہو جاتی ہے اور ایسے نتائج

سامنے آتے ہیں کہ بعض مرتبہ آدمی کو ان کا تصور بھی نہیں ہوتا، اور یہ اسی وقت ممکن ہے کہ جب اللہ کی اس صفت کا استحضار رہے کہ وہ آسمانوں اور زمین کے ڈھکے چھپے سے واقف ہے، سینوں کے راز اس کے پاس ہیں، اندر کی کیفیتوں کو وہ خوب جانتا ہے، ارشاد ہوتا ہے:

﴿إِنَّ اللَّهَ يَعْلَمُ غَيْبَ السَّمَوَاتِ وَالْأَرْضِ﴾

”بے شک اللہ آسمانوں اور زمین کے ڈھکے چھپے سے واقف ہے۔“

﴿وَاللَّهُ بَصِيرٌ بِمَا تَعْمَلُونَ﴾ (۱)

”اور جو کچھ تم کرتے ہو اس پر اس کی پوری نگاہ ہے۔“

آدمی اپنے کیے پر کیسا ہی پردہ ڈالے لیکن وہ اپنے خالق و مالک سے کچھ چھپا نہیں سکتا، جس کے دربار میں حاضر ہونا ہے اور اپنے کاموں کا حساب دینا ہے، اس کا استحضار انسان کو ہزار خرابیوں سے بچا سکتا ہے، اور واقعہ یہ ہے کہ معاشرہ کی اصلاح میں اس کی خاص اہمیت ہے، ایک روسی مفکر نے یہ بات لکھی ہے کہ ”سماج کو سنوارنے کا سب سے بڑا ذریعہ آخرت کی جزا و سزا کا یقین ہے، یقین جتنا بڑھتا جاتا ہے زندگی سنورتی جاتی ہے، پھر انسان پھونک پھونک کر قدم رکھتا ہے اور ڈرتا ہے کہ کوئی کام مالک کی مرضی کے خلاف نہ ہو جائے کہ اس کے نتیجے میں آخرت کی پکڑ کا سامنا کرنا پڑے۔“

حاصل یہ کہ صفات حمیدہ پیدا کرنے اور زندگی کو صحیح رخ پر ڈالنے کا یہ سب سے قیمتی نسخہ ہے، ضرورت ہے اس کے یقین کو بڑھانے کی اور اسے آزمانے کی۔

